

॥ श्रीः ॥

संकर्ष-काण्डम् ।

जैमिनीयषोडशाध्याय्याः शेषचतुरध्यायीस्वरूपम् ।

मीमांसापारदृश्वबुधवरश्रीभास्करभट्टप्रणीतभाट्टचन्द्रिकोपेतम् ।

सत्संप्रदायाचार्य पं. स्वामिश्रीराममिश्रशास्त्रि संकलितटिप्पणीसमेतम् ।

SAMKARSHA KĀNDA

OR

THE LAST FOUR CHAPTERS OF JAIMINI,
WITH THE COMMENTARY CALLED BHĀṬṬA CHANDRIKĀ,

OF BHĀSKARA,

EDITED WITH NOTES

BY

PANDIT SWAMI RĀMA MISRA ŚĀSTRĪ.

काश्याम् ।

मेडिकल-हाल-नामकमुद्रालये मुद्रयित्वा प्रकाशितः ।

१९५० वैक्रमाब्दे । १९९४ ईस्वी ।

॥ श्रीः ॥

श्रियै नमः ।

श्रीपतये नमः ।

श्रोमते रामानुजाय नमः ।

संकर्ष-काण्डभूमिका ।

अनादिनिधनाविच्छिन्नविविधरचनाप्रपञ्चे सुमेधसामपि पर-
माश्चर्यकरे अनर्वाग्दृशामप्यवाङ्मनसगोचरे घटीयन्त्रवदनिशमावर्त-
माने जगदुदयविभवलयलीले संसारचक्रे बम्भमति कर्मपरवशान्
भ्राम्यतो जन्तूनालोच्य करुणावरुणालयो जगदीश्वरस्तान् बन्धादु-
न्मोचयितुकामो देहेन्द्रियमनःप्राणैरतिपटीयसा ज्ञानेन्द्रियग्रामेण चा-
यूयुजत् । उपदिदेश च कालान्तरीणदेशान्तरीणविप्रकृष्टासंनिकृष्टा-
तीन्द्रियसृष्टिप्रलयादिलक्षणपरमदुरूहार्थसार्थविज्ञानजननक्षमं शास्त्र-
मृगवेदादिलक्षणं, तद्वि परस्य ब्रह्मणो जननीये जगज्जाते द्यावापृथि-
व्याविव सूर्याचन्द्रमसाविव देवासुरसङ्घाविव स्त्रीपुंसाविव पुण्यपा-
प्मनी इव च निविष्टमपि नियतानुपूर्वीकमिति नित्यमित्याचक्षते
नित्यानित्यविवेकविपश्चितोविचक्षणाः । न च तावतापि तदपरि-
णाममनाद्यन्तस्वभावमात्मस्वरूपमिवानधिगतसर्वविक्रियं, प्रतिकल्पं
प्रत्यमाणप्राणिकर्मसहानुगेन जगन्नियन्त्रा परमेश्वरेणैव आहितनिज-
शक्तिभिः पूर्वकल्पे तपःसमृद्धिसमाराधितपरमपूरुषैरतीन्द्रियार्थनिरी-
क्षणनिपुणैः परमर्षिभिस्तस्याखिलस्य श्रुतिपदव्यपदेश्यसन्दर्भस्य
स्मर्यमाणत्वात् । न च ते सर्वे वेदा युगपदुद्भुर्विलिख्यरे वा किन्तु
कदाचित्काविच्छाशा उत्ससाद प्रादुर्बभूव चापरा, यथा इदानीमेव
कठकपिष्टलादिशाखा उत्सन्नप्राया अध्येतृविरहाद्गुन्यविलोपाच्च ।

एवं सहस्रशाखे सामनि काश्चिदेव शाखा लब्धप्रचारा अप-
 राश्च समूलमुन्मूलिताः कालमहिम्ना । प्रचचार चाचिरादेव कालाद्
 वाजसनेयि-शाखा सन्नाह्यमन्त्रिका, । भगवन्तं भास्करमाराध्य
 याज्ञवल्क्यो महर्षिस्तां लेभे इति हि पुराणेतिहासाचार्याः । न च
 तावता अचिरप्रवृत्ता सा शाखा न वेदो, नापि कृचिमेत्यनित्या,
 तस्याः सुचिरकालप्रवृत्तानामाश्वलायनादिशाखानामिव विधूतकल्मषै-
 र्जातिस्मरैराधिकारिकैः परमर्षिभिः स्मर्यमाणत्वाविशेषाद्विशेषाच्चा-
 नुपूर्वीनित्यतायाः । यथोक्तं द्वादशस्कन्धे श्रीमद्भागवते-याज्ञवल्क्य-
 स्ततो ब्रह्मन् । छन्दांस्यधिगवेषयन् । गुरोरविद्यमानानि सूपतस्थेऽर्क-
 मीश्वरम् ॥ याज्ञवल्क्य उवाच-ओं नमो भगवते आदित्यायेत्यारभ्य
 -यातयाम यजुःकाम उपसरामीति, सूत उवाच-एवं स्तुतः स भग-
 वान् वाजिह्वपधरो हरिः । यजूंष्ययातयामानि मुनयेऽदात्प्रसादतः ॥
 यजुर्भिरकरोच्छाखा दश पञ्च तथा विभुः । जगृहूर्वाजसन्धस्ताः कागव-
 माध्यन्दिनादयः ॥ इत्यादिना, इदमेव तु वेदानां नित्यत्वे परमं प्रमाणं
 यद् याज्ञवल्क्यसमानसमया ऋषयस्तत्प्रणीतासु स्मृतिषु पौरुषेयवा-
 क्यतां प्रतिपन्नाः । प्रतिपेदिरे च तद्गुणेष्वेव मन्त्रब्राह्मणभागेषु अपौरुषे-
 यवेदस्वरूपतां, अस्ति ह्येष प्रकृतिकृतोऽनियमः-प्रयोजनाः समानस-
 मयम्परमोत्कृष्टं महात्मानमपि लघयितुमिच्छन्ति तदीयास्वाश्चर्यश-
 क्तिषु स्वयं विश्वासभाजोऽपि च पुनरीर्ष्यया तथा प्रयतन्ते यथेतर
 जनास्तं बहुमानविश्वासभाजनं न जानीयुस्तथा च यदि याज्ञवल्क्यप्र-
 णीतासु स्मृतिषु तत्प्रोक्तेषु मन्त्रब्राह्मणेषु च तात्कालिकानां पौरुषेयय-
 न्यान्तरैः समतायहो मन्त्रब्राह्मणेषु वा पौरुषेयतायहः कथमिवाभ-
 विष्यदथाभ्यधास्यंस्तेऽवश्यं तेषां समतामवेदरूपतां च, ते च तेषाम
 विप्रतिपदा वेदरूपतामातस्थिरे, तदवश्यमचिरप्रवृत्ता अपि वाजसने

यिशाखा चिरप्रवृत्तशाखान्तराणामिव वेद इति *वेदावेदविभागत-
त्वज्ञाः ॥

अत एव तु छन्दोब्राह्मणानि च तद्विप्रयाणि ॥ ४ । २ ।
६६ । इति सूचे अन्यत्राभिधेयस्यानित्यत्वाच्छन्दोब्राह्मणानां तादृ-
ष्यवचनमिति वार्तिककारः, व्याकरणभाष्यकारोऽपि च तत्र तत्र
वेदावेदविभागं तथैवातस्ये । अत एव । पुराणप्रोक्तेषु ब्राह्मणकल्पेषु ॥
४ । ३ । १०५ । इति सूचे “पुराणप्रोक्तेषु ब्राह्मणकल्पेषु याज्ञवल्क्या-
दिभ्यः प्रतिषेधस्तुल्यकालत्वादिति वार्तिकं, पुराणप्रोक्तेषु ब्राह्मणक-
ल्पेष्वित्यत्र याज्ञवल्क्यादिभ्यः प्रतिप्रतिषेधो वक्तव्यः । याज्ञवल्का-
नि ब्राह्मणानि । सौलभानीति । किं कारणम् । तुल्यकालत्वात् ।

एतान्यपि तुल्यकालानीति” । इति वदन्तौ भाष्यवार्तिक-
कारौ अचिरप्रवृत्तेषु ब्राह्मणेष्वपि वेदत्वमन्वमंसातामित्यतिस्फुट-
मेव । पाणिनिरपि च पुराणप्रोक्तेष्विति वदन् चिराचिरप्रवृत्तत्वलक्षणं
ब्राह्मणे विशेषमङ्गीकुर्वणोऽपि याज्ञवल्क्यप्रोक्तेषु ब्राह्मणेषु ताशिड-
भाल्लविशाठ्यायन्यैतरैरियणामिव नाचिरप्रवृत्ततां मेने इति वार्ति-
ककारेण तस्याचिरप्रवृत्तत्वबोधनपुरस्सरमयथाभावोऽभिहितः ।
केचित्तु व्याकरणप्रणेतृमुनिचयस्यापि याज्ञवल्क्यप्रोक्तेषु ब्राह्मणेष्व-
चिरप्रवृत्तत्वमनुमतं, यतः सूचकारोऽपि पुराणप्रोक्तेष्विति ब्रूते तत-
श्चाचिरप्रवृत्तब्राह्मणव्यावृत्त्यर्थमेव पुराणपदमिति, एवमेव काशिका-
पदमञ्जयां हरदत्तोऽपि याज्ञवल्क्यादयो ह्यचिरकालप्रवृत्ता इत्या-
ख्यानेषु वार्तेति वदन् सूचकारस्यैव पुराणपदमुपादेदानस्य याज्ञ-
वल्क्यप्रोक्तानि ब्राह्मणानि स्वल्पकालप्रादुर्भूतानि अत एव न सञ्जि-
घृत्तितानीति मेने । भवतु किमप्येतत्सर्वथाऽपि तु वेदावेदविभा-
गोऽयमाजानिकसम्प्रदायसिद्धो वेदनित्यताविद्विषामपि दुरपह्वस्तथा

हि सर्वज्ञकल्पास्तथागतप्रभृतयः केनापि कारणेन वेदनित्यतापन्नं समूलमुन्मूलयितुमिच्छन्तोऽपि अहमहमिकया तदुपक्रम्य अनेकनिबन्धान्निबध्नन्तोऽपि च न पारयाम्बभूवुस्तेषामिदमप्रथमताबोधने वा पुरुषविशेषाभिप्रायप्रभवत्वबोधने वा, न चाद्यत्वेऽपि यत्रसहस्रमवलम्ब्यापि शुकुः केचन कालविशेषं पुरुषविशेषं वा निर्देष्टुं येनामुना पुरुषेणायं वेदोऽमुष्मिन् काले प्रणीत इति प्रामाणिकानां श्रद्धेयं स्यात् ।

प्रादुर्भावस्त्वस्माकमप्यनुमतो न हन्तुमीष्टे लेशतोऽपि विवक्षितां वेदनित्यतां, तथा हि स्मरन्ति—“युगान्तेऽन्तर्हितान् वेदान् सेतिहासान् महर्षयः । लेभिरे तपसा पूर्वमनुज्ञाताः स्वयम्भुवेति”, न हि प्रादुर्भावसमये विद्यमानाः परमर्षयस्तन्नित्यतां संशिश्युरे, । न चर्षाणां सर्वेषामनाश्वास्यतां प्रथयन् कश्चिदाश्वसनीयः, न हि सर्वं लोकमनाश्वास्यञ्जानानोऽभिदधानो वा प्रेक्षावतामपेक्षणीयवचा वा स्याद् व्यवहाराय वा पर्याग्न्यादिति वेदनित्यतापन्नमाक्षिपताऽपि परमर्षिभिः संसस्मरिरे वेदा इत्यगत्याऽङ्गीकरणीयमापन्नं, न चेतोऽन्यद्वेदनित्यतावादिनेऽप्यभिमतं नित्यत्वं, यत्प्रतिसर्गं समानानुपूर्वीकतया तपःसम्पत्समृद्धैर्वृद्धैः परमर्षिभिः स्मर्यमाणत्वं, तच्चेदं परोऽप्यङ्गीकरोतीति चिरप्रवृत्तशाखास्विवाचिरप्रवृत्तास्वपि शाखासु समानो वेदत्वव्यवहार इति सिद्धान्तसिद्धम् ॥

तत्रैष श्रुत्यान्नायत्रयीवेदादिपदव्यपदेश्यो ऽपौरुषेयाक्षरराशिरवान्तरानेकभिदाप्रविभिन्नोऽपि प्रथमतो मन्त्रब्राह्मणभेदभिन्नस्तत्रत्यानामेव च क्रियापराणामनिर्णीतार्थवाक्यानां निर्णयाय प्रवृत्तयं षोडशाध्यायी पूर्वमीमांसा ॥

तत्र द्वादशाध्यायी बहुभिर्बहुधा च व्याख्यातेति द्वादशा-
यीपदव्यपदेशमुपयाता पूर्वमीमांसा । वस्तुतस्तु अस्थेषा षोडशा-
ध्यायी तत्रोतरां चतुरध्यायी संकर्षकाण्डपदेन व्यवहरन्ति । इयं
च सङ्कीर्णार्थनिरूपणपरेति संकर्षण-पदेन संकर्ष-पदेन चोच्यते इति
द्वादशाध्यायीभूमिकायां समगरिष्महि । अस्यांश्च पूर्वमीमांसाया
आर्यं व्याख्यानमुपवर्षमहर्षिप्रणीता वृत्तिर्यामसकृदेव भाष्यकाराः शब-
रस्वामिन उट्टङ्कितवन्तः । आधुनिकेष्वपि च शास्त्रदीपिकादिग्रन्थेषु
अस्ति तदुल्लेखः । सा च वृत्तिर्मूले प्रचुरप्रचारे अनेकविकल्पास्पदतां
चोपगते प्रणीतेति तु लोकव्यवहारसिद्धं कालमहिम्ना वृतावप्य-
नानुकूल्यमुपयातायां तामुत्साद्य नानाविधानि व्याख्यानानि प्रव-
वृत्तिरे । आरेभिरे चाचार्या वेदवाह्यबौद्धादिमतभीत्या तत्संमि-
श्रानिव निरीश्वरवाद-मन्त्रमयदेवतावाद-पाठैकफलोपनिषद्वादान्
व्यवस्थापयितुम् ।

उपलब्धेषु पूर्वमीमांसाग्रन्थेषु शाबरभाष्यं प्राचीनतमं मान्य-
तमं च, शङ्कराचार्या अपि तत्रतत्रसूत्रभाष्यादिषु प्रसङ्गतः शबरस्वा-
मिन उद्दिश्य-यथाहुः शास्त्रतात्पर्यविदः,-यथा च शास्त्रतात्पर्य-
विदामुपक्रमणमिति सबहुमानं निर्दिशन्तिस्म । कुमारिलवार्तिक-
मपि सुप्रसिद्धं, तत्र श्लोकवार्तिकं, वा^{*}र्तिकं, दुष्टटीकापदेन चो-

* प्रथमपादे श्लोकवार्तिकं, ततो निवीतान्तं वार्तिकमिति तदनन्तरं तु
दुष्टटीकेत्याचक्षते दुष्टशब्दः कस्या भाषायाः कश्च तस्यार्थ इति विशिष्य न ज्ञायते
प्रायेजनाः-दुष्टटीकापदेन सञ्चिप्राक्षरव्याख्यानं मन्यन्ते तदेतत्कृत इति विज्ञाः स्वतो
विदाङ्कुर्वन्तु । अहं तु मन्ये अनुष्टुप्टीकेति, अनुष्टुपकन्दसोपनिषत्तत्प्राक्षर-
ताबोधनाय प्रथमतो जना अनुष्टुप्टीकेति वदन्तोऽपभ्रंशमाना आरेभिरे दुष्टटीकेति
वक्तुं, केषुचित्पुस्तकेषु दशमाध्यायादिवार्तिकान्ते दुष्टदूषयाम इति पाठोऽपि चेत्प्रा-
माणकल्हं अनुष्टुब्जदूषणी संक्षेपेण परमतनिरासतात्पर्यिका व्याख्याइति तात्पर्येण
समाधेयः ॥ अद्वैतसिद्धिकारभूतयस्तु निजग्रन्थेषु निवीतान्तरकोमारिलवार्तिकं दुष्टटी-
कापदेनैव व्यवहरन्तीति तु तज्ज्ञानानां निर्ववादमेव ।

थ्यते । परमिदं द्वादशाध्यायीपर्यन्तमेव मिलति अग्रे संकर्षकाण्डस्य
 वार्तिकं वर्तते न वेति नावधारयितुं पार्यते परं तु शाबरभाष्यं
 संकर्षकाण्डपर्यन्तं साकल्येन जैमिनीयसूचार्थनिरूपणपरं प्राणायि
 शबरस्वामिभिरिति भाट्टचन्द्रिकाद्वारा सम्यगवगन्तुं शक्यं यतस्त-
 चतचसंकर्षसूचाणि व्याचक्षाणेन ग्रन्थकृता शाबरं सांकर्षभाष्यं
 ग्रन्थतः संवाद्यानेकस्थलेषूद्धृतम् ॥

तदेवं संकर्षव्याख्यानमुपलभ्यमानं भाट्टचन्द्रिकैव श्रुतं च
 शाबरम् । अपरे तु शास्त्रदीपिकातन्त्ररत्नभाट्टकुतूहलप्रभृतयोग्यन्था न
 संकर्षान्तमुपलभ्यन्ते किन्तु द्वादशाध्याय्यन्तमेव ।

यद्यदीदं पूर्वमीमांसाशास्त्रं न्यायशास्त्रमिव न युक्तियन्थि-
 कठिनं सुविस्तरतरं च, नापि वेदान्तशास्त्राणीव प्रतिपदं विप्रतिप-
 तिपदं संशयशतसमुत्थानसंभवमनेकप्रस्थानमथ परश्शतसुकठिनग्र-
 न्थग्रन्थिलं च, यतः संभाव्येतास्य प्रणाशः किन्तु अस्त्येतद् वेदा-
 ध्ययनसापेक्षं कर्मकाण्डोपजीव्यं चेति कालमहिम्ना वर्णाश्रमधर्मवि-
 लोपे सर्वाश्रमोपजीव्ये ब्रह्मचर्ये सर्वथा विलोपमुपेयुषि उपजीव्ययोः
 कर्मकाण्ड-वेदाध्ययनयोर्विलोपेन तथा प्रणनाश यदद्य प्राचां मीमांस-
 कानां नामापि नावधारयितुं पार्यते-प्रभाकरगुरुणां तौतातिकानां च
 न कश्चिद् ग्रन्थ उपलभ्यते केवलं तदीयं मतमुपलब्धेषु ग्रन्थेषूत्था-
 पितमिति कथंचिदवगम्यते । सौन्दलस्य तु मीमांसकतया नैयायि-
 कग्रन्थेषु प्रसिद्धस्यापि उपलब्धपूर्वमीमांसाग्रन्थेषु मतोल्लेखोऽपि न
 विद्यते ॥

* तच्छिष्येण शालिकनाथेन शालिकनाथीनाम्ना वा पञ्जिकानाम्ना वा निर्मि-
 तोऽपूर्णग्रन्थो मिलति ।

केचित्पुनर्निरर्गलसंगरणनिपुणाः कुमारिलमेव तुतातभट्टं
मन्यन्ते । तद्यथा

प्रबोधचन्द्रोदयनाटकेऽपि द्वि. २ अङ्के श्लोके २ ।

नैवाश्रावि गुरोर्*र्मतं न विदितं तोतातिकं दर्शनं तत्त्वं
ज्ञातमहो न शालिकऽगिरां वाचस्पतेः का कथा । सूक्तं नापि
महोदधेरधिगतं माहाव्रती नेत्रिता सूक्ष्मा वस्तुविचारणां नृप-
शुभिः स्वस्थैः कथं स्थीयते ॥ इत्युक्तम् ।

एतेन टीकोक्तव्याख्यानानेन तुतातः कुमारिलभट्ट इति
गुरुश्च प्रभाकर इति, शालिकपर्जिका च प्रभाकरमतावलम्बिनां
परेषां ग्रन्थ इति स्फुटं सिध्यति । एवं च तातः पितरि पुत्रे चेति
प्रकारेण तुः-व्याख्यानास्थितस्तु-शब्दो यस्य तातः अर्थोपदेशतया
पितृस्वरूपस्य तुतातः कुमारिलभट्टस्तदनुयायिनस्तौतातिका इति
मन्यन्ते ॥ अयं च पक्षो नास्मभ्यं रोचते यतः कुमारिलभट्टः
शाबरे वार्तिकं प्रणिनायेति न तावता तस्य तद्दर्शनमित्याख्यातुं श-
क्यम्, अत एव तु इहैव-नैवाश्रावि गुरोर्मतमित्युक्तं न तु दर्शनं,
ततश्चायं प्रबोधचन्द्रोदयकारस्य श्रीकृष्णमिश्रस्य तात्पर्यविषयी-
भूतं तोतातिकं दर्शनमन्यदेवास्ति कौमारिलवार्तिकादिति मन्याम-
हे अत एव तु सूत्रव्याख्यानप्रणेतृष्वेष शब्दो भवति रामानुजं दर्शनं,
शाङ्करं दर्शनं, माध्वदर्शनमिति, न तथा कौमारिलं दर्शनमित्यभिद-

* प्रभाकरस्य ।

+ कौमारिलम् ।

‡ यद्यपि प्रबोधचन्द्रोदयस्य मुद्रितपुस्तके माधवाचार्याणां सर्वदर्शनसंग्रहे च
तोतातित-शब्द उपलभ्यते तथाऽपि तमहमनवधाननिबन्धनमनवबोधार्थनिवन्धनं वा
दुष्पाठं मन्ये । बहुषु चेत्युक्तकेषु तोतातित इति पाठोपलम्बस्तर्हि तोतातिक-शब्द-
पाठस्याप्युपलम्भादर्थानुगुण्यात्पारम्परिकतोतातिकपदव्युत्पत्तिप्रसिद्ध्या च त्रयमेवास्तु
तत्र तोतातितपदव्युत्पत्तिः प्रायः पूर्ववदेव केवलं तारकादित्यादितचक्रतोऽर्थविशेषः ॥

§ प्रभाकरमतावलम्बिनाम् ॥ महोदधेर्महाभाष्यकारस्य ।

॥ पाशुपतशास्त्रसंहतिः ।

धत्ते, ततश्च तौतातिकं दर्शनं कौमारिलं दर्शनमिति प्रबोध-
न्द्रोदयटीकायै तौतातिकं दर्शनं कौमारिलमिति ब्रुवते न बहु
मन्ये । कथयन्ति च पुरातनमितिहासं—कदाचित्कुमारिलोऽभवदधी-
यानो मीमांसां गुरुगृहे तत्र च कस्यांचितदानीमध्याय्यत्वेन प्रचलितायां
जैमिनीयसूत्रव्याख्यायामासीत्पाठः—अत्रापिनोक्तं तत्र तुनोक्तमिति
द्विरुक्तम्—इति, तं च पाठं निरीक्ष्य कुमारिलस्य गुरुर्विसिष्मिणे
ऽत्यन्तं किमिदम्—अत्रापिनोक्तं तत्र तुनोक्तमिति कथं द्विरुच्येत, न हि
द्विरनुक्त्या द्विरुक्तिसंभवः, ततश्च, किंचित्कालं सुविचार्यापि नाप निर्णयं
ग्रन्थार्थस्य । सति चैवमुन्मना एव पाठं विस्तृज्य निर्जगाम गृहाद् गुरुः ।
शिष्यस्तु कुमारिलः, अत्रापिना—अपि—शब्देन अयमर्थ उक्तः, तत्र
तुना—तु—शब्देन उक्त इति द्विरुक्त इत्येवं रीत्या पदविभागं योजनां
च लिखित्वा गुरुभार्यायै तत्समर्प्य निर्णयौ । गुरुस्तु पुनरुन्मनस्क
एव सायमाययौ गृहं, पत्नी तु पतिमालोक्य शास्त्राचिन्तनश्रमजुषं
जोषमेवार्पयाम्बभूव कुमारिललिखितं पदच्छेदमर्थसमन्वयं च ।

स च *गुरुभृशं पिप्रिये शिष्यस्य तादृशीमसाधारणीं व्युत्पत्तिं

* पूर्वमीमांसासु गुरुपदेन व्यवहृतः प्रभाकर इति तु शालिकनाथीयेन स्पष्टं
सिध्यति—तथा हि ।

स्वाध्यायविधिवाक्यार्थविचारे प्रयतामहे ।

प्रभाकरगुरोर्दृष्ट्या मीमांसाऽऽरम्भसिद्धये ॥

इत्यारम्भश्लोकः ।

शास्त्रमुखं नाम गुरोराविष्कर्तुं गभीरमपि भावम् ।

शालिकनाथेन कृतं प्रकरणमेतत्प्रसन्नतरम् ॥

अयं च प्रथमप्रकरणान्तश्लोकः ।

द्वितीयप्रकरणस्यादौ च ।

अर्थार्थस्पर्शिताशङ्का यथा शब्दस्य वार्यते ।

प्रभाकरगुरोः शिष्यैस्तथा यत्नो विधीयते ॥

अयं श्लोकः । एवं च गुरुः प्रभाकर इति न संशयः ।

अत एव गुरु-भट्ट-प्रभाकरा इति पुरुषत्रयतात्पर्येण केषां चिदभिधानमसं-
गतमेव ।

सरलचिततां चावधार्य तेनैतेन तु—शब्दार्थावधारणकौशलेन, गुरु-
स्तं कुमारिलं तु—तातम*वादीदिति अङ्गीकुर्मस्तावदिदं कुमारिल-
कौशलं तेन गौरवीं गुर्वनुकम्पां च कुमारिले, परं तु नैष तु—तात-
भट्टः स तु शबरस्वामिनोऽप्यतिप्राचीन इति पञ्जिकाचिन्तामणि-
प्रभृतिग्रन्थव्यासङ्गेन सुज्ञानम् ।

यद्यपि भाट्टदीपिकापदेनैव सङ्कर्षचतुरध्यायी व्याख्यानमपि
प्रसिध्यति तथाऽपीयं चतुरध्यायीव्याख्या न भाट्टदीपिका नापि
खण्डदेवकृतिः परं तु भाट्टचन्द्रिकाख्या भास्करकृतिश्च । भाट्टदी-
पिकाकारात्खण्डदेवादनन्तरं भाट्टचन्द्रिकाकारो गम्भीरनामकब्राह्म-
णपुत्रः खण्डदेवकृतिं भाट्टदीपिकां द्वादशाध्यायीव्याख्यास्वरूपां स्वी-
यया सङ्कर्षचतुरध्यायीव्याख्यया भाट्टचन्द्रिकाख्यया संयोज्य भाट्ट-
चन्द्रिकाख्यामकरोदिति विस्पष्टमस्ति एतद्वन्धान्तिमश्लोकैस्तद्यथा—

खण्डदेवकृतभाट्टदीपिका लक्षणैः कतिपर्यैरसम्भृता ।
इत्युदीच्य बुधभास्कराग्निचिद्धारती बरिभराम्बभूव ताम् ॥
अद्यावधि कृतिरेषाऽद्यन्तविहीनेति दीपिकाख्याऽऽसीत् ।
षोडशकलाभिरधुना परिपूर्णा भाट्टचन्द्रिकात्वमगात् ॥
आसीत् षोडशलक्षणी श्रुतिपदा या धर्ममीमांसिका ।
सङ्कर्षाख्यचतुर्थभागविधुरा कालेन साऽजायत ॥
गायत्री त्रिपदात्मिकेव विबुधैरद्यापि पापठ्यते ।
तां पूर्णामकरोच्छ्रमेण महता गम्भीरजे भास्करः ॥ इति,

* वस्तुतस्तु तुतातभट्टो नाम कश्चनातीव प्रसिद्धः प्राचीनमीमांसक इति
गुरुस्तु प्रसादेन तं कुमारिलं तुतातमुवाच आशीरात्मना, यथेदानीमपि कञ्चन सुप्रीढ
परिहृतं गामाभट्टं मन्यन्ते ।

तस्माद् द्वादशाध्यायीव्याख्या चतुरध्यायीव्याख्या च नैक-
कर्तृका नैकनाम्नी चेति साधु प्रसाधितम् । एतद्व्याख्यानव्यतिरिक्तं
सङ्कर्षकाण्डव्याख्यानं नोपलभ्यते केवलं शाबरं सङ्कर्षकाण्डव्याख्यानं
ग्रन्थेषूपलभ्यते उद्धाररूपेण, परं तु शाबरं सङ्कर्षव्याख्यानं न केनापि
बहुधा ज्ञायते त्राऽप्युपलभ्यते वा । मन्ये आधुनिकानां विद्याविव-
र्द्धनरसिकानां देशान्तरीणानां सम्राड्जातीयानामखण्डोद्यमानामुद्यो-
गेन विलुप्रप्रायप्रचारमपि साङ्कर्षशाबरव्याख्यानम्—अलवर—जयपुर—
जम्बूप्रदेशादिस्थितमहापुस्तकालयेभ्योऽन्वेषणेन लभ्येतेति* ।

यतः शाबरसाङ्कर्षव्याख्यानं नातिचिरं विलुप्रप्रचारं भाट्ट-
चन्द्रिकायां तदीयपङ्कीनामुद्धारदर्शनात्, अस्ति चायमुद्धारस्तादृशो
येनानुमातुं शक्यते यदयं निरीक्षितव्याख्यानानेन केनचित्पुरुषेणोद्भूतः
पाठ इति । एवं च भाट्टदीपिकाकारः खण्डदेवा जगन्नाथस्य पण्डि-
तराजोपाधेर्मौमांसासु गुरुस्तत्समकाल इति सुनिश्चितं, यतः पण्डि-
तराजः स्वयमाह रसगङ्गाधरे देवादेवाध्यगीष्ठ स्मरहरनगरे इति, ।

तस्मात् शाहजहांनाम्नः सुप्रसिद्धसम्राजः प्रेमपाचं पण्डितराज
इति तस्य शाहजहांसमकालता । ततश्च पण्डितराजगुरुणा खण्ड-
देवेन निर्मिताया दीपिकायाः पूर्तिस्वरूपा इयं भाट्टचन्द्रिकाऽति-
नवीनेति स्पष्टमवगम्यते, तत्काले चेच्छाबरभाष्यपुस्तकं प्रचलितमा-
सीर्त्तर्हि तत्काललिखितपुस्तकानामेतत्कालपर्यन्तावस्थानस्य सर्वथा
सम्भावितत्वेन प्राचीनग्रन्थसमासादनरसिकैः शाबरसाङ्कर्षभाष्य-
पुस्तकलाभे कृतः समुद्योगोऽवश्यं फलेयहिरिति साधु सम्भाव्यते ॥

एतस्याश्चन्द्रिकाख्यव्याख्याया एकं पुस्तकं जडे इत्युपाधि-
धारिणां श्रीरामचन्द्रशास्त्रिणां पुस्तकालयादवापं द्वितीयं परिव्राजक-

प्रवरत्तारकाश्रममठस्थपुस्तकागारात्तृतीयं काशीस्थराजकीयप्रधानविद्यामन्दिरपुस्तकागारादेवं पुस्तकचयमासादारब्धे मुद्रणे अवधानेन पुस्तकचयपाठावलोकने एकमेव चिष्येषु पुस्तकेषु मातृकास्वरूपं रामचन्द्रशास्त्रिणां*पुस्तकमवशिष्टे द्वे अपि तत एव लेखिते अतिनूतने अशुद्धिवहुले च इति अतिसमनियतया तदीयलेखपाठादिभङ्गाऽवधार्यात्यन्तं खिन्नमना मुद्रणे नातिपवित्रं सन्दिग्धान्नरं चूटिवहुलं क्वचित् च्युतपाठमेकपुस्तकमपर्याप्तमिति सविशेषमनुसृत्य हतप्रायप्रयत्न एवासं तथाऽपि काशीस्थेन श्रेष्ठिश्रेष्ठेन श्रीगोविन्ददासगुप्तेन सुमहताऽऽयासेन एकं मद्रासप्रान्तात्सङ्कर्षणकाण्डपुस्तकमानाय्य दत्तं, तदिदं मध्ये द्विचस्थलेषु खण्डितपत्रमपि पुस्तकं स्वन्नरं सूचवृत्तिविभागवत्, केनचिदधीतं, शोधितं, नानातिपवित्रं, प्राप्तिमिति बहूपकृतोऽस्म्यस्मिन् मुद्रणकार्ये । ततश्च यत्र मद्रासप्रान्तप्राप्तपुस्तकं विक्रलं तत्र केषुचित् पत्रेषु एकमात्रेण रामचन्द्रशास्त्रिणां पुस्तकेन मुद्रितपुस्तकमशुशुभं सूचमात्रावलम्बेन वृत्तित्वात्पर्यमवधृत्य, यत्र तु द्वयमपि तत्रोभाभ्यामपि ताभ्यां मुद्रणकार्ये निरवहम् । आशासे च एतस्य मुद्रितपुस्तकस्य प्रचारेणावधृतसङ्कर्षणकाण्डसद्भावाः केचन शास्त्रोन्नयनपरायणाः क्वचिल्लिखितं सङ्कर्षणपुस्तकमुपलभ्य मां कृपयाऽवबोधयेयुश्चेत्तर्हि तदुपसाद्य पुनरपि पाठापपाठाधिकपाठादिनिर्णयं कुर्यामुपस्कुर्यां पुनरपि सङ्कर्षणमुपकुर्यां च जिज्ञासून् अभिमन्येयं चात्मानं शास्त्रविवर्द्धनकृतश्रममिति ।

यद्यपि प्रथमं सङ्कर्षणं टिप्पणीं कर्तुमहं प्रवृत्तस्तदन्वतिष्ठममुद्रयं च किञ्चिदादौ तथाऽपि भूयोऽप्यपारस्य मुद्रणनिर्माणयोर्योगपदम-

* I am grateful to M. M. Gangadhara Śāstri of the Sanskrit College, Benares, for his kind information as to the existence of the book in the house of P. Ram Chandra Śāstri Jare.

सम्भावनीयमित्यभिमत्य पुनरूपारमम् । यतिष्ये च पुनर्यथाऽवकाशं
तदीयसमापने ।

अस्त्येतदपीह विदुषां विमर्शनीयं यदत्र सङ्कर्षचतुरध्यायीसू-
चाणि द्वादशाध्यायीसूत्रापेक्षयाऽल्याक्षराणि न च वृत्तिविलिखितोऽर्थ-
स्ततोऽवगन्तुमिद्भित्तुं वा शक्य इति परमवैजात्यं, ततश्च सम्भा-
व्यते कदाचिद् वृत्तिकारेण भास्करेण सूत्रैकदेशा एव प्रतीकृतया
उद्धृता न तु साकल्येन सूत्राणीति, प्राचां हि विदुषामसकृद् दृष्टचरीयं
रीतिर्यते एकदेशमुपन्यस्यैव व्याख्यातुमारभन्ते, ततश्च विविधशा-
स्त्रपरिशीलनश्रमजुषो विद्वांसोऽत्र स्वयं परीक्षिष्यन्ते किमेतानि
सूचाणि सकलानि विकलानि वेति । इदमपि चात्रावधेयमस्ति सङ्कर्ष-
काण्डस्थानां सकलसूत्राणामत्र व्याख्यानमथवाऽधिकरणसूत्राणामेव ।

सर्वं चैतद्विप्रतिपन्नं शाबरसाङ्कर्षोपलम्भेऽनायासेन विवेक्तुं
शक्यमिति तदुपलम्भायैवोद्योग आवश्यकः । एवं चैतस्य विप्रति-
पन्नत्वमवधार्याधिकरणाद्यनुलिख्य विषयसूचनिकास्थाने यथोपल-
ब्धानि सूत्राण्येवालिखम् । आशासे च भगवतोऽयज्ञनारायणस्य प्रसा-
देन चिरं वैकल्यमुपयातमिदं पूर्वमीमांसाशास्त्रं भाट्टचन्द्रिकोपेत-
साङ्कर्षसौलभ्येन वैकल्यं जहदपि शाबरोपलम्भेन सर्वथा साङ्गं
स्यादिति । अस्मि चात्र कृतावधानो यदि कश्चन विद्वान् इहत्यो-
ऽथवा देशान्तरीणः शाबरसाङ्कर्षमुपलभेत मामनुगृह्य सन्दिशेत् हि
सर्वसाधारण्येन तत्प्रकाशं कुर्यामिति शम् ।

आश्विनकृष्ण-
प्रतिपदि-
भौमे ।
सं. १६५० ।

सत्सम्प्रदायाचार्यः

पण्डितस्वामिश्रीराममिश्रशास्त्री,

वाराणसीनिवासनिबद्धप्रवृद्धसमादरः ॥

काश्यां दशाश्वमेधे अगस्त्यमुन्याश्रमाश्रमः ।

श्रीमते रामानुजाय नमः ।

सङ्कर्षकारण्डस्थसूत्रसूचनिकापत्रम् ।

जैमिनीये सङ्कर्षे त्रयोदशाध्यायस्य प्रथमः पादः ।

पृष्ठाङ्काः ।		पृष्ठाङ्काः ।	
१	अनुयजतीति .. १	६	उत्सुकहरणे .. ५
२	स द्राणकलशात् .. २	१०	अभितः .. ५
३	तन्त्रं प्रदानम् .. २	११	हविष्कृत् .. ६
४	शामित्रं तीर्त्वा .. २	१२	नयने .. ६
५	क्रत्वङ्गं वा .. ४	१३	मनुष्याः .. ७
६	चयनाङ्गं वा .. ४	१४	शमिताऽन्यः .. ७
७	योऽग्निम् .. ५	१५	संज्ञपने च .. ७
८	गुणचोदना वा .. ५		

अथ त्रयोदशाध्याये द्वितीयः पादः ।

पृष्ठाङ्काः ।		पृष्ठाङ्काः ।	
१६	पत्नीम् .. ८	२५	यत् पितृभ्यः .. १३
१७	एवं वा .. ६	२६	उत्तरस्मिन् .. १५
१८	भूयांसि कर्माणि .. ६	२७	दक्षिणाग्नौ .. १६
१९	भूयांसो मन्त्राः .. ६	२८	अप्यनाहिताग्निना .. १७
२०	येन्द्रम् .. ६	२९	स लौकिके .. १७
२१	समानतन्त्रः .. ११	३०	गार्हपत्यस्थानीयम् .. १७
२२	स नित्यः .. १२	३१	तत्र गार्हपत्यशब्दः .. १८
२३	अपशब्दः .. १२	३२	यत्पौर्यामास्याम् .. १८
२४	न द्वे .. १२	३३	अग्नीषोमीयेण .. १९

अथ त्रयोदशाध्याये तृतीयः पादः ।

पृष्ठाङ्काः ।		पृष्ठाङ्काः ।	
३४	सर्वाधिकारः .. १९	४६	साग्निचित्यानाम् .. २४
३५	सह कुम्भीभिः .. १९	४७	स्नातम् .. २५
३६	विवृद्धिर्वा .. २०	४८	पशुपुरोडाशार्थम् .. २५
३७	तत्र शेषाः .. २१	४९	यथाभागम् .. २५
३८	सन्ततम् .. २१	५०	एतेन .. २६
३९	द्विरिज्या .. २१	५१	पुरोडाशगणे .. २६
४०	निरन्तरम् .. २१	५२	उत्तमयोः .. २६
४१	तस्य व्रतम् .. २२	५३	सर्वत्र .. २६
४२	आदिविकल्पः .. २२	५४	चरुपुरोडाशाः .. २७
४३	यूपविरोहणम् .. २३	५५	एकान्ते .. २७
४४	तमपरम् .. २३	५६	इदममुष्य च .. २७
४५	सोमे प्रतिषेधः .. २४	५७	सर्वपृष्ठायाम् .. २८

अथ त्रयोदशाध्याये चतुर्थः पादः ।

अयं च यूपपाद इत्युच्यते ।

		पृष्ठाङ्काः ।			पृष्ठाङ्काः ।
५८	वाजिनेन ..	२८	७२	स्थितादुत्तरम् ..	३२
५९	श्रामिन्नायाम् ..	२८	७३	तन्त्रं यूपमन्त्रः ..	३२
६०	तस्य वाजिनम् ..	२९	७४	आद्यस्थितादुत्तरम् ..	३२
६१	विशाखत्वम् ..	२९	७५	एकादशिनान् ..	३२
६२	एतेन यूपकर्म ..	३०	७६	तेषाम् ..	३३
६३	ऊर्ध्वम् ..	३०	७७	सद्यः संमानम् ..	३३
६४	अग्रमध्यशब्दै ..	३०	७८	एतेन सवनीये ..	३४
६५	सहोपरम् ..	३०	७९	अशेषेण ..	३४
६६	यजमानेन ..	३०	८०	तेषामन्तराले ..	३४
६७	अध्वर्योः ..	३१	८१	तथा वेदिसंमिताम् ..	३४
६८	चतुरः ..	३१	८२	यथापूर्वम् ..	३५
६९	परिवीथ ..	३१	८३	उपरि संमिताम् ..	३५
७०	तासामेकाम् ..	३१	८४	व्यत्यस्तपशु ..	३६
७१	एतेनैकादशिन्याम् ..	३१			

अथ चतुर्दशाध्यायस्य प्रथमः पादः ।

अयमिष्टकापादः ।

		पृष्ठाङ्काः ।			पृष्ठाङ्काः ।
८५	इष्टकाभिः ..	३६	९८	सहस्रे ..	४०
८६	अश्रिमत्यः ..	३७	९९	सहस्रेष्टकेम् ..	४०
८७	समचतुरश्राः ..	३७	१००	इष्टकाविवृद्धौ ..	४०
८८	अमन्मयीनाम् ..	३७	१०१	चितिशब्दः ..	४१
८९	वर्णपृथक्त्वम् ..	३७	१०२	तस्या एकत्वाच्च ..	४१
९०	तासां पाके ..	३८	१०३	गणेषु ..	४१
९१	स वैहारिकः ..	३८	१०४	पश्चात्प्राचीम् ..	४१
९२	मन्मयीनाम् ..	३९	१०५	पुरस्तात् ..	४२
९३	सिकता क्षासु ..	३९	१०६	चित्यां चित्याम् ..	४२
९४	चरुसर्वोषधम् ..	३९	१०७	एतेन मन्त्रलिङ्गाः ..	४२
९५	नैऋतेष्टके ..	३९	१०८	तद्द्रव्याणि ..	४२
९६	सहस्रम् ..	३९	१०९	विकर्णी* ..	४३
९७	दक्षिणाभिः ..	४०	११०	मध्यमायाम् ..	४३

* विकर्णीति पाठः ४२ पृष्ठे सुद्धितः प्रामादिकः विकर्णीत्येव तु युक्तः ।
 कृष्णयजुःसंहितायां पञ्चमाष्टके तृतीयप्रपाठके यद्विकर्णी उपदधातीति पाठो-
 पलम्भादत्रत्यसूत्रस्य चयने विधीयमानेष्टकोपधाननिर्णायकतया विकर्णीति पाठस्य
 तत्प्रकरणापठितत्वेनायमेव वैदिकः पाठो युक्ततर इति प्रत्येमि ।

		पृष्ठाङ्काः ।			पृष्ठाङ्काः ।
१११	अनुपसदम् ..	४३	११६	प्रतिसूक्तम् ..	४५
११२	इष्टिका कर्मणि ..	४३	१२०	यदृषीणाम् ..	४५
११३	तन्मासप्रभृति ..	४३	१२१	गायत्रचित्तम् ..	४५
११४	त्रिःपरार्धः ..	४४	१२२	शीर्षवान् ..	४६
११५	तस्येष्टकाः ..	४४	१२३	सुपर्णः ..	४६
११६	यदृषीणाम् ..	४४	१२४	श्रयेर्नक्षितिः ..	४६
११७	याज्ञसेनीः ..	४४	१२५	लोकम्पुगा ..	४७
११८	दाशतयीभ्यः ..	४५			

अथ चतुर्दशाध्याये द्वितीयः पादः ।

अयमवदानपादः ।

		पृष्ठाङ्काः ।			पृष्ठाङ्काः ।
१२६	कृदयशूलम् ..	४७	१३५	सखदुपहृतेन ..	५०
१२७	समिधः ..	४८	१३६	यदपरम् ..	५१
१२८	पार्वणेन ..	४८	१३७	षोडशानि ..	५१
१२९	सोमे दृश्ये ..	४८	१३८	सप्तदशानि ..	५१
१३०	चतुरवत्तम् ..	४९	१३९	तेषां पृथक् ..	५१
१३१	पञ्चावत्तम् ..	४९	१४०	नाना वा ..	५२
१३२	पञ्चावत्तमाज्यात् ..	४९	१४१	एककपाले ..	५२
१३३	अन्ततः ..	५०	१४२	अङ्गानाम् ..	५२
१३४	पञ्चाधात् ..	५०	१४३	पशोः प्रदानम् ..	५३

अथ चतुर्दशाध्याये तृतीयः पादः ।

अयं प्रैषपादः ।

		पृष्ठाङ्काः ।			पृष्ठाङ्काः ।
१४४	यजेति ..	५३	१५२	उपप्रेष्य ..	५६
१४५	प्रजापतिः ..	५४	१५३	होतारम् ..	५६
१४६	प्रथमस्य ..	५४	१५४	उक्षयशा यज ..	५७
१४७	एकादश ..	५५	१५५	बहुशब्दः ..	५७
१४८	दशमं वह्निः ..	५५	१५६	तां पुरोऽध्वर्युः ..	५८
१४९	चतुर्थोत्तमयोः ..	५५	१५७	ऋतुगृहेषु ..	५८
१५०	एवमस्यान्त्यः ..	५६	१५८	आश्रुतप्रत्याश्रुते ..	५९
१५१	पञ्चनूयाजेषु ..	५६			

अथ चतुर्दशाध्याये चतुर्थः पादः ।

अयं च होमपादः ।

		पृष्ठाङ्काः ।			पृष्ठाङ्काः ।
१५९	देवता योगेन ..	५९	१६१	सूक्तवाक्रः ..	६०
१६०	अदेवता ..	५९	१६२	अज्यानि ..	६०

पृष्ठाङ्काः ।		पृष्ठाङ्काः ।	
१६३ चित्रया ..	६१	१७६ स्वाहा क्रत्य ..	६५
१६४ दर्शिहोमि ..	६१	१७७ वषट्* ..	६५
१६५ गणेषु ..	६१	१७८ खिष्टकृत् ..	६५
१६६ समिदाधानम् ..	६२	१७९ स्वाहेत्यालेखनम्†	६५
१६७ पाकयज्ञः ..	६२	१८० चिन्ताय ..	६६
१६८ सर्वदर्शि ..	६२	१८१ भूतानाम् ..	६६
१६९ सर्वेषाम् ..	६२	१८२ मन्त्रागमे ..	६६
१७० धर्मोपदेशः ..	६३	१८३ प्रेषण ..	६६
१७१ प्राचीनप्रवणे ..	६३	१८४ स्थितादुत्तरम् ..	६७
१७२ षडे जुहोति ..	६३	१८५ ऋताषट् ..	६७
१७३ चतुष्पथ ..	६३	१८६ षड् जुहोति ..	६७
१७४ प्रत्यञ्चः ..	६४	१८७ भुवनस्य ..	६८
१७५ पुरस्तादपि ..	६४	१८८ स्वाहाकारः ..	६८

अथ पञ्चदशाध्याये प्रथमः पादः ।

अयं कालपाद इत्युच्यते ।

*पृष्ठाङ्काः ।		पृष्ठाङ्काः ।	
१८९ विक्रमसन्निपातौ ..	६८	२०२ अविद्यमानबुभुक्षः ..	७३
१९० द्वाविज्या ..	६९	२०३ अत्राययणाभ्यासः ..	७३
१९१ रात्रौ ..	६९	२०४ सविकल्पः स्यात् ..	७४
१९२ उदिते ..	७०	२०५ सस्यपक्तेर्वा ..	७४
१९३ यजनीये वा ..	७०	२०६ पार्वणमासानि ..	७४
१९४ एतेन सोमकालः ..	७१	२०७ मासो वा ..	७५
१९५ यदि मन्येत ..	७१	२०८ आदेर्वा ..	७५
१९६ न यवानाम् ..	७१	२०९ पञ्चवत्सरेषु ..	७५
१९७ सर्वेषां प्राश्रन्यः ..	७२	२१० यदि वसन्ता ..	७५
१९८ अनिष्टप्रायणस्य ..	७२	२११ वैश्वदेवेन ..	७६
१९९ श्राकापक्वौषधीनाम् ..	७३	२१२ वैश्वदेवस्य ..	७६
२०० तेन शमी ..	७३	२१३ मासमग्निहोत्रम् ..	७६
२०१ प्राशितयवः ..	७३		

अथ पञ्चदशाध्याये द्वितीयः पादः ।

अयमग्निपाद इत्युच्यते ।

पृष्ठाङ्काः ।		पृष्ठाङ्काः ।	
२१४ तत्सर्वार्थम् ..	७७	२१६ आहवनीयात् ..	७७
२१५ लोकतः ..	७७	२१७ आम्नातत्वात् ..	७८

* वषट् ते इति तु पुस्तकान्तरे सूत्रपाठः ।

† स्वाहेत्यालेखन इति पाठोऽपि पुस्तकान्तरस्थः ।

पृष्ठाङ्काः ।		पृष्ठाङ्काः ।	
२१८ व्याख्यातम् ..	७८	२३४ सर्वैव स्यात् ..	८३
२१९ प्रत्यर्थम् ..	७८	२३५ पशौ शालामुखीयः ..	८३
२२० पूर्वं गार्हपत्यात् ..	७८	२३६ पश्चिषष्टिषु ..	८४
२२१ अहोमार्थेषु ..	७९	२३७ पूर्वद्युः ..	८४
२२२ अपवृत्ते ..	७९	२३८ अग्निहोत्रस्य ..	८४
२२३ एतेन सोमे ..	७९	२३९ शामित्रे ..	८४
२२४ तदुत्तरवेद्याम् ..	८०	२४० द्वयहे ..	८४
२२५ आहवनीयविभागः ..	८०	२४१ पशुवरुणः ..	८५
२२६ सर्वेषाम् ..	८१	२४२ संस्थिते ..	८५
२२७ आहवनीयात् ..	८१	२४३ गतश्रियः ..	८५
२२८ आहवनीयाद्धिष्यान् ..	८१	२४४ दीक्षिताग्नेः ..	८५
२२९ अनुसवनम् ..	८१	२४५ प्रत्याग्निः ..	८५
२३० तृतीयसवने ..	८२	२४६ समःरोष्य ..	८६
२३१ तस्मात्तेषु ..	८२	२४७ अपरयोस्तु ..	८६
२३२ तेषां वायव्यम् ..	८२	२४८ आत्मसमारोपणे ..	८६
२३३ सोमे होमेषु ..	८३	२४९ आत्मसमारूढे ..	८६

अथ पञ्चदशाध्याये तृतीयः पादः

अयं च गृहपादा इत्युच्यते ।

पृष्ठाङ्काः ।		पृष्ठाङ्काः ।	
२५० अतिग्राह्याः ..	८७	२६० सोमगृहः ..	९०
२५१ विप्रवर्जिति ..	८७	२६१ तत्रार्थप्राप्ः ..	९१
२५२ स प्रकृतिगः ..	८८	२६२ कर्मसंयोगत् ..	९१
२५३ विकल्पो वा ..	८८	२६३ श्रेश्वदाभ्यविधी ..	९२
२५४ द्वाश्रयवत् ..	८८	२६४ भ्रातृव्यवता ..	९२
२५५ वैराजस्य ..	८९	२६५ नानार्थानाम् ..	९२
२५६ न वा सह ..	८९	२६६ गृहाः पृश्निः ..	९३
२५७ आदितो गृह्येत ..	९०	२६७ प्राणभत् ..	९३
२५८ कामसंयोगः ..	९०	२६८ पृश्निप्राणग्रहान् ..	९४
२५९ नित्यकामः ..	९०	२६९ प्रायणीये च ..	९४

अथ पञ्चदशाध्याये चतुर्थः पादः ।

अयं त्र्यार्षेयपादो वरणपादो वा ।

पृष्ठाङ्काः ।		पृष्ठाङ्काः ।	
२७० आर्षेयम् ..	९४	२७५ निषाढः ..	९६
२७१ भृगुवसिष्टेति ..	९५	२७६ तथा ब्राह्मणानाम् ..	९७
१७२ त्रीन्वृणीते ..	९५	२७७ द्विगोत्रस्य ..	९७
२७३ यथार्थं ..	९६	२७८ वषट् कर्तृणां वा ..	९७
२७४ मनुवत् ..	९६	२७९ होतृमेत्रा ..	९८

पृष्ठाङ्काः ।		पृष्ठाङ्काः ।	
२८० प्रीषेण	६८	२८२ निरूढः	६८
२८१ सप्त	६८	२८३ श्रवोभूते	६६

अथ षोडशाध्याये प्रथमः पादः ।

हौत्रकाध्याये सामिधेनीपादः ।

पृष्ठाङ्काः ।		पृष्ठाङ्काः ।	
२८४ सामिधेनीः	६६	२८९ प्रकरणात्	१०३
२८५ तारमन्द्रौ	६६	२९२ त्रिविंशच्छाति	१०४
२८६ अन्तर्वेदि	१००	२९३ पदवादे वा	१०४
२८७ पञ्चदश	१००	२९४ ऋचि प्रणवम्	१०५
२८८ सन्ततमुत्तरम्	१००	२९५ अन्ते वा	१०५
२८९ सन्ततमन्वाह	१०२	२९६ श्रोङ्कारः	१०६
२९० सामिधेनी सन्तानः	१०३		

अथ षोडशाध्याये द्वितीयः पादः ।

निगदपादोऽयम् ।

पृष्ठाङ्काः ।		पृष्ठाङ्काः ।	
२९७ त्रीस्तृचान्	१०६	३०७ स होमाय	११०
२९८ सर्वाणि	१०७	३०८ होत्रीयष्टु	१११
२९९ अभीक्षणम्	१०७	३०९ अतूर्तः	१११
३०० अनाम्नानात्	१०८	३१० आचाराने	१११
३०१ वरणार्थं वा	१०८	३११ स्वाहाग्निम्	१११
३०२ अध्वर्युः	१०८	३१२ अग्निहोत्रेण	११२
३०३ आवह	१०९	३१३ अयाडग्निः	११२
३०४ आहवनीयः	१०९	३१४ अग्निदेवः	११२
३०५ अग्निं होत्राय	१०९	३१५ अग्निहोता	११२
३०६ स गार्हपत्यः	११०		

अथ षोडशाध्याये तृतीयः पादः ।

वषट्कारपादोऽयम् ।

पृष्ठाङ्काः ।		पृष्ठाङ्काः ।	
३१६ इमे वयम्	११३	३२३ वषट् कृत्य	११७
३१७ वषडित्येके	११३	३२४ न व्यपवदेत्	११७
३१८ सन्ततम्	११४	३२५ सहोत्तमेन	११८
३१९ अवगूर्य	११४	३२६ जुषाणः	११८
३२० यं कामयेत	११५	३२७ गायत्री	११९
३२१ यस्यै	११६	३२८ गायत्री	११९
३२२ एवं वा	११७	३२९ अनुष्टुभो अयाद्	११९

पृष्ठाङ्काः ।		पृष्ठाङ्काः ।	
३३० अनवानम्	१२०	३३४ चतुः	१२१
३३१ उपांशु	१२०	३३५ यद् ब्रूयात्	१२१
३३२ आज्येडा	१२०	३३६ यत्र निर्दिशेत्	१२२
३३३ पराचीम्	१२१	३३७ नाम	१२२

अथ षोडशाध्याये चतुर्थः पादः ।

पृष्ठाङ्काः ।		पृष्ठाङ्काः ।	
३३८ एते वै	१२३	३४५ वाजिनाम्	१२५
३३९ कामेष्टिः	१२३	३४६ कालपृथक्त्वात्	१२५
३४० वामदेवस्य	१२३	३४७ विद्यते वान्यकालत्वाद्यथा	
३४१ य इन्द्रिय	१२४	याज्यासम्प्रैषो यथा याज्या-	
३४२ द्वे याज्ये	१२४	सम्प्रैषः	१२६
३४३ उभे	१२४	इति सूत्रसूचनिका समाप्ता	
३४४ गृहमेधीये	१२५		

नमः पूर्वाचार्येभ्यः ।

समाप्तञ्च पूर्वमीमांसाशास्त्रम् ॥



श्रीमते रामानुजाय नमः ।

शुद्धाशुद्धिसूचीपत्रम् ।

अशुद्धम् ।	शुद्धम् ।	पृष्ठे ।	पङ्क्ति ।	अशुद्धम् ।	शुद्धम् ।	पृष्ठे ।	पङ्क्ति ।
छावै	वाग्वै	६ ।	१२	सोमसुत्या	सोमसुत्या		
त्प्रथ	त्प्रथ	६ ।	१६	प्रयोप्रयो	प्रयो	७१ ।	८
नह्येति	नाह्यति	६ ।	४	क्षामेष्ट्या	क्षामेष्ट्या	७१ ।	२१
वस्था	वस्थ्या	१० ।	७	ये प्राप्	ये प्राप्ता	७२ ।	१६
बहु	बहु	११ ।	७	अनिष्टायणस्य	अनिष्टायण-		
लोम्पृणा	लोक्म्पृणा	२४ ।	१०	णस्य	णस्य	७२ ।	१८
प्राप्	प्राप्ते	३७ ।	१३	मगिनं प्र	मगिनं प्र	८० ।	११
प्रक्रान्तर	प्रक्रान्त	३८ ।	८	वैराजस्य	वैराजस्य	८६ ।	७
राणामि	राणामि	३९ ।	२	त्योर्वेदे	त्योर्वेदे	९५ ।	१
हस्तादि	हस्तादि	४० ।	१	कत्व	कत्वं	९५ ।	२
हित	हित	४४ ।	१५	यो	यो	९५ ।	२
पत्नी	पत्नी	४६ ।	२५	न विदां	निविदां	१०८ ।	१४
दृदयःश्र	दृदयश्च	४७ ।	१८	वाहनस	वाहनंस	१०९ ।	८
मिध्व	मिध्व	४८ ।	१०	शूद्रस्यति	शूद्रस्येति	११३ ।	१४
कृन्दा	कृन्दां	५५ ।	२	षोडश	षोडश	१२२ ।	३
म्यस्या	म्यस्या	५६ ।	८	मिवाहनं	मिवावाहनं	१२५ ।	१४
त्यास्यै	त्यस्यै	५६ ।	१६	त्वाद्	त्वाच्च	१२५ ।	१५
वश्य	वश्य	६२ ।	२	धात	धात	१२५ ।	२३
देवत्वत्वा	देवत्वा	६४ ।	१६				



॥ श्रियै नमः ॥

श्रीपतये नमः ।

श्रीमते रामानुजाय नमः ।

प्रणम्य जैमिनिमुनिं खण्डदेवकृताविह

अनुयहाय मन्दानां सङ्ग्रहोऽयं विधीयते ॥ १ ॥

अथ पूर्वमीमांसाया अविशिष्टा संकर्षण-संकर्ष*काण्ड-पदद्वयव्यवहृता
चतुरध्यायी भाट्ट-दीपिकानामकव्याख्यासंवलित आरभ्यते ।

ॐ अविघ्नमस्तु ॥ एवं द्वादशभिरध्यायैः प्रकृतिविकृतिभेदेन कति-
पयान् न्यायान् संशोध्य तैरेव न्यायैरितस्ततो विप्रकीर्णान्वेदवाक्यार्था-
नैदम्पर्येण सम्यग् निष्कृष्य निर्णेतुमेषा चतुरध्याय्यारभ्यते । अत एव
संकर्ष न प्रत्यधिकरणं सङ्गत्यपेक्षा ॥

सू० अनुयजतीति ॥ १ ॥

ज्योतिष्टोमे सोमस्याने । वीहीत्यनुयजतीति श्रुते वाक्ये सोमया-
गोद्वेशेन मन्त्रविधिः । इति-शब्देन करणत्वस्यानु-शब्देन पश्चाद्भाविनः
कार्यस्य चेक्तिः । यागोत्तरमनुमन्त्रणं वा विधीयत इति प्राप्ते यजिश्रु-
त्योपस्थितस्य यागान्तरस्यैव सोमयागोत्तरकालविशिष्टस्य विधिः । तस्मा-
दनुवषट् कृत्यं देवतानां तृप्या इति तृप्यर्थतावादस्यान्यथाऽनुपपत्तेः ॥

* यथा चैतस्याः संकर्षण-संकर्ष-काण्डपदेन व्यवहारस्तथा निरवोचाम शास्त्र-
दीपिकाभूमिकायाम् । श्रीभाष्ये तृतीयाध्याये तृतीयपादे प्रदानाधिकरणे श्रीभाष्यकाराः
“तदुक्तं सांकर्षणे ‘नाना वा देवतापृथक्त्वादिति’ इति सूत्रमुद्धरन्तः संकर्षकाण्डं संकर्षण-
काण्डपदेनापि व्यवहरन्तीत्युभयथाऽपि व्यवहारः । यद्यपि शाङ्करभाष्यादिषु नाना वा
देवता पृथग् ज्ञानादिति पाठ उपलभ्यते, उपलभ्यते चानन्दज्ञानादिकृतभाष्यव्याख्या-
नेऽपि तथा पाठसमादरः, तथाऽपि श्रीभाष्यस्यं नाना वा देवतापृथक्त्वादिति, शाङ्कर-
भाष्यस्यं नाना वा पृथग् ज्ञानादिति चार्थकथनमात्रं न तु सूत्रानुपूर्वीनिर्देशः सङ्कर्षे
देवताकाण्डे चतुर्दशाध्याये तृतीयपादे “तेषां पृथक्” इति, “नाना वा इति च पृथक्-
सूत्रद्वयानुपूर्वीदृशनात् । तद्विदमये चतुर्दशे स्फुटमिति नेह बहु प्रपञ्च्यते इति ॥

† यद्यपि संकर्षणचतुरध्यायी शत्रवस्वामिभिर्व्याख्याता तथाऽपि न तद्भाष्यमु-
पलब्धुमीशमहे इति सांप्रतमतिकष्टेन प्राप्तमिदमेव प्रकाशयामः ।

सू० स द्रोणकलश*शात् ॥ २ ॥

सोऽयमनुवषट्कारो द्रोणकलशस्य द्रव्येण यष्टव्यः, तस्य धौर्वाज्यवत् सर्वार्थत्वात् द्रोणकलशं प्रकृत्यैषा वा ऽएतेषां योनिरिति श्रुतेः । न सर्वं जुहोतीति वचनलक्ष्यस्य सोमयागद्रव्यशेषस्य भक्षणार्थत्वात् सोमयागस्य पपत्तेरिति प्राप्ते भक्षवदनुवषट्कारस्यापि पूर्वष्टशेष एव द्रव्यम् । संस्था वा एषा यदनुवषट्कारः संस्थाभक्त इति पूर्वद्रव्यसमापकत्वश्रुत्यविशेषात् स उ एव सोमस्य स्विष्टकृद्भाग इति श्रुत्याऽनुयागस्य स्विष्टकृद्भागत्वेन प्रतिपत्तित्वावश्यम्भावाच्च, एतेन सावित्रे नानुवषट्करोति न भक्षयतीत्यपि लिङ्गमुपपन्नम् ॥

सू० तन्त्रं प्रदानम् ॥ ३ ॥

तस्यार्थवादसहकृतमन्त्रवर्णसमर्पिताग्निस्विष्टकृद्देवताकतया दार्श-पौर्णमासिकस्विष्टकृद्देव तन्त्रेणानुष्ठानमिति प्राप्तेऽनु-शब्देन तत्तद-भ्यासोत्तरकालविधानेन तस्य चाव्यवहितस्यैव स्वरसतः प्रतीतिरावृत्तिः । न च पृषदाज्यवत्यान्तरं स्यापनम् । एकदेशद्रव्यकृत्वेनाप्रयोजकत्वात् । एतेन द्विदेवत्यर्तुपाजादिष्वनुवषट्कारनिषेधोऽप्युपपन्नः । एवमेव भक्षणाभ्यासावृत्तिरुपपादनीया ॥

सू० शामित्रं तीर्त्वा ॥ ४ ॥

वाजपेये प्राजापत्यान्प्रकृत्य तान्पर्यग्निहृतानुत्सृजते ब्रह्मसाम्न्या-लभत इति श्रुतयोः ॥ पर्यग्निकरणसंज्ञपनयोर्मध्यवर्त्तिपदार्थः *शामित्रदेशं

* लोके कलस-शब्दस्य दन्त्योपधत्वेऽपि वेदे तालव्योपधपाठ एव साम्प्रदायिकः । शुक्रयजुःसंहिताया एकोनविंशोऽध्याये २६ मन्त्रे वायव्यैर्वायव्यान्त्याप्नोति स तेन द्रोणकलशमिति तालव्योपधपाठदर्शनात् ॥

† जुहूसदृशे महापुष्करे द्वे पत्रे ते द्रोणकलशपदवाच्ये ॥

‡ धुवानामकपात्रस्थेनाज्यनेत्यर्थः ॥

§ तैत्तिरीयसंहितायां तृतीयकाण्डे द्वितीयप्रपाठके द्वितीयानुवाके द्रोणकलश-आधवनीय इति ॥

॥ हविषामासमन्तात्प्रादक्षिण्येनेत्सुकस्य परिभ्रमणं पर्यग्निकरणमित्युच्यते ॥

¶ उपाकरणार्वाहृषि प्रतीचीनशिरसमुदीचीनपादं पशुं शार्यायित्वा शमितारः संज्ञपर्यन्ति एवरीत्या पशीमरिणं सन्नपनमित्युच्यते ॥

* आग्नीध्र आहवनीयसमीपे उल्मुकं निधाय यथाऽऽगतन्त्रिः पुनः पर्येति तदनन्तरं प्रतिप्रस्थाता उपवेषेण पुरःखगार्हपत्यादुदीचोऽङ्गारन्निरुहति "मत्तरिश्चनो धर्मा-

प्रति प्रापणं, स च क्रतुपशुभिः सह *प्रातःसवन एव कार्यः । अधिगुप्रैषस्य तदानीमेव वक्तव्यत्वात् । अन्यथा प्रैषस्यावृत्त्यापत्तेः । निष्ठाप्रत्ययोक्त-
स्योत्सर्जनपूर्वत्वस्य व्यवधानेऽपि भुक्त्वाऽऽगत इत्यादाविवाविरोधात् ।
यूपादुन्मोचनमेव वोत्सर्गपदार्थ इति कार्ष्णाजिनेर्मतेन प्राप्ते यूपादु-
न्मोचनादिप्राणवियोगान्तव्यापारस्यैकपदार्थत्वात्संज्ञपनकरणकभावनायाः
सेतिकर्तव्यताकाया एवालम्भविधिनोत्कर्षादुत्सृजतिरुत्तरव्यापारोपरमम-
नुवदतीति त्वा-प्रत्ययोक्तमव्यवहितपूर्वत्वं न बाधनीयम् । अधिगोस्त्वा-
वृत्तिर्मनो ! तादेरिव युक्तैवेत्युक्तम् ॥

स्तीति मन्त्रेण तानादय दक्षिणया द्वारा दक्षिणेन विहारं ब्रह्मयजमानयूपानामन्तरत
आहरन् स्वयं बहिर्गच्छन् अन्तरेण चात्वालोत्करावुदगत्वा ग्रामित्रशालायां निदधाति
अयं निहितोऽग्निः ग्रामित्र इत्युच्यते । यश्च उर्ध्वाग्रमसिवत् स्वंय दक्षिणहस्ते धारयन्-
त्कददेशे च दक्षिणाभिमुखस्तिष्ठति अध्वर्युणा आश्रवणे कृते अस्तु-शब्दपूर्वकश्रीपद-
शब्दोच्चारणरूपप्रत्याश्रवणं करोति स आग्नीध्र इति अग्नीदिति चोच्यते ।

* अध्वर्युः अग्निमूर्धादिव इत्येकामाहुतिं द्वेमिन्दाहुती व्याहृतीश्च हुत्वाऽऽह
प्रशास्तः प्रसुहि । तेन सर्व्यतेत्युक्ते सर्वे यथा प्रसृतं निःसर्व्यन्ति सनिष्ठन्ते प्रातः सवनम्
अथ प्रातःसवनमित्यारभ्यैतदन्तं कर्मप्रातःसवनमित्युच्यते ॥

† अधिगुप्रैषार्थो मैत्रावरुणप्रैषोऽभिहितः अथ होताऽधिगुमन्वाह । “दिव्याः शमि-
तार” इति । अधिगुप्रैषमन्त्रस्तु । “दिव्याः शमितार उत मनुष्या आरभध्वम् । उपनयत मेध्या-
दुरः । यथायथाऽस्य अप्रणं तथातथे” त्यन्तः । अत्र शमितारः-विशसनकर्तारः ते च द्विविधाः
देवरूपा मनुष्यरूपाश्च ते एव सम्बोध्यन्ते हे दैव्याः शमितारः । अपि च हे मनुष्याः
शमितारः यूयसुभयेऽपि वक्ष्यमाणं कर्म कर्तुमारभध्वम् इत्यर्थे इति साम्प्रदायिकाः ।

‡ मनसा उता रक्षिता सर्वेदेवैः प्रार्थिता देवता मनोताइति तैत्तिरीयब्राह्मण-
भाष्ये सायनाचार्याः, ततश्च मनोता-शब्देनाग्निरुच्यते “अग्निर्वै देवानां मनोतेति”
श्रुतेः, तैत्तिरीयब्राह्मणे तृतीयकाण्डे षष्ठप्रपाठके दशमनुवाके, “त्वं ह्यग्ने प्रथमो मनो-
तेति” श्रुतेश्च तैत्तिरीयसंहितायां च षष्ठकाण्डे तृतीयप्रपाठके नवमनुवाके, “प्रयोर्वा
आलब्धस्य मनोऽप्रकामति मनोतायै हविषोऽवदीयमानस्यानुब्रूहीति” ॥

ऋग्वेदीयैतरेयब्राह्मणस्य द्वितीयपञ्चिकायां प्रथमाध्याये दशमखण्डे मनो-
तायै हविषोऽवदीयमानस्यानुब्रूहीत्याहाध्वर्युस्त्वं ह्यग्ने प्रथमोमनोतेति सूक्तमन्वाह
तदाहुर्वदन्यदेवत्य उत पशुर्भवत्यथ कस्मादाग्नेयोरेवमनोतायै हविषोऽवदीयमानस्या-
न्वाहेति तिस्रो वै देवानां मनोतास्तासु हि तेषां मनांस्योतानि वाग्वै देवानां मनोता
तस्यां हि तेषां मनांस्योतानि गौरवै देवानां मनोता तस्मिन् हि तेषां मनांस्योतान्यग्निर्वै
देवानां मनोता तस्मिन् हि तेषां मनांस्योतान्यग्निः सर्वा मनोता अग्नी मनोताः सङ्ग-
च्छन्ते तस्मादाग्नेयोरेव मनोतायै हविषोऽवदीयमानस्यान्वाहेति ।

सू० क्रत्वङ्गं वा ॥ ५ ॥

अग्निं चित्वा सौत्रामण्या यजेतेति संयोगस्य कालार्थत्वाभावात्स्थण्डिलरूपद्रव्यार्थत्वमारादुपकारकाणामपि पवमानहविषां द्रव्याङ्गत्वदर्शनात् ।

श्येनचित्तिं चिन्वीत ऽस्वर्गकाम इति फलार्थोयाश्चितिक्रियाया आकाङ्क्षया तदङ्गत्वमेव वेति प्राप्ते सच्चिपातिनोः स्थण्डिलचयनयोरारादुपकारकानाकाङ्क्षतया तत्संयोगात्क्रतुस्तदाख्य इति न्यायेन साग्निचित्यक्रतौरेव चिनोत्यर्थत्वात्क्रत्वङ्गं सौत्रामणी वैमृधवत्क्रतोरनन्तरमेवानुष्ठेया ॥

सू० चयनाङ्गं वा ॥ ६ ॥

ऋद्रो वा एष यदग्निस्तस्य तिस्रः शरव्याः प्रतीची तिरश्च्यनूची ताभ्यो वा एष आवृश्च्यते योऽग्निं चिनुतेऽग्निं चित्वा तिस्रधन्वमयाचितं ब्राह्मणाय दद्यात्ताभ्य एव नमस्करोत्यथो ताभ्य एवात्मानं निष्क्रीणीति इति श्रुतं तिस्रधन्वदानमपि पूर्वन्यायेन क्रत्वङ्गमिति प्राप्ते स्थण्डिलस्यैव रुद्रत्वात्तदीयशरव्याभिरग्निचित आवृश्चनमेतद्दानेन ताभ्य आ-

* तैत्तिरीयसंहितायाः पञ्चमकाण्डे षष्ठप्रपाठके तृतीयानुवाके ।

† सप्तमीहविर्यज्ञसंस्था पशुत्रयसाध्या सौत्रामणीशब्देनेत्यते सा द्विविधा एका-
कौकिली अपरा चरका अग्निं चित्वा सौत्रामण्या यजेतेत्यादावङ्गत्वेन श्रूयमाणा चरकैव ।

‡ शाखान्तरे तु सुवर्गकामइति पठन्ति ।

§ तैत्तिरीयसंहितायाः पञ्चमकाण्डे पञ्चमप्रपाठके सप्तमानुवाके धनुर्दानप्रकरणे
“ऋद्रो वा एष-इत्यारभ्य आत्मानं निष्क्रीणीति” इत्यन्तोमन्त्रः तदर्थस्तु योऽयमग्निः
स एष रुद्रः क्रूरोदेवः । “ऋद्रो वै क्रूरः” । ६ । २ । ३ । इति ह्यन्यत्राम्नातम् । तस्य च क्रूरस्य
तिस्रः शरव्याः शरेण साध्याः प्रत्यञ्चः तिस्रः शरव्याः । यद्वा हिंसकत्वादिपुरेव शरव्या-
सा च त्रेधा प्रतीची सम्मुखमागच्छन्ती, तिरश्ची पार्श्वयोर्गच्छन्ती अनुची एष्टत आग-
च्छन्ती चेति । एवं सति योगिं चिनुते स एष ताभ्यः इषुभ्यो निमित्तभूताभ्य आवृ-
श्च्यते सर्वत शिष्टव्यते ताभिः प्रहृते भवीत्यर्थः । अतस्तत्परिहाराय तिस्रभिरिषुभिर्युक्त-
मेकं धनुः अयाचितमपि ब्राह्मणाय दद्यात् तेन दानेन बाधिकाभ्यः ताभ्यइषुभ्योनम-
स्करोत्येव, । अपि च ताभ्यइषुभ्यः सकाशादेव आत्मानं स्वशरीरं निष्क्रीणीति ।

॥ तैत्तिरीयसंहितायाः पञ्चमाष्टके पञ्चमप्रपाठके सप्तमानुवाके, तिस्रधन्व-
मयाचितमिति यजुः, तैत्तिरीयसंहितायाः प्रथमकाण्डेऽष्टमप्रपाठके एकानविंशानुवाके,
“तिस्रधन्वर्धः शुष्कद्वितर्द्धाक्षिणा,” तदीयब्राह्मणे च, “तिस्रधन्वर्धः शुष्कद्वितर्द्धाक्षिणा
समृद्धौ” । तिस्रभिरिषुभिर्युक्तं धनुस्तिस्त्रधन्वं तत्प्रक्षेपाय निर्मिता शुष्कद्वितस्तदुभयत्र
देयमिति माधवाचार्याः ।

त्मनो निष्क्यवादश्चास्य क्रियाङ्गत्व एवोपपद्यते । न च सञ्चिपातिनो-
ऽङ्गस्याङ्गान्तरं विप्रतिषिद्धं रथन्तराङ्गस्य वरदानस्य दर्शनात् ॥

सू० योऽग्निम् ॥ ७ ॥

यो*ऽग्निं चिनुयात्तं दक्षिणाभीराधयेदित्याम्नात् दक्षिणाभीराधन-
मपि वरदानवच्चयनाङ्गमिति प्राप्ते दक्षिणाया भृत्त्वित्वेनानत्यर्थत्वात्त-
स्याश्च प्रयोगप्रयुक्तत्वाद् दृष्टार्थत्वाच्च क्रतोरैवाङ्गम् ॥

सू० गुणचोदना वा ॥ ८ ॥

प्रकृतितः प्राप्तदक्षिणात् एता दक्षिणा भिन्ना एव विधीयन्त इति
धेन्वेव प्राकृतीनां बाध इति प्राप्ते राधनस्य प्रीत्युत्पादनरूपत्वाद्गुणवि-
धिरेवायं कल्पसूत्रमूलभूतश्रुतावधिकदक्षिणाविधानादुभयसमुच्चये सिद्धे
याऽधिका दक्षिणा सा यथा प्रीतिजनिका स्यात्तादृशी देयेत्यर्थः ॥

सू० उल्मुकहरणे ॥ ९ ॥

दैक्षे पशावग्निना पुरस्तादेति रत्नसामपहत्या इति श्रुतं पशोः
शामिन्नदेशनयनकाले वपानयनकाले चोल्मुकस्य नयनं प्रत्याहरणं च
तद्वाजपेये प्राजापत्यानां क्रतुपशूनां च कालभेदेन प्रचारादावर्त्तत, उभये-
षामपि रात्नसापहननस्यावश्यकत्वादिति प्राप्ते रत्नोऽपहननश्रुतेरर्थवाद-
त्वेन श्रपणार्थताया एवोचितत्वात्कालान्तर आनीतस्यापि श्रपणार्थत्वा-
नपायात्तन्त्रम् ॥

सू० अभितः ॥ १० ॥

स्वाहा † देवेभ्यो देवेभ्यः स्वाहेत्यभितो वपां जुहोति पुन ‡ रुर्जा, स-

* तैत्तिरीयसंहितायाः पञ्चमकाण्डे षष्ठप्रपाठके अष्टमानुवाके ।

† तैत्तिरीयसंहितायास्तृतीयाष्टके प्रथमप्रपाठके पञ्चमानुवाके तृतीयम-
ण्डले, स्वाहा देवेभ्य इत्यादिः ॥

‡ “पुनरुर्जा सहरथ्येत्यभितः पुरोडाश माहुती जुहोति” तैत्तिरीयसंहितायाः
प्रथमाष्टके ।

हरयेत्यभितः *पुरोडाशमाहुती जुहोतीत्यादावभितोवृत्तं निधेहीत्यादा-
विव देशवादः, अभित इत्यस्य प्रतिसम्बन्धिनि पदे द्वितीयाविधानाद्वया
वपा पुरोडाशश्च मध्यतोभवति तथा जुहुयादित्यर्थ इति प्राप्ते कर्मण
एव पूर्वं प्रक्रान्ततया वपापदस्य तद्द्रव्यकयागपरत्वात्तत्पूर्वापरकालवादे-
ऽयं, न च लक्षणा दोषः । “अभिरभाग” इति स्मृत्यैव तदनुमतेः । किञ्च
अभितःपदस्योभयत इत्यर्थकस्य देशवादे कतरयोर्द्विशोर्ग्रहणम् । अनियमे
विकल्पापत्तिः । कालवादे तु पूर्वापरयोर्द्वयोरेवोपास्यतेर्न क्षतिः । अत
एव देवेभ्यः स्वाहेत्युपरिष्ठादिति श्रुत्यन्तरे व्यक्तः कालवादः ॥

सू० हविष्कृत् ॥ ११ ॥

हविष्कृदेहीति मन्त्रे हविष्कृत्यदेनाध्वर्युरुच्यते । हविष्करणस्या-
ध्वर्यवत्वात् मन्त्रस्तु परेण प्रयोज्यः । प्रेषु च पराधिकारात् । वाग्दे-
व्येव वा हविष्कर्त्री । वाग्वै हविष्कृद्वाचमेव तदाह्वयतीति वाक्यशेषात् ।
न चैतत्पक्षे आज्यौषधसाम्राज्यानामविशेषेण देवी कर्त्त्र्यापद्यत इति
वाच्यम् । पशुपुरोडाशे हविष्कृता वाचं विसृज्य पशुं विशास्तीति श्रवणे-
नौषधमात्रहविःकर्त्तृत्वावगतेः । आज्यनिर्वापस्य पूर्वं वृत्तत्वेन तदर्थमाहू-
ताया वाग्देव्याः पुनराह्वानाभावेन वाग्विसर्गे हविष्कृतप्रकालिकत्वविध्य-
नुपपत्तेः । न च शास्त्रान्त्याधिकरणन्यायेन प्रेषावृत्तिः । एतत्पक्षे प्रेषस्या-
दृष्टार्थत्वेन प्रयाजानामिव प्रसङ्गोपपत्तेः । तस्मादौषधहविष्कृत्यैवेति
प्राप्ते पक्ष्येव हविष्कृत्युपोत्तिष्ठति देवानृषीन्पितृत्साभिद्रुत्या वहन्तीति
वाक्यशेषाद् दृष्टार्थत्वाच्च वाचोहविष्कृत्यवर्धवादिमात्रम् ॥

सू० नयने ॥ १२ ॥

च † मसाध्वर्युणामिव पृथग्वरणाभावाच्छमिन्-पदेन यौगिकवृत्त्या-
वृत्तावृत्तसाधारणो यः कश्चिदभिधीयत इति स्थितं तृतीये । ते च शमि-

* मदनन्तीनलेन सिद्धस्य पिष्टपिण्डस्य चतुर्थ्यन्तदेवतानामपूर्वकत्वेति पदा-
न्तेन मन्त्रेण अभिमर्शनानन्तरं कूर्मवदाकारे कृते पुरोडाशपदवाच्यं तत् । “यथाहस्य
भगवानापस्तंबः” अतुङ्गमनपूर्वाकृतिं कूर्मस्येव प्रतर्कितं श्रवणशफमात्रं करोति ।

अतुङ्गोऽनुच्छप्लः अनपूर्वाकृतिः न चापूर्वपदतिनीचः किं तु यथा यं कूर्मस्य
प्रकृतिरिव भवति तथा करोति ।

† तैत्तिरीयब्राह्मणभाष्ये तृतीयकाण्डे द्वादशप्रपाठके नवमानुवाके चमसेहो-
तारः चमसाध्वर्यव इति सायनाचार्याः ।

तारोवहवः कार्याः । शमितारो नयन्तीति विधौ शमितार उपेतनेत्या-
दिमन्त्रेष्वपि बहुवचनदर्शनादिति प्राप्ते शमितुरेकत्वेऽप्यन्येषामपि पशुना
सह शामिन्नदेशगमनदर्शनाच्छमितृसाहित्यमात्रेण सर्वेषां शमितार इति
निर्देशः । विनिषद्गोद्गातार इत्यनुद्गातृसाहित्येन प्रयोगदर्शनात् ॥

सू० मनुष्याः ॥ १३ ॥

ते सह गन्तारो ये केचन भवेयुः । दैव्याः शमितार आरभध्व-
मुत मनुष्या इति मन्त्रे तु ऋत्विग्भूतदेवप्राये पाठेनापसंहारादिति प्राप्ते
ऋत्विज एव स्युः । तेषामुत्सुकनयनादिविहितकर्मार्थं गमनस्य क्लृप्त-
त्वात् । कर्मासंबद्धेषु तत्कल्पने मानाभावात् ॥

सू० शमिताऽन्यः ॥ १४ ॥

दैव्याः शमितार इत्यारभ्य शमितारो यदत्र सुकृतं कृणवतेत्यन्तं
यावन्तः पदार्थाः कर्तव्यत्वेन कीर्त्तितास्ते सर्वे शमनक्रियान्तर्भूता एव ।
तद्वहिर्भूता अपि सामर्थ्यलब्ध्यास्तद्गतमत्तिकानिवारणादयोऽपि तथा ।
तानेनान् श्रौतानार्थान्श्च पदार्थानेकः सह गन्तृभ्योऽन्यः शमितैव कुर्यात् ।
उद्गीथभक्तिगानमुद्गातेवेति प्राप्ते श्रौतानेव स कुर्यात् । आध्वर्यवसमा-
ख्याते वेदे समान्नातानामध्वर्योरेव कर्तृत्वावश्यभावात् । आर्येषु त्वनि-
यमः । न च पराडावर्त्तते ऽध्वर्युरिति वचनविरोधः । तस्य प्रथमाध्वर्यु-
परत्वात् । इतरमन्यस्तेषामिति न्यायेनाध्वर्युगणस्यान्यतमस्य शमितृत्वे-
ऽपि समाख्योपपत्तेः ॥

सू० संज्ञपने च ॥ १५ ॥

हिंसारूपे संज्ञपने न हिंस्यादिति निषेधेनान्यः सैनिक एव कर्त्ता
स्यादिति प्राप्ते वातं प्राणमन्ववसृजतादित्यादिमन्त्रैस्तेष्वपि शमना-
न्तर्भावान्तदंशे समाख्याबाधायोगात्तत्राप्यध्वर्युगणस्य एव कर्त्ता स्वधिते
मैत्रं हिंसौस्तस्मात्संज्ञवधोऽवध इत्यादिलिङ्गदर्शनेनास्य पापजनकत्वाभा-
वात् । भाष्ये तु चतुरधिकरणीयमेकीकृत्य व्याख्याता । लिङ्गदर्शनाच्चेति
चरमसूत्रं तु सर्वसाधारणाय शृतं हविः शमितरिति प्रेषे सति शृत-

मिति त्रिः प्रत्याहेति लिङ्गशमनश्रणयोः समानकर्तृकतां बोधयतीति व्याख्यातम् । श्रणस्य प्रकृतावध्वर्युकर्तृकत्वादिनिश्चयादिति तदाशयः । परं त्वेष न्यायः सोमान्तर्गतपशुष्विव । वपायागेऽध्वर्युप्रतिप्रस्थात्रोर्व्यापृत-
त्वेऽपि तृतीयस्याध्वर्याः सत्वात् । आवपाहोमाद्रूपोद्दरणविलस्य पाणि-
नाच्छादनस्य शमित्वकर्तृकत्वान्माननिर्वाहात् । निरूढादिषु त्वनायत्या-
ऽयः शूद्रादिः शमिता स्यात् । अत एवार्थं च वैकर्तस्य क्लोमा च शमितु-
स्तद् ब्राह्मणाय दद्याद्यद्ब्राह्मणः स्यादिति लिङ्गास्तसंज्ञपनसूत्रेऽन्यपदा-
नुकर्षेण तावन्मात्रे त्वन्य एव कर्तैति सुव्याख्यं याज्ञिकाद्यविरोधाय ॥

इति संकर्षे भाट्टदीपिकायां त्रयोदशाध्यायस्य प्रथमः पादः ॥ १ ॥

अथ त्रयोदशेऽध्याये द्वितीयः पादः ।

सू० पत्नीम् ॥ १ ॥

पत्नीं संनह्याज्येनोदेहीत्यध्वर्युकर्तृकप्रैषे पत्नी-शब्दस्य प्रतिसम्ब-
न्धिबोधमपेक्ष्य स्वार्थोपस्थापकत्वे*नाट्टो वा एष आत्मनो यत् पत्नीत्याम्ना-
नाद्वृम्पत्योरेककारकत्वेन च गृहकर्मसु पत्येव निपुणा मदपेक्षयेति लौकिक-
वाक्य इव वक्तुर्भार्याया एव बोधादध्वर्युर्भार्याया एव संनहनम् । ऋत्वि-
क्तस्कारावत्कृतूपकारकत्वसम्भवादिति प्राप्ते संपत्नी पत्या सुकृतेन गच्छ-
तामिति मन्त्रवर्णाद्यजमानपत्न्या एव फलभोक्तृत्वादध्वर्युवक्तृकेऽपि तस्मि-
न्यत्नीपदेन यजमानाया एव बोधदर्शनात्तस्या एव संस्कारः । †यस्य व्रत्ये-
हन्यव्यनालम्भुका भवति तामपरुध्य यजेतेति लिङ्गाच्च । अध्वर्युर्भार्यापरो-
धस्य स्वभावसिद्धत्वेन पुनर्विधानायोगात् ॥

* तैत्तिरीयसंहितायाः षष्ठकाण्डे प्रथमप्रपाठके अष्टमानुवाके अर्द्धोवेत्यादि-

† तैत्तिरीयब्राह्मणे तृतीयकाण्डे सप्तमप्रपाठके नवमानुवाके यस्य व्रत्येऽहचि-
त्यादिः व्रत्येऽहन-यागानुष्ठानदिने, यस्य यजमानस्य, पत्नी, अनालम्भुका-स्यष्टु-
योग्या, रजस्वला भवति एतदीयस्य यज्ञस्य अर्द्धः-एको भागः मीयते-विनश्र्याति,
कृम्यती हि कर्मणः कर्तारो तत्र स्त्रियाः कर्मयोग्यत्वादर्द्धहानिः तदानीं हानिपरि-
हाराय तां स्त्रियम् अपरुध्य-वर्हिर्निःसार्य जघनेन वेदिमन्तर्वेदिर्वोदशुन्वं सचहनं
स्तोत्वा यजेत इति तैत्तिरीयब्राह्मणभाष्ये सायनाचार्याः ॥

सू० एवं वा ॥ २ ॥

पथ्याः संनहनेन क्रतौ* सा कुर्यादिति विधावेकत्वस्योपादेयविशेषणत्वेन विवक्षितत्वादौदुम्बरीसंमानवदेकस्यामपि विधेश्चारितार्थादेकैव या काचिद्व्यजमानपत्नी संनह्येति प्राप्ते सर्वासामपि संनहनादिसंस्काराः कर्त्तव्याः । कर्त्तृत्वाविशेषात् । फलाधानांशप्रयुक्तत्वेन सच्चिपाति-त्वाच्च । ग्रहवत्संस्कार्यत्वाविशेषेण संख्याया अविवक्षितत्वाच्च । पत्नी-प्रातिपदिकस्य यज्ञस्वामिमात्रवाचित्वाच्च ॥

सू० भूयांसि कर्माणि ॥ ३ ॥

ऐन्द्राग्नाः षड् यागाः काम्या षड्यानुवाक्यायुगले तु द्वे एवान्वाते तत्राद्यं युगलमाद्यस्य कर्मणोऽङ्गं निर्विवादम् । अन्यत्तु युगलं पञ्चानामपि कर्मणामङ्गम् । युगलद्वयं वा पुनः पुनरावर्त्य त्रिरनुवाकपाठे तदन्तर्गतमन्त्राणामिव दण्डकलितवद्विषमाणामेकं समानामन्यदङ्गमिति प्राप्ते समं स्यादिति न्यायेनाङ्गिनामङ्गयोश्च विभागे सत्याद्यत्रयस्याद्यमन्त्यत्रयस्यान्त्यमङ्गमिति स्वस्थानविवृद्धिः ॥

सू० भूयांसो मन्त्राः ॥ ४ ॥

दर्शपूर्णमासयोः पुरोडाशपिण्डविभागे यथाभागं व्यावर्तथां भगो वां विभजत्वित्यादयो बहवो मन्त्रा आन्वाताः । ते सर्वेऽपि समुच्चित्य विभजनेऽङ्गानि अन्यतमग्रहणे विनिगमनाविरहात् । एकस्य विनियोगे अन्यस्याकाङ्क्षाया अशान्तेः ॥ अनेकेषामङ्गिनामेकस्मिन्नङ्गे समुच्चयवद्वैपरीत्यस्यापि न्यायतौल्येन सिद्धेरिति प्राप्ते कृतस्य प्रकाशनस्य पुनः करणासम्भवान्मन्त्राकाङ्क्षायाश्च विकल्पेन विनियोगेऽपि शान्तेस्तां चतुर्भिरादत्त इत्यादिलिङ्गाच्च विकल्पेन विनियोगः ॥

सू० ऐन्द्रम् ॥ ५ ॥

सांनाय्यं प्रकृत्य श्रूयते । नः दाक्षपात्रेण दुह्यादग्निवद्वै दाक्षपात्रं

* क्रतोरुपकुर्यादिति पा० ।

† पुरः पूर्वम् यागाद्व्यवतामनुकूलयितुं या ऋगुच्यते इति व्युत्पत्त्या पुरोनुवाक्यापदमनुवाक्यापदे च ऋग्विशेषबोधकम् ।

‡ तैत्तिरीयसंहिताया द्वितीयकाण्डे पञ्चमप्रपाठके तृतीयानुवाके सांनाय्यश-

यद्वारुपात्रेण दुह्याद्यातयाम्ना हविषा यजेताथे खल्वाहुः पुरोडाशमुखानि वैहवीषि नेत इतः पुरोडाशं हविषो याम्नास्तीति काममेव दारुपात्रेण दुह्यादिति, अत्राग्नेयपुरोडाशोऽग्निदेवत्यः दारुणोऽन्तरानेः सत्त्वेन दारु-संबद्धुपयसोऽप्यग्निबंधनानपायादनुचीनावाग्नेयावेव यागौ संपन्नौ । तस्य जामितापादकत्वात्त्परिजिर्हार्षया पुरोडाशमुखानि वा इति वाक्येनाग्ने-यसान्नाय्ययोर्मध्ये यागान्तरं पुरोडाशद्रव्यमुपांशु याजवद्विधीयते । तस्यापि पयोद्रव्यकत्वे उक्तरीत्याऽग्निबंधनान्जामितातादवस्थापत्या तदनुक्तिः । तुल्यन्यायेन मध्यस्थयागस्याग्निदेताकत्वेऽपि जामितानपायात्तदितरदेव-ताकत्वे सिद्धे इन्द्राय त्वा जुष्टं *प्रोक्षामीति प्रकरणान्नातमन्त्रानुत्कर्षा-येन्द्र एव देवतेति नियम्यते । संप्रतिपन्नदेवताकत्वाच्च सांन्यायेन स-हास्य प्रदानम् । आग्नेयोऽष्टाकपाल इति वाक्य इव विधिकल्पनाऽपि न दुष्यतीति बोधायनकल्पानुगुणे पूर्वपक्षे प्राप्ते-सिद्धान्तस्तु जातेष्टिवा-क्य इवोपक्रमोपसंहारयोर्द्वारुपात्रकरणकरोद्दहनीत्तनादेकवाक्यत्वम् । तत्र च दोहोद्देशेन दारुपात्रमेव विधीयते । दारुपात्रे च दोषसद्भावादयुक्त-तामिवाशङ्क्याथे खल्वित्यादिना तदभावं समर्थं काममिति निगमन-वाक्ये विधेः स्पष्टं प्रतीतिः । एवं सति मध्ये यागान्तरविधाने वाक्य-भेदः स्यादेव आग्नेयवाक्ये देवतातद्वितादिना द्रव्यदेवताबंधनप्रती-

च्छनिर्वचनं दर्शितं मन्त्रस्तु “इन्द्रस्य वृत्रं जघुषइन्द्रियं वीर्यं पृथिवीमनुव्याच्छतदोष-धयो वीरुधोऽभवन्त्स प्रजापतिमुपाधावद्वृत्रं मे जघुषइन्द्रियं वीर्यं पृथिवीमनुव्यारत-दोषधयोवीरुधोऽभूवन्निति स प्रजापतिः पशुनब्रवीदेतदस्मै सन्नयतेति तस्यश्वश्रापधी-भ्योऽध्यात्मन्त्समनयत्तत्प्रत्यदुहन् यत्समनयन् तत्सान्नाय्यस्य सान्नाय्यत्वम्” इति । वृत्रं जघुषो हतवतः व्याच्छत् विविधत्वेन प्राप्नोत् । श्रापधीवीरुधयोभेदः पूर्वाचार्यैर्दर्शितः -“श्रापध्याः फलपाकान्ता लता गुल्माश्च वीरुध” इति तदेतदिन्द्रियसामर्थ्यस्यापध्या-दिरूपं प्रजापतिरथे कथितवान् । स च प्रजापतिरतदिन्द्रियसामर्थ्यमिन्द्रियं सम्यक् प्राप-यतेति पशुनब्रवीत् । तत्सामर्थ्यं पशव श्रापधीभ्यः सकाशादानीय स्वात्मन्त्रधि स्वश-रीरे सम्यक् स्थापितवन्तः पुनः स्वनिष्ठं तद्वीर्यं क्षीरादिरूपमिन्द्रं प्रति दुग्धवन्तः । यस्मात्पशवः समनयन् तस्मात्सान्नाय्यनाम भवतीति सायनाचार्याः । किञ्च दधिपथ-सी च “पायसान्नाय्येति” सूत्रेण निपातनात्कर्मव्युत्पत्त्या सान्नाय्य पदाभिधेये ।

‡ तैत्तिरीयब्राह्मणे तृतीयकाण्डे द्वितीयप्रपाठके द्वितीयानुवाके

* सगुकायामग्निहोत्रहवययां तिरःपवित्रमप आनीय त्रिरूप्य उन्महयपुप-स्थापयत्तेन जलेन सपवित्रेणोत्तानेन दक्षिणपाणिना सेचनं पुरोडाशीयानां यत् तत्प्रोक्ष-णमित्युच्यते ।

त्याऽऽमिन्नावाञ्च इव यागकल्पनसम्भवेऽपि द्रव्यमात्रश्रवणेन कथं तत्क-
ल्पना । आग्नेययागस्य स्पष्टमकीर्तनात्कथमनूचीनताऽवगमः । उपांशु-
याजे यदन्वञ्चैा पुरोडाशावन्तरा यजतीत्यादिपदश्रवणाद्वैषम्यम् । अनु-
त्कर्षमात्रलिप्सया देवताकल्पने पूषादिदेवताः कुतो न नियम्यन्ते ।
पूषानुमन्त्रणमन्त्रादेरनुत्कर्षसम्भवात् । यागान्तरकल्पनायहे वा इत इतः
पुरोडाशपदेनोभयतः पुरोडाशवत् उपांशुयाजस्यैव परामर्शः कुतो न हतः ।
बहुचक्राक्षणेनैकवाच्यत्वसम्भवात् । तस्मादर्थादवाञ्च्ये ऽग्निस्पृष्टाहसञ्ज-
न्धमात्रेण दोषमाशङ्क्यायातयामरूपपुरोडाशस्य प्रथमं सत्त्वात्तदुत्तरं क्रियमाणं
सर्वमयातयाममेवेति परिहृत्य पश्चाद्गृहपात्रं विधीयत इत्येव युक्तमिति ॥

सू० समानतन्त्रः ॥ ६ ॥

पौर्णमास्यङ्गभूता वैमृधयागस्तया समानन्त्र एव कार्यो न तत्प-
श्चात् । * “वैमृधः पूर्णमासेऽनुनिर्वाप्योभवति तेन पूर्णमासः सेन्द्र एन्द्रं
दध्यमावास्यायां तेनाभावास्या सेन्द्रेति साचाप्येन” तुल्यवच्छ्रुतेः । संस्थाप्ये-
ति त्वाश्रुतिरनुनिर्वपतीत्यनु-शब्दश्चानुवषट्कारयागादाविव प्रधानया-
गोत्तरकालाभिप्रायेणाप्युपपद्यत इति प्राप्ते स वै पौर्णमासेन हविषेष्ठाऽनुनि-
र्वाप्य इति वचनान्तरे पौर्णमासेनेति तृतीयानिर्देशेन साङ्गप्रधानकरण-
कभावनानिर्देशेन प्रयोगोत्तरकालप्रतीतेः संस्था-शब्दस्यापि प्रयोगसमा-
प्तिपरत्वात्तत्र यच्छ्रुत्यात्तद्व्यादिति दक्षिणाभेददर्शनाच्च भिन्नतन्त्र
एव । तुल्यता त्विन्द्रवत्त्वमात्रेणाप्युपपद्यते ॥

सू० स नित्यः ॥ ७ ॥

* पौर्णमास्यामनुनिर्वाप्यं वैमृधं विधातुं प्रस्तीति । “इन्द्रं वृत्रं जघ्रिवाशुसं-
धोभिप्रावेपन्त स एतं वैमृधं पूर्णमासेऽनुनिर्वाप्यमपश्यत्त्रिरवपत्तेन वै स मधोऽपाह-
त” इति । इन्द्रो वृत्रं हतवान् तमिन्द्रं मधो वृत्रपक्षपातिनो वैरिणो ऽभितः समागत्य
प्रकर्षेण भयमुत्पाद्याकम्पयन्त । विनाशिता मधो वैरिणो येन देवेनासौ विमत् । स
देवो यस्यैकादशकपालस्य पुरोडाशस्य सोऽयं वैमृधः । तं पुरोडाशं पूर्णमासयागेऽनुनि-
र्वाप्यं प्रधानकर्म्मणः पश्चात् निर्वापयोग्यमपश्यदिति तैत्तिरीयसंहिताया द्वितीयकाण्डे
पञ्चमप्रपाठके तृतीयानुवाके सायनाचार्याः ।

† तैत्तिरीयसंहिताया द्वितीयकाण्डे पञ्चमप्रपाठके चतुर्थानुवाके

‡ तृतीयया साङ्गप्रधान करणकभावनानिर्देशेनेति पाठान्तरम् ।

स वैमृधो निमित्तोपबन्ध*मात्रेण श्रुतत्वाच्चित्य इति प्राप्ते यद्यपि निरुप्य नानुनिर्वपेदित्यादिना निन्दार्थवाद्दर्शनत्प्रादुर्भवापरित्यागवचनबलाद् यद्येतानात्मेत वायव्यस्यैव शिर उपदध्यादिति वचनात्पुरुषशीर्षाद्युपधानस्येवानित्यस्तत्प्रक्रमः ॥

सू० अग्र-शब्दः ॥ ८ ॥

यद्यपि निरुप्येत्यस्य पौर्णमासीप्रकरणे पाठादय-शब्देनाधानाव्यवहितोत्तरपौर्णमास्येव ग्राह्येति प्राप्ते अग्रे कृत्वा नेदानीं कुरुत इत्यादावकरणपूर्वकालमात्रप्रत्यायकस्याय-शब्दस्य पौर्णमासीविशेषपरत्वे लक्षणपक्षेपे निरुप्येति वाक्यस्य प्रकरणादुलीयत्वाद्यस्यां कस्यांचित्पौर्णमास्यामुपक्रम्य नेत्स्रष्टव्यम् । याज्ञिकास्तु वैमृधोनित्य एव । ऐकतल्यभिन्नतन्त्रत्वयोः परं विकल्पः ॥ एनयोर्मध्ये प्रथमपौर्णमास्यामिच्छया यः पत्नः परिग्रहीतस्तमेव पत्नं यावज्जीवमवलम्बेतेत्याहुः ॥

सू० न द्वे ॥ ९ ॥

दर्शप्रकरणे अभ्युदितेष्टौ श्रूयते । †“न द्वे यजेत यत्पूर्वया सम्प्रतियजेतोत्तरयाः च्छ्ववट् कुर्याद्यदुत्तरया सम्प्रति यजेत पूर्वया च्छ्ववट् कुर्याच्चेष्टिर्भवति न यज्ञस्तदनुह्रीतमुख्यपगल्भो जायते एकामेव यजेत प्रगल्भोऽस्य जायते नादृत्य तद् द्वे एव यजेतेति” । यद्यपि यागद्वयपत्ने पौर्वापर्यान्वधारणादिदोषसद्भावादिकयागपत्नस्यैव प्रगल्भता, तथाऽपि तं पत्नं प्रगल्भतरत्वाभावादनादृत्य यागद्वयमेव कुर्यादित्यर्थः । तदिदं यागद्वयमभ्युदितेष्टिर्देशेष्टिश्च । संख्यायाः सच्चिहितपरामर्शत्वात् । दर्शस्य प्रकरणात्सच्चिधिनाऽभ्युदितेष्टेश्चोपस्थितत्वात् । वस्तुतस्तु अस्मिन्नेव प्रकरणे शाखान्तरे द्वे पौर्णमास्यौ द्वे अमावास्ये यजेत यः कामयेत चक्षुयामि-

* निमित्तोपबन्धमन्तरेणेति पा० ।

† तैत्तिरीयसंहिताया द्वितीयकाण्डे पञ्चमप्रपाठके पञ्चमानुवाके ।

‡ छ्वट् इत्यव्ययं प्रणाशवाचि यथा श्रीमद्भागवते तृतीयस्कन्धेऽष्टादशाध्याये षड्विंशो श्लोके “एषा घोरतमा सन्ध्या लोकच्छ्वट्करी प्रभे । उपसर्पति सर्दात्मन् सुराणां जयमावहे”त्यत्र लोकच्छ्वट्करीत्यस्य लोकप्रणाशकरीत्यर्थः ।

तीति श्रुतस्य द्विरभ्यासस्य विधायकमेतद्वचनम् । अन्यथा विकृतिप्रक-
त्यारकालोपक्रमपूर्वावच्छिन्नजीवननिमित्तयोर्विहितत्वेन निमित्तानन्तरमेव
कर्तव्यताया ज्ञातत्वेन सम्प्रति कतरत्कर्तव्यमित्यार्थवादिकः संशयोप-
न्यासो न समञ्जसः स्यात् । अभ्यासपक्षेऽमावास्यापौर्णमास्योर्मध्ये कतरा
प्रथममभ्यसनीयेति सन्देहं युज्यते । तस्माद् द्विरिज्यावाद इति प्राप्ते
ऋद्धिकामपदाश्रवणादृशाभ्युदितेष्ट्यारेवायं वादः, अर्द्धं हविरातञ्च-
नाय निदध्यादिति विधानाल्लिङ्गादेव दर्शष्टिरपि प्राप्तैवेति चेत् सत्यम्,
अभ्युदितेष्टुर्देवतामात्रविकारेऽपि दर्शत्वानपायाञ्चोदितं कर्म कृतमेवेति
पुनर्न किमपि कार्यमित्यातञ्चनार्थमर्द्धं हविः स्थापनं व्यर्थमित्याशङ्काऽप-
निनीषया तच्छेषोऽयं वादः । एकामेव यजेत न द्वे इत्याशङ्कितुः पक्षं
स्तुत्वाऽनूद्य दूषयति । यत्पूर्वयेति । सम्प्रति कृतेयमिष्टियेदि पूर्वा
दर्शष्टिरेव तदाऽस्या अकालोपक्रान्तत्वात्प्रायश्चित्तेष्टिलोपः । यदि चैय-
मुत्सव प्रायश्चित्तेष्टिरेव तदा परदिने पूर्वाणि कर्तव्याया अय्यकरणाच्छ-
म्बट्टकारः । अतो द्वयोः कर्मणोर्भेदावश्यम्भावादेकामेव न द्वे इति पक्ष-
मनादृत्य द्वे एव यजेत न केवलाभ्युदितेष्टिमिति पक्षस्यैवाश्रयणीयत्वा-
दर्द्धमातञ्चनाय निदध्यादित्यर्थवादार्थः ॥

सू० यत् पितृभ्यः ॥ १० ॥

* अमावास्यायां पिण्डपितृयज्ञोत्तरमेव दर्शेष्टितन्त्रं प्रक्रान्तव्यम् ।

* तैत्तिरीयसंहिताया द्वितीयकाण्डे पञ्चमप्रपाठके तृतीयानुवाके “इन्द्रो वृत्रं
हृत्वापरां पराव्रतमगच्छदपाराधमिति मन्यमानस्तं देवताः प्रथमैच्छन्सो ऽब्रवीत्यजा-
पतिर्यः प्रथमो ऽनुविन्दति तस्य प्रथमं भागधेयमिति तं पितरो ऽनुविन्दन् तस्मात्पितृभ्यः
पूर्व्वेद्युः क्रियत” इति तदर्थस्तु वृत्रवधेनासुराणामपराधं कृतवानस्मीति मन्यमानइन्द्रो
भीतोऽत्यन्तं दूरमगच्छत् । तमिन्द्रं प्रति देवता आह्वानमैच्छन् । देवानां मध्ये योऽन्विष्य
प्रथममिन्द्रं लभते तस्य प्रथमं भागो दीयत इति प्रजापतिना उक्ताः पितरः प्रथममिन्द्रं
यस्मादलभन्त तस्मात्पितृभ्यः पूर्व्वेद्युः पिण्डपितृयज्ञं कुर्यात्, दर्शयागदेवतानाममावास्या
यामारम्भः प्रतिपादितः तत्रागः । पितृणां त्वमावास्यायामेव पिण्डदानं । ननु तैत्तिरीयब्रा-
ह्मणे तृतीयप्रपाठके दशमानुवाके । “इन्द्रो वृत्रं हृत्वा । असुरान्परामाभ्येत्यारभ्य पितृभ्य-
एव तत्राज्ञं निष्क्रीय यजमानः प्रतनुऽते” इत्येते मन्त्राः । तदर्थस्तु । इन्द्रः पुनर्युद्धे वृत्रं
हृत्वा तदीयानसुरांश्च पराभूतान्कृत्वा यदमावास्यां यागदिनं प्रति स्वग्रहे समागत्य

सोमयागे दर्शपूर्णमासोत्तरत्वस्यैव दर्शं पितृयज्ञोत्तरत्वस्यास्मभ्यमेव प्रथमं
 निरूप्यतामिति पितृप्रार्थितवरदानार्थवादेनावगमितत्वात् । *यत्पितृभ्यः
 पूर्वद्युः करोति पितृभ्यएव तद्यज्ञं निष्क्रीय यजमानः प्रतनुते इति श्रुतिश्च ।
 अत एव प्रातरग्निहोत्रं हुत्वाऽन्यमाहवनीयं प्रणयतीति विहितं प्रणयन-
 मपि पितृयज्ञाङ्गमेव । इष्ट्यङ्गत्वेऽग्नेः परेद्युः कर्मापवर्ग एव तदपनयेन पितृ-
 यज्ञस्याभ्यभावापत्तेः । न च निशीष्टिवद्वार्शिकप्रणयनोपकार्यत्वं पितृय-
 ज्ञस्यापूर्वत्वात् । न वैष्टिकानामिव सौमिकप्रणयनोपकार्यत्वं तस्य दर्शन-
 ङ्गत्वात् । प्रणयनस्य पितृयज्ञाङ्गत्वे तु तदपवर्गं दर्शार्थं पुनः प्रणयनसं-
 भवात्, हुत्वेति त्वा-प्रत्ययस्य पूर्वकालमात्रपरत्वेनापराङ्गे एव प्रणेतुमुचि-
 तत्वात् वचनादपकर्षोवा । तस्मात्पितृयज्ञं समाप्यैवान्वाधानमिति प्राप्ते
 पूर्वाङ्गापराङ्गकालविहितयोरन्वाधानपितृयज्ञयोः कालातिक्रमायोगात्प्रण-
 यनस्यापराङ्गे करणे प्रातरग्निहोत्रं हुत्वेत्यस्यानतिप्रयोजनकत्वापत्तेः
 पितृयज्ञस्यापूर्वत्वेऽपि दार्शिकप्रणयनेन प्रसङ्गादुपकारसिद्धेः प्रणयनविध्य-
 नन्तरं दार्शिकानेकपदार्थविधानदर्शनेन च ऋङ्गत्वस्यासंदिग्धत्वादृशन्-

शुक्रप्रतिपदि ह्यमावास्या यागः क्रियते । ततः पूर्वद्युः पितर आगतास्तेः पितृभिः
 सह यज्ञोऽपि गतः । तं पितृभिः सहावस्थितं यज्ञं देवाः स्वार्थमयाचन्त पूर्वमस्मदीयो
 यज्ञ इदानीं भवत्समीपमागतः पुनरस्मभ्यमेव यज्ञो दातव्य इति । ततः पितरस्तमदत्त्वा
 तद्दानार्थमुत्कोचमपेक्षितवन्तः । पूर्वद्युर्दर्शदिनेऽस्मदर्थं कर्म कर्तव्यम् ततः प्रतिपद्य-
 नुष्ठेयं दर्शपूर्णमासाख्यं यज्ञं दास्यामइति प्रतिजानीरन् । ततो देवैस्तथेत्यङ्गीकृते तं
 यज्ञं दत्तवन्तः तस्मात्पितृभ्यः कर्म पूर्वद्युः पूर्वदिने कुर्वन्ति । तथा कृते तेन मूल्येन
 यज्ञं पितृभ्योनिष्क्रीय यजमानस्तमनुष्ठातुं प्रवर्त्तते । इति महता प्रवृत्तेन प्रियङ्गपितृ-
 यज्ञो विहितः । बाढे एवं तर्हि सत्राख्यप्रशंसार्थमत्र तदनुवादोऽस्तु तामेव स्तुतिं द्योत-
 यितुममावास्यानिर्व्वचनं दर्शयति, । “सो ऽमावास्यां प्रत्यागच्छन्तं देवा अभिसमगच्छन्ता
 मावै नोऽथ वसु वसतीतीन्द्रो हि देवानां वसु तदमावास्याया अमावास्यत्व”-
 मिति । तदर्थस्तु पितृभिरन्विष्य लब्धः स इन्द्र आमावास्यायां पलायनदेशात्प्रति-
 निवृत्त्य समागतस्ते देवाः परस्परामदमब्रुवन् । अथ नोऽस्माकं वसु श्रेष्ठं धन-
 मावसति सह तिष्ठति सर्व्वेषां साधारणत्वे वर्त्ततइत्यर्थः । किं तद्विस्विति तदु-
 च्यते इन्द्रः खलु सर्व्वेषां देवानां वसुश्रेष्ठं धनं तस्मिन्वर्त्तमाने मति स्वामिलाभात् ।
 यस्माद्धेवा एवमुक्तवन्तस्तस्मादमावसत्यद्येति व्युत्पत्त्या ऽऽमावास्यानाम सम्प्रतिमिति
 सायनाचार्याः ।

* तैत्तिरीयब्राह्मणे प्रथमाष्टके तृतीयप्रपाठके दशमनुवाके ।

† दर्शाङ्गत्वस्येति पा. ।

न्त्रप्रक्रमोत्तरमेव स्वकाले पितृयज्ञः । पूर्वद्युरिति वचसो वरप्रार्थनार्थवा-
दस्य च प्रधानयागाभिप्रायेणोपपत्तेः ॥

सू० उत्तरस्मिन् ॥ ११ ॥

यदा सिनीवाली कुहूश्चेति द्वे अपि क्रमेणाऽऽपततस्तदाऽपि पूर्वा-
धिकरणन्यायेन पूर्वस्मिन्नेव पर्वणि पितृयज्ञे प्राप्ते परस्मिन्नेवेत्युच्यते ।
यदहरिष पुरस्तात् दृश्यते तदहर्देवादिति यत् पितृभ्यः पूर्वद्युरित्यपराह्णे
ददातीति वचनत्रयैकवाक्यतया लब्धस्य चन्द्रादर्शनापराह्णविशेषणाद्वि-
तयविशिष्टामावास्याकालस्तस्य तत्रैव लाभात् । चन्द्रादर्शनेऽमावास्या-
यामपराह्णे पिण्डपितृयज्ञेन चरन्तीत्येकस्मिन्नेव वाक्ये विशिष्टकाल-
विधिः प्रतीक्षाविषयतयोपादेयत्वाच्च न विशेषणयोरविवक्षति तु भाष्ये
स्थितम् । न च पूर्वदिने चन्द्रदर्शनाभावस्यैव परदिनापराह्णेऽमावा-
स्याया अभावादन्तरपरित्यागावश्यकत्वे यत्पूर्वं द्युरिति वचनानुसारेण
चन्द्रादर्शनस्यैव हानं युक्तमिति वाच्यं यां तिथिं समनुप्राप्योदयं याति
दिवाकर इति स्मृत्या परदिनेऽमावास्यायाः पूर्णतोक्तेः । अपराह्णे सूर्याच-
न्द्रमसोरतीव सन्निकर्षात् ॥

ननु पिण्डान्वाहार्यकश्राद्धं क्षीणे राजनि शस्यत इति स्मृत्यन्तरेण
चन्द्रादर्शनपदस्य चन्द्रक्षयोपलक्षकत्वेन व्याख्यानाच्चन्द्रक्षयस्य चा“ष्टमं-
ऽशे चतुर्दश्याः क्षीणो भवति चन्द्रमाः । अमावास्याष्टमांशे च पुनः
किल भवेदणु”रिति स्मृत्या चतुर्दशीयुक्तामावास्यायामेवोपलम्भात्सि-
नीवाल्यामेव पितृयज्ञः, अत एव यदहरत्वेव चन्द्रमा न दृश्यते ताममा
त्रास्यां कुर्वीतेत्यादिवचनैरन्वाधानस्यापि काले चन्द्रादर्शनस्य विशेषण-
त्वात्तुल्यन्यायेन परदिने तदनुष्ठाने प्रसक्ते । “पदान्तं कर्म निर्वर्त्य वैश्वदेवं
च साग्निकः । पिण्डयज्ञं ततः कुर्यात्ततोऽन्वाहार्यकं बुधः” । इत्यादिना-
ऽऽन्वाधानपितृयज्ञश्राद्धानामेककर्तव्यताविधानादन्वाधानवाक्यस्यचन्द्रा-
दर्शनपदं चन्द्रक्षयोपलक्षकमेवेत्युक्तं कर्मप्रदीपे इति चेत् न । “अर्वागस्तम-
याद्यत्र द्वितीया तु प्रदृश्यते । तत्र यागं न कुर्वीत सर्वे देवाः पराङ्मखाः”

इति वचनेन सायं चन्द्रदर्शनविशिष्टप्रतिपदि प्रधानयागनिषेधाद्भयोरपि चन्द्रादर्शनस्यावश्यकत्वे द्युहकालक्रियमाणयोरङ्गप्रधानयोस्तदसम्भवेऽङ्गगुणविरोधन्यायेनान्वाधान एव तद्वाधस्य युक्तत्वात् । अत एव “तद्वैके दृष्ट्वापवसन्ती”ति श्रुतिः । दृश्यमानेऽपि कदाचिदिति गोभिलश्च पितृयज्ञस्य तु यदहरेष पुरस्ताच्च पश्चाच्च दृश्यते, इति श्रुत्यन्तरेण कुट्टामेव विशिष्य विधानाच्च स्मृत्या क्षीणचन्द्रोपलवकत्वेन व्याख्या युक्ता, अपि त्वमावास्यापदस्यैव सूर्याचन्द्रमसोः सन्निकर्षपरत्वं पञ्चदशाद्याधिकरणसिद्धं सूत्रोक्तं युक्तं, न च यदहः पश्चाच्चन्द्रमा अभ्युदेति तदहर्षजत्रिमाल्लोकानभिजयतीत्यादिश्रुतिभिश्चन्द्रदर्शनदिने यागनिषेधस्मृतेरपि बाधोऽस्त्विति वाच्यम् । चन्द्रदर्शनदिन प्रशस्तमपि तददर्शनात्प्रशस्ततराद्वीनमेवेति रीत्या जर्तिल*गवेधुक्रस्तुतेः क्षीरविधिशेषत्ववच्चन्द्रादर्शनदिने यागविधिशेषत्वेनाप्यस्यार्थवादस्योपपत्तेः, अमावास्याष्टमांशप्रभृतिचन्द्रोदयस्य सत्त्वाद्दितमात्रस्य लोकैरदर्शनाच्छ्रुतिस्मृत्योरविरोध इति केचित् । तस्मात्सनीवाल्यामन्वाधानं कुट्टां यागोत्तरं पितृयज्ञः । वरदानार्थवादादिश्च पूर्णयोः पूर्वप्रतिपदो † ऽनुपपन्नः ॥

सू० दक्षिणाग्नौ ॥ १२ ॥

पितृयज्ञे एव दक्षिणाग्नौ अपितस्यापि हविष आहवनीय एव होमः । गार्हपत्ये अपितस्यापि तथा दर्शनात् । यदाहवनीये जुहोतीति वाक्यस्य बाधे मानाभावात् दक्षिणाग्नेरेकोल्मुकं धूपाय धरतीति वचनान्तरेण प्रणीताग्नेरपि सत्त्वात्तस्य च पशावतिप्रणीतवदृष्टार्थत्वाय तत्रैव वा होम इति प्राप्ते यस्मिन् अपयति तस्मिन् जुहोतीति वचनेनैव सिद्धान्तः । प्रणीतस्य त्वायतनाद्बृहर्निःसारणेन ततोभिन्नत्वात् ।

* “जर्तिलयवाग्वा वा जुहुयाद् गवीधुकयवाग्वा वा न ग्राम्यान् पशून् हिनस्ति नारयानथो खल्वाहुरनाहुतिर्वे जर्तिलाश्च गवीधुकाश्चेत्यजक्षीरेण जुहोतीति” जर्तिलगवीधुकस्तुतिवाक्यं तत्र जर्तिल-शब्देनारयथास्तिलाः । गवीधुकाः-आरययगोधूमाः, ततश्चेह यथा जर्तिलगवीधुकस्तुतेः क्षीरविधिशेषत्वं तथेत्यर्थः । केचित्तुगवेधुगिति पाठं कथयन्ति तस्मिन् पाठसुर्दक्षिणि वैदिकसम्प्रदायविरोधात् ।

† पूर्वप्रतिपदोरुपपन्नः इति पुस्तकान्तरपाठोयुक्तः ।

अत एव तस्यादृष्टार्थत्वमपि न दुष्यति * ये रूपाणि प्रतिमुञ्चमाना इति मन्त्रे तस्य रत्नोपहननार्थत्वश्रवणात् ॥

सू० अप्यनाहिताग्निना ॥ १३ ॥

अग्निसाध्येषु दर्शपूर्णमासादिष्विव पितृयज्ञेऽप्यनाहिताग्नेर्नैधि-
कारः । यत्तु श्रूयते-अप्यनाहिताग्निना कार्यमेवेदं † चिन्मे कृतमिदमविश-
दिदं चिच्छकृद्वाम पितरश्चिन्मावेदयन्तीति तदनाहिताऽग्निनाऽप्येतत्क-
र्त्तव्यं किं पुनराऽऽहिताग्निनेत्येवमर्थवादत्वेनाप्युपपन्नमिति प्राप्ते अवधार-
णार्थकेनापि-शब्देन कर्त्तव्यमेवेति स्पष्टविधिना चानाहिताग्नेरप्यधिका-
रावगतेरितरांश एव तत्रार्थवादः ॥

सू० स लौकिके ॥ १४ ॥

तस्य वैश्वदेवादित्यचने ऽग्नौ लौकिकाग्नावप्यनियमेनानुष्ठाने
प्राप्ते येषां त्रेताग्निसम्बन्धो नास्ति तेषां सर्वेषां कर्मणामनाहिताग्नेरौपा-
सनाग्निसम्बन्धदर्शनादौपासनाग्नावेव पितृयज्ञः । वचनात्तु कतिपयक-
र्माण्यग्न्यन्तरे ऽपि ॥

सू० गार्हपत्यस्थानीयम् ॥ १५ ॥

यदन्तरिक्षमिति मन्त्रेण गार्हपत्यस्योपस्थानं पितृयज्ञे विहितम् ।
तच्चाहिताग्निकर्तृकत्प्रकृतितोऽनाहिताग्निकर्तृकविकृतौ प्राप्तमिति तदर्थं
गार्हपत्य उत्पादनीयः । प्रकृतौ होमार्थादग्नेरुपस्थेयस्य भिन्नत्वादिति

* शुक्रयजुः संहिताया द्वितीयाध्याये त्रिंशत्तमर्चिं ये रूपाणि प्रतिमुञ्चमाना
ऽअसुराः सन्तः स्वधया चरन्तीत्यादिः ।

† वैश्वरेवादित्यचनेऽग्नौवाऽनियमेनानुष्ठाने इति पा० ।

‡ तैत्तिरीयसंहितायाः प्रथमकाण्डे अष्टमप्रपाठके चतुर्थानुवाके ।

अग्निर्मातस्मादेनसो गार्हपत्यः प्रमुञ्चतु दुरितायानि चक्रम करोतु मामनेनसमिति
पृथिव्यादीन् लोकान् मनसा अजिहिंसिम हिंसितुमिच्छेम यन्मातरं पितरं वा हिंसि-
तुमिच्छेमेति यत्तस्मात्सर्वस्मादेनसः पापाद्गार्हपत्यो मां प्रमुञ्चतु अन्यान्यपि दुरितानि
यानि च मे स तेभ्योऽपि मुञ्चतु मानसमेनसं सर्वपापरहितं करोत्विति तैत्तिरीयसं-
हिताभाष्ये सायनाचार्याः ।

§ पाठस्तु यदन्तरिक्षं पृथिवीमुत द्यां यन्मातरं पितरं वाजि हिंसिम इत्यादि ।

प्राप्ते संस्कारविशेषविशिष्टस्यैव गार्हपत्यत्वात्तादृशस्योत्पादने चानाहिता-
ग्नित्वभङ्गात्प्रकृतावार्थिकस्य भेदस्य चोदकेनानतिदेशादायतनमात्रभेदेऽपि
गार्हपत्यदक्षिणाग्न्योरभेदाद्वास्मिन्नेव प्रदीयते तमेवोपतिष्ठेतेति वचना-
च्चातिप्रणीताग्नेरौपालनाग्नेर्वापस्थानम् ॥

सू० तत्र गार्हपत्य-शब्दः ॥ १६ ॥

तस्मिन्नेव मन्त्रे *ऽग्निर्मा तस्मादेनसो गार्हपत्यः प्रमुञ्चत्विति गार्ह-
पत्य-शब्दस्यासमवेतार्थत्वेऽपि मन्त्रानुग्रहायाविकारेण प्रयोगे होमाधिक्र-
रणत्वेन संस्कार्यत्वाद्गार्हपत्यपदमपनीयावसथ्य-पदप्रक्षेपरूप ऊहे वा प्राप्ते
गार्हपत्य-शब्दमात्रं लुप्यते । तावन्मात्रस्यानन्वितवचनत्वात् । उपतिष्ठे-
तेत्यात्मनेपदेन मन्त्रस्य करणत्वेन प्राप्तेः प्राकृतस्य तस्य गार्हपत्यपदवि-
निर्मुक्तस्यैव समवेतार्थकत्वात् । अग्नेरदृष्टपुञ्जरूपस्याग्न्यन्तरेण प्रत्याम्ना-
याभावेन पदान्तरप्रक्षेपासम्भवात् । अत एव न देवताऽग्निक्रियमिति
प्राप्तो न्यायः सङ्गच्छते ॥ ईदृशपदघटितमन्त्रस्यैव लोप इति याज्ञिकपक्षः
क्वाचित्कस्तु चिन्त्य एव ॥

सू० यत्पौर्णमास्याम् ॥ १७ ॥

अग्नीषोमीयेण यजेत पौर्णमासीममावास्यामभिवरविति प्राकर-
णिकं वाक्यद्वयम् । तत्र द्वितीये यजेतान्तानुबङ्गेण वैरिप्ररणोद्देशेनाग्नी-
षोमीयपुरोडाशविशिष्टधृत्वर्थकरणकभावनाविधिः । तच्च प्रकरणिभ्यो
भिन्नं स्वतन्त्रं वाक्येन प्रकरणब्रधात् । वाक्यप्रकरणयोरविरोधाद्वा
वैमृधवदङ्गं फलपदं तु सर्वकामवाक्यलभ्यानुवादः । विधाने षष्ठप्रकारप-
त्तेर्वाक्यभेदाच्च, अमावास्यासमुदायप्रत्याम्नायत्वेन वा समुदायफलोद्देशेन
प्रकरणेन एव पुनर्विधिः । समुदायतत्फलयोरन्यतरोद्देश इतरवैयर्थ्यमिति
चेत् । तर्हि दार्शिकाम्नेयदेवतोद्देशेन भ्रातृव्यवत्प्रयोगे सोमसाहित्यविधिः
प्राप्ताप्राप्तविवेकेन तथा पर्यवसानादिति प्राप्ते एकप्रसरताभङ्गात्त्रायमपि
पक्षो युक्तः । इन्द्रियकामवाक्य इव फलोद्देशेनाग्नीषोमीयं हविर्विधीयते

प्रकरणलब्धस्याद्रयस्य यजिरनुवादः । स च दार्शिके समुदायमात्रे लात-
गिकः । अमावास्या-पदस्य तात्पर्यग्राहकत्वात् । चतुर्थप्रकारश्रयणा-
ल्लाघवं च वाक्यगतेश्चित्रत्वादिति भाष्यमप्येवंपरमुच्येत् ॥

सू० अग्नीषोमीयेण ॥ १८ ॥

प्रथमवाक्ये तु प्रकृत एवाग्नीषोमीयोगोवेष्टित्वत्पृथक्कृत्य फलाय
विधीयते । द्वितीयविधिप्रकारेऽतीव लाघवात् । तथा चैन्द्रवायवायता-
वन्नित्यकाम्योऽयमिति प्राप्ते समुदायवाचिषौर्णमासीपदवैयर्थ्यापत्तेरुक्त-
रीत्या चतुर्थ एव विधिप्रकारो युक्तः ॥

इति संकर्षे भाट्टदीपिकायां त्रयोदशाध्यायस्य तृतीयः पादः ॥ २ ॥

अथ त्रयोदशाध्याये तृतीयः पादः ।

सू० सर्वाधिकारः ॥ १ ॥

साकं प्रस्थायीयेन यजेतेति श्रुतस्य कर्मनाम्नः सहप्रदाननिमित्त-
कत्वादाग्नेयस्य दोहयोश्च सहैव प्रदानम् । आग्नेयेन पुरोडाशेन प्रचर्या-
ग्नीध्रे रुचौ प्रदाय सह कुम्भीभिरभिक्रामन्नाहेति पौर्वापर्यस्यात्पत्रशिष्ट-
त्वेऽप्यानर्थक्याद्विकल्प्या वेति प्राप्ते कुम्भीभिः साकं परतः प्रस्थानस्यैव
शक्यतावच्छेदकक्रोडिप्रवेशेन नामत्वोपपत्तावाग्नेयस्य सह प्रदाने मानाभा-
वाद्दोहयोरेव सह प्रदानम् ॥

सू० सह कुम्भीभिः ॥ २ ॥

सुचेरग्नीध्रहस्तेऽवस्थापनपूर्वकं कुम्भीग्रहणात्तासामेव प्रदान-

* दधिहीरपूरुणाभिश्चतसृभिः कुम्भीभिर्ग्राह्यणाहृताभिः साकमध्वर्योः प्रस्थानं
प्रतिस्थानं यस्मिन् यागे सोऽयं साक्रम्रस्थाधीयो यागविशेषः । तैत्तिरीयसंहितायाद्वि-
तीयकाण्डे चतुर्थप्रपाठके चतुर्थानुवाके

† सात्रामणिप्रकरणे शुक्लयजुः संहितायामेकान्विंशत्तथाध्याये षोडशचिकुम्भी
सुराधानीति पदं तदर्थस्तु सुरा धीयते स्थाप्यते यस्यां सा सुराधानी कुम्भीति महीध-
राचार्यः । तत्रैवाध्याये सप्तशतितमर्चिं कुम्भः सुराधानकुम्भ इत्यपि स एव ।

करणत्वं तेन मध्यमेन पलाशपर्णेन जुहोतीत्यादाविव सूचः प्रत्याम्नायः ।
 भाष्ये तु सह कुम्भीभिरभिक्रामन्निति वाक्ये उपपदविभक्त्यपेक्षया कारक-
 विभक्तेर्बलीयस्त्वात् कुम्भीनां प्रदानकरणत्वमुक्तं तत्प्रौढिमात्रं, यत्तु वाक्यं
 यावत्स्यः कुम्भ्यः स्युस्तावन्ति दारुपात्राण्युपकृप्तानि स्युस्तावन्तो ब्राह्मणा-
 दक्षिणत उपवीतिन उपोत्तिष्ठेयुरध्वर्योराहुतिमनुजुहुयुरिति, तत्र दारुपा-
 त्राणां करणत्वेनाश्रवणात्तदुपकृप्तिरदृष्टार्था । वस्तुतस्तु बत्कुम्भैर्जुहोति
 तन्निष्ठूर्यं दारुमयेण हातव्यमनिष्ठूर्यताया इति कुम्भनिन्दापूर्वकं दारु-
 मयस्य होमकरणत्वेन विधानादुपकृप्तानां पात्राणामितरब्राह्मणकर्तृका-
 नुहोमेष्वेव करणत्वम् । अध्वर्युर्कर्तृके तु होमे कुम्भ्य एव करणं कुम्भी-
 संख्यातोऽधिकस्य दारुपात्रस्यानुपकृप्तत्वात्, कुम्भनिन्दा तु ब्राह्मणकर्तृ-
 कानुहोमपरा, तस्मात् कुम्भीभिर्दारुपात्रैश्च हातव्यमिति प्राप्ते दारुमयेण
 हातव्यमिति वाक्ये ब्राह्मणकर्तृकत्वादिविशेषणविशिष्टाद्देशादनु-श-
 व्दाश्रवणाच्च, होमेऽनुहोमे च दारुपात्रमेव करणं, तावन्तो ब्राह्मणा
 इति त्वध्वर्युसाहित्येनाप्युपपन्नम् । तेष्वेकोऽध्वर्युर्जुहुयादन्ये ऽनुजुहुयुः ।
 पलाशपर्णस्य तु होम एव करणत्वेन श्रवणात्सुकृप्रत्याम्नायत्वम् ॥

सू० विवृद्धिर्वा ॥ ३ ॥

कुम्भ्याः प्रदानकरणत्वपूर्वपक्षोत्तरमन्तरा चिन्त्यते । दोहयोर्द्वि-
 त्वेन दोहकाले कुम्भ्याधिक्याभावात्सह कुम्भीभिरिति प्रदानकाले कुम्भी-
 बहुत्वश्रवणाद्दोहेऽन्ये कुम्भ्यौ प्रदाने चान्ये । अत एव दोहकालीनं कुम्भ्यां
 संस्कारान्तरविधानं संगच्छते । तयोरेव प्रदानार्थत्वे तु सुक्संस्कारस्यैव
 प्रकृतितः प्राप्तेस्तदानर्थक्यं वैकृतेन प्राङ्गतबाधो वा स्यात् । पात्रभेदे तु
 समुच्चय इति प्राप्ते सायन्तोहाभ्यां चरति प्रातर्दोहाभ्यां चरतीति
 वचनात्प्रतिदोहं द्वे द्वे कुम्भ्यावित्येवन्दोहकाल एव तावतां धारणार्थं
 कुम्भीबहुत्वं सामर्थ्यात् प्राप्तं प्रदानकाले शेषकार्यापनयार्थमनूद्यते ।
 इदं च चतुर्णामपि दोहानां प्रातरेव प्रचार इति पक्षे, कालभेदेन प्रचारो
 तु प्रचयशिष्टसंख्याऽनुवादः ॥

सू० तत्र शेषाः ॥ ४ ॥

तेष्वेव शेषकार्याण्युपस्तरणाभिधारणे च कर्त्तव्यानि कुम्भीतो-
दाहपात्रेषु ग्रहणसमये उपस्तरणादिसम्भवात् । सावशेषस्यैव चादका-
नुग्रहाय ग्रहीतुं युक्तत्वाच्चेति प्राप्ते अभिक्रामं नाहेन्द्रायानुब्रूह्याश्राव-
येन्द्रं यजेति प्रैषावित्यभिक्रमणकाल एव विधानादुपस्तरणादेः शेषपा-
वदानस्य च कालातिक्रान्तेर्न कार्याणि ॥

सू० सन्ततम् ॥ ५ ॥

तदिदं प्रैषत्रयं सन्ततं वक्तव्यं न विरम्य सन्ततं वसोर्धारां जुहो-
तीत्यादौ विरामादर्शनादिति प्राप्ते यथाकालमेव वक्तव्यं सामर्थ्यलक्षणात्
लिङ्गात् । तस्य च वाक्याद्बलवत्त्वात् अभिक्रमणसमकालिकत्वं तु पुरो-
ऽनुवाक्याप्रैषस्यैव अन्ययोस्त्वनुवादमात्रम् । सन्ततमाहेति तु समासवचनं
तस्यैकशतं प्रयाजा इज्यन्त इतिवदिति मूले स्थितम् ॥

सू० द्विरिज्या ॥ ६ ॥

दाक्षायणयज्ञस्य दर्शपूर्णमासयोरेवाभ्यासरूपगुणविकारविशिष्ट-
त्वाद्दर्शस्यैव पौर्णमास्या अप्यावृत्तिः । पौर्णमासे सन्नयेदिति वचनेन सात्रा-
य्यस्य पौर्णमास्याममावास्यायां च करणवत्तेषामेतमर्द्धमासं प्रसृत इति वच-
नेन सोमसंस्तुतस्य समस्तस्य कर्मणः कालेन सहात्यन्तसंयोगविधानेन
तस्य समस्तकर्मावृत्तिमन्तरेणानुपपत्तेः । दर्शमात्रावृत्तौ च तद्विरोधादिति
प्राप्ते सोमः* खलु वै सात्राय्यमिति श्रुत्या कर्मैकदेशस्यैव सोमयागत्वेन
संस्तवात्तस्यैव पौर्णमासेऽपि विधानाच्चार्द्धमासमित्यस्यापि तदेकवाक्य-
तया सात्राय्यस्यैवावृत्तिः ॥

सू० निरन्तरम् ॥ ७ ॥

अर्द्धमासमित्यन्तसंयोगलक्षणद्वितीयावशादेव मासमधीते क्रो-
शमधीत इत्यादाविव निरन्तरमभ्यास इति प्राप्ते द्वे अमावास्ये यजेतेति

द्वित्वं विधाय ऽऽग्नेयो ऽष्टाकपालः पौर्णमास्यामाग्नेयो ऽष्टाकपाल ऐन्द्रं दधि
 च पूर्वस्याममावास्यायामाग्नेयो ऽष्टाकपालो मैत्रावरुणायामित्तातरस्या-
 मिति प्रयोगद्वयस्य विवरणाच्च प्रत्यहमभ्यासः पौर्णमास्यां क्रियमाणस्य
 सान्नाय्यस्यैव सोमाभिषवत्वेनामावास्यायां क्रियमाणाया आमिताया अनू-
 वन्धात्वेन संस्तत्रात्तन्मध्यपतितस्य सर्वस्यापि कालस्य सुत्यारूपत्वा-
 दत्यन्तसंयोगः स्तुत्यर्थत्वादप्युपपन्नः । किञ्च त्रिंशत् वर्षाणि कर्त्तव्य-
 त्वेन विहितयोर्दर्शपूर्णमासयोर्यद्यु वै दात्तायणयाजी स्यात्पञ्चदशवर्षाणि
 यजेत त्रिंशदाजी संपद्यत इति पञ्चदशस्वेव वर्षेषु त्रिंशत्सम्पत्तिवच-
 नाद् द्विरेवाभ्यासः ॥

सू० तस्य व्रतम् ॥ ८ ॥

तत्रैव तस्यैतद्ब्रतमित्युपक्रम्य नानृतं वदेन्न मांसमश्नीयाच्च स्त्रिय-
 मुपेयाद्वास्य पत्न्यु*लनेन वासः पत्न्युलयेयुरेतद्वि देवाः सर्वं न कुर्वन्तीति
 विहितानि व्रतानि प्राकृतव्रतानामेव गुणविकाररूपाणि दात्तायण्य-
 जस्यैव दर्शपूर्णमासगुणविकाररूपत्वेन तत्तदङ्गव्रतयोरपि तथात्वस्योचि-
 तत्वादिति प्राप्ते चातुर्मास्यव्रतवदमावास्याष्टिद्वयान्तराले ऽपरपक्ष एवै-
 तद्ब्रतम्, प्राकृतं तु प्रतिप्रयोगं व्रतोपायनादिव्रतविमोक्तान्तकालमेवेति
 तयोर्भेदात् । स एतमर्द्धमासं यज्ञो विततस्तस्यैतद्ब्रतमित्यर्द्धमाससन्नि-
 योगशिष्टत्वात् । एतत्प्रकरण एव पठितस्य चतौ भार्यामुपेयादिति
 प्रतिप्रसवस्य वैयर्थ्यापत्तेश्च ॥

सू० आदिविकल्पः ॥ ९ ॥

ईदृशानां गुणविकाराणामैच्छिको विकल्पः प्रतिप्रयोगं स्यात्
 दर्शपूर्णमासनिष्ठस्य यावज्जीविकत्वस्य विकारेष्वपि प्रवृत्तेरिति प्राप्ते

* तैत्तिरीयसंहिताद्वितीयकाण्डे पञ्चमप्रपाठके पञ्चमानुवाके पत्न्युलनं वस्त्र-
 शुद्धिसाधनमूर्धादि तेनास्य वासो न शोधयेयुः, यस्माद्धेवाः पूज्या एतत्सर्वमनृतवद-
 नादिकं न कुर्वन्ति तस्मादयमपि न कुर्यात् । पत्न्युल-धातुः प्रक्षालनच्छेदनयोरिति
 महीधराचार्याः शुक्लयजुःसंहितायां त्रिंशत्तमोऽध्याये द्वादश्यां कशिडकायां प्राहुः ।

प्रथमप्रयोग एवायं विकल्पः कर्मधर्मरूपाणां विकारे प्रवृत्ताद्यपि कर्तृ-
धर्मस्य यावज्जीविकत्वस्य तदयोगात् ॥

सू० यूपविरोहणम् ॥ १० ॥

*यस्य यूपो विरोहति ईश्वरः पराभवितोस्त्वापुं पशुं साण्डं ह्यगं लो-
मशं पिङ्गलं वधुं बहुरूपमालभेतेति विहितं द्विचयूपेऽङ्कुरोहणनिमित्तकं
कर्म विहृतावेव प्रवर्तते । तासां हि सुन्याविवृध्या दीर्घततित्वात् ।
प्रकृतौ दीक्षाकाले द्विचस्यानुच्छिन्नस्य यूपस्याल्पेन कालेन विरोहणासंभ-
वादिति प्राप्तेऽनुच्छिन्नस्यापि यूपस्य विरोहणासंभवात्प्रकृतावप्यविहृदुम् ।
संस्कारैकदेशयुक्तपलाशेऽपि यूपपदप्रयोगादवस्थाविशेषस्य निमित्तको-
टावप्रवेशात् ॥

सू० तमपरम् ॥ ११ ॥

यदीष्ट्या यदि पशुना यदि सोमेन यजेत तत्रैवास्य पूर्वाऽग्नि-
श्चितः स्यात्तमपरमन्ववधाय यजेतेति श्रुते तमपरमित्यनेन पुराणाग्नि-
द्रव्यसमीपदेशो लक्ष्यते । पूर्वाऽग्निर्यथा यजनीयदेशस्यापरभागे भवेत्ता-
दृशे देशे यजेतेत्यर्थात् । नदीमन्ववसिता सेनेत्यादौ नदीसमीपदेशभा-
नात् । अथवा तं पुराणाग्निदेशमेवान्ववधायान्श्रित्यापरं यजेत पुनर्य-
जेतेत्यर्थः । पुराणस्यण्डिलस्य तत्रैव सत्त्वेन तदुपर्येव यजेतेति यावत् ।

* तैत्तिरीयब्राह्मणे प्रथमकाण्डे चतुर्थप्रपाठके सप्तमानुवाके यूपविरोहप्राय-
श्चित्तप्रकरणे मंत्राः असुर्यं वा एतस्माद्वर्णं कृत्वा पशवोवीर्यमपक्रामन्ति यस्य यूपो
विरोहति त्वापुं बहुरूपमालभेत् त्वष्टा वै रूपाणामीशे य एव रूपाणामीशे सोऽस्मिन्
पशून् वीर्यं यच्छति=नास्मात्पशवो वीर्यमपक्रामन्ति ।

तदर्थस्तु यस्य यजमानस्य यूपो विरोहणमङ्कुरान् जनयति एतस्मात् यजमानात्
पशवो वीर्यमपक्रामन्ति किं कृत्वा असुर्यं वर्षामसुरेभ्यो हितं कृत्वा तदेनदपक्रमणं
निवारयितुं त्वष्टदेवताकं बहुरूपोपेतं पशुमालभेत् त्वष्टा हि रूपाणां स्वामी, “त्वष्टा
वै पशूनां रूपकदिति,” श्रुत्यन्तरात् अतः पशूनां त्वष्टा रूपस्वामी यजमाने तान्य-
शूवीर्यं च नियच्छति ततो नास्मान् पशवो वीर्यमपक्रामन्तीति सायनाचार्याः तैत्ति-
रीयब्राह्मणे प्रथमाष्टके चतुर्थप्रपाठके सप्तमानुवाके ।

+ यत्रैवास्येति तु पु. ।

वचनात्पुनर्विनियोगे आहवनीयादेरिव निरष्टिकत्वाभावात् नद्याः सजलत्वेन सेनाश्रयत्वायोग्यत्वेन तत्र तीरलक्षणायामपि प्रकृते तदभावात् । कांस्यासनकटासनयोरासनत्वाविशेषेऽपि योग्यतयैव भोज्यभोक्तृधारणे व्यवस्थयैव विनियोगदर्शनादिति प्राप्ते मध्ये चिन्ता ॥

सू० सोमे प्रतिषेधः ॥ १२ ॥

उक्तवचने चयनोत्तरकालीनानामिष्टिपशुसोमानामविशेषेण ग्रहणात्सर्वाङ्गं पुराणाग्निद्रव्यमिति प्राप्ते पुनर्वास्तु वा एतत्क्रियते पुनर्वा एतत्प्रयान्ति यत्रैवाग्निचित्सोमेन यजेत तदेता एकाविंशतिलोकम्पृणाम् उत्तरवेद्यामुपनिधाय यजेतेति वचनान्तरेण सोमे द्रव्यान्तरविधानात्सामान्यवचनेनेष्टिपशुबन्धयोरेव पुराणद्रव्यविधिः पर्यवस्यति । वस्तुतस्तु यदीष्टयेति वाक्येऽपि सोमस्य विशिष्य ग्रहणान्यथाऽनुषण्योत्तरवेदिपुराणाग्निद्रव्यस्यैकविंशतिलोकम्पृणानामप्यग्निचित्कर्तृकसोमे समुच्चयः सोमानन्तर्गतेष्टिपशूनां त्वैकविंशतिलोकंपृणाभाव इति स्थितादुत्तरमग्निचित्कर्तृकसोमे लोकम्पृणारूपगुणान्तरविधिरयमेव । अन्यः सर्वाऽप्यस्यैवार्यवादः । इष्टिपशु-शब्दौ च सोमप्रयोगान्तर्गतेष्टिपशुमात्रपराविति न कापि पुराणाग्निद्रव्यस्य पुनर्विनियोगः ॥

सू० साग्निचित्यानाम् ॥ १३ ॥

एकाविंशतिलोकम्पृणाभिरेषा पुनश्चितिः साग्निचित्यक्रतुष्वेव स्यात्तत्प्रकरणे पाठादिति प्राप्तेऽनग्निचित्येष्वेव व्यपदेशविशेषात् अग्निं चित्वा यजेत इत्यनुत्त्वा अग्निचित् सन् यः सोमेन यजेत इत्युक्त्या सोमेऽनग्निचित्यत्वस्यैव भानात् । विश्वजिति सर्वपृष्ठे ग्रहीतव्या अप्यग्निष्टोमे ग्रहीतव्या इत्यत्र व्यपदेशभेदेनैव विश्वजितोऽग्निष्टोमेतरसंस्थस्य ग्रहणात् । किंच प्रवा एषोऽस्माल्लोकान् च्यवते योऽग्निं चिनुते न वा हतस्यानिष्टकाहुतिरवकल्पते यां वा एषोऽनिष्टकामाहुतिं जुहोति स्रवति वै सा तां स्रवन्तीं यज्ञोऽनुपराभवति यज्ञं यजमानो यत्पुनश्चितं चिनुत आहुतीनां प्रतिष्ठित्या इति वाक्यशेषेऽनिष्टकाहुरेतेव श्रवणकीर्त्तनाद-

नग्निचित्यानामेवानिष्टकत्वेनोपस्थितेरग्निचितः केवलसोमयाग एवायं
गुणविधिः । इयं पुनश्चितिरप्रसवणेत्युच्यते, या तु समृद्धयर्था पुनश्चितिः
सा पुराणाग्नावन्यत्र वेति विकल्प इत्याकारे स्थितम् ॥

सू० प्लाक्षम् ॥ १४ ॥

अग्नीषोमीये पशौ प्लाक्षमुत्तरं बर्हिर्भवति समेधस्यैव पशोरवद्व्य-
तीति श्रुतं प्लाक्षशाखामयं बर्हिः संनिहिते सवनीयपशावुत्कृष्येत उत्तर-
पदविशेषणेन सवनीयपशोरवोपस्थितेः यदा तिथ्यावर्हिस्तदग्नीषोमी-
यस्येति वाक्यस्यावान्तरप्रकरणाद्बुलीयस्त्वाच्च । पञ्चावत्तावस्तु जामद-
ग्न्यप्रयोगेऽसंभवन्निवेशस्य प्राकरणाकस्यापि चतुरवत्तस्योत्कर्षदर्शनादिति
प्राप्ते उत्तर-शब्दस्योत्तरपश्वङ्गे लक्षणापत्तेश्चत्तत्राक्य एव तस्यावदानाधा-
रत्वेन विनियोगविधानाद्विन्नकार्ययोर्बाध्यबाधकभावाभावादनुत्कर्षः ॥

सू० पशुपुरोडाशार्थम् ॥ १५ ॥

सवनीयस्य पशोः क्रमेऽग्नीदग्नीन्विहरर्बर्हिस्तृ*णीहि पुरोडाशान-
लङ्कुरु पशुनो देहीति प्रैषः श्रुतः । तत्र वर्हिस्तरणं पश्वर्थं पुरोडाशार्थं
च । उभयोरविशेषेण संनिधानात् आकाङ्क्षितत्वाच्च, मध्यन्दिनतृतीय-
सवनयोरप्येवमेव प्रैषदर्शनात्तत्र च पशोरभावात्तद्वैकरूप्याय केवलपुरो-
डाशार्थमेव वेति प्राप्ते ऐष्टिकेषु प्रत्यक्षस्य वर्हिर्विधेरभावादनुपृष्टं वर्हि-
स्तृणातीति सौमिकवर्हिर्विधेः सत्त्वाच्च तस्यैवायं स्तरणार्थः प्रैषः ॥

सू० यथाभागम् ॥ १६ ॥

भूयोमन्त्राधिकरणे यथाभागं व्यावर्त्तयामित्यादिमन्त्राणां विकल्प
उक्तस्ते देवते संबोध्य विभजनं विदधति देवतानां यागसंबन्धित्वात्
संसृष्टव्यकत्वात् । चेतनत्वेन संबोधनार्हत्वाच्चेति प्राप्ते पिण्डावेवात्र
संबोध्या । तयोर्देवतातोऽन्तरङ्गत्वात् स्वधित्याद्यचेतनानामपि संबो-
धनदर्शनात् देवताया अपि शब्दरूपत्वाच्च ॥

* तृणातीति पा० ।

† यथाभानमिति पुस्तकान्तरस्थपाठान्तरं तु न युक्तम् ।

सू० एतेन ॥ १७ ॥

इदमग्नेरिदमानीषोमयोरिति मन्त्रयोरपि पूर्वन्यायेन पिण्डवि-
भागार्थे प्राप्ते तत्संयुत्य द्वैधं कृत्वाऽभिमृशेद्विदमग्नेरिन्यान्वानाद्वि-
भक्तयोरेष देवतानिर्देशः । अग्नयेऽग्नीषोमाभ्यामिति मन्त्रयोस्तु चतुर्थी-
निर्देशादसंदिग्धं देवताऽभिधायित्वम् ॥

सू० *पुरोडाशगणे ॥ १८ ॥

यत्र बहूनां पुरोडाशानामेकः पिण्डस्तत्रापि यथाभागं व्यावर्त-
यामिन्यविकृत एव मन्त्रः प्रयोक्तव्यः । विभागस्य पिण्डद्वैधीकरणार्थ-
त्वादिति प्राप्ते व्यावर्त्तध्वं भगो वो विभजत्विन्यादिरीत्योहेन प्रयोगः
पिण्डद्वित्वेऽपि हविषां बहुत्वेन तेषां परस्परव्यावृत्तेरभिधेयत्वात् ॥

सू० उत्तमयोः ॥ १९ ॥

अन्योपान्त्यपिण्डविभागेऽपि हविर्बहुत्वानपायादूहेन प्रयोगे
प्राप्ते यथा प्रकृत्यविकृत एव मन्त्रः पूर्वहविषां व्यावर्त्तितत्वेन द्वयोरैव
हविषोर्व्यावर्त्तनीयत्वात् ॥

सू० सर्वत्र ॥ २० ॥

पुरोडाशगण एव देवतानिर्देशो विभागन्यायेन सर्वेषां हविषां
स्यादिति प्राप्ते महतः पिण्डादेकैकस्य हविषः क्रमेण पृथक्करणादग-

* तैत्तिरीयसंहिताया द्वितीयकाण्डे षष्ठप्रपाठके तृतीयानुवाके मन्त्राः अङ्गि-
रसो वा इत उत्तमाः सुवर्गं लोकमायन् तदृषयो यज्ञवास्त्वभ्यवायन् तेषप्रयन्
पुरोडाशं कूर्मभूतं रुष्यं त तमब्रुवन्निन्द्राय धियस्व बृहस्यतये धियस्व विश्वेभ्यो
देवेभ्यो धियस्वेति स नाधियत तमब्रुवन्नगये धियस्वेति सोऽग्नेयेऽधियत यदाग्नेयोऽष्टा-
कपालोऽमावास्यायाञ्च पौर्णमास्यां चाच्युतो भवति सुवर्गस्य लोकस्याभिजित्ये इति
अङ्गिरोनामका ऋषयः इतः भूनाकात् उत्तमाः उद्गततमाः त्वरया निर्गताः स्वर्गं प्राप्ताः
तत्र स्वर्गे त ऋषयः यज्ञवास्तु यज्ञभूमिमभिलक्ष्य समागताः तस्यां भूमौ पुरोडाशाभि-
मानी देवः स्वशरीरमन्तर्धाय कूर्मशरीरी भूत्वा प्रकर्षेण पलायते तं दृष्ट्वा त ऋषयो-
ऽब्रुवन् इन्द्रादीनां मध्येऽन्यमस्मै त्वा दास्यामः त्वं धियस्व त्वमवतिष्ठस्वेति ततः स
पुरोडाशो नातिष्ठत् अन्वर्थं तिष्ठेत्युक्ते स्थितवान् अतोऽदिनद्वयेऽप्यष्टाकपालः पुरो-
डाश आग्नेयः अच्युतः कर्तव्यः तेन स्वर्गाभिजयो भवतीति सायनाचार्याः ।

† भागोवेति तु पा. ।

क्रमादेव तत्तद्देवताऽवधारणस्य वृत्तत्वादन्योपान्त्यपिण्डयोर्मध्ये कः
पिण्डः किंदेवत्य इति निर्धारणायोगाद्दृष्टार्यो देवतानिर्देशोऽपि तयोरेव ॥

सू० चरुपुरोडाशाः ॥ २१ ॥

यत्र चर्वयं पुरोडाशार्थं च त्रीहिनिर्वापादितण्डुलीकरणान्त-
क्रिया वृत्ता तत्र तेषां तन्त्रेणाधिपत्रनस्यासम्भवात्तस्मिन्नेत्र काले विभागः
प्रसक्तः स चामन्त्रक एव कार्यः प्राकृतकालाद्विचक्रालत्वेन मन्त्राप्रवृत्तेः ।
साकंप्रस्थाधीये कुम्भीतो दारुपात्रेषु दोहानां ग्रहणदशायामवदानधर्मा-
णामन्यकालत्वादेव प्रवृत्त्यभावादिति प्राप्ते ऽवदानादिप्रदानान्तैकप-
दार्यप्रथमावयवरूपहविर्ग्रहणस्याभिक्रमणादितः पूर्वकालिकस्य कुम्भी-
भिरेव वृत्तत्वाद्दारुपात्राणां होमकरणत्वात्त्रिर्वाहकस्य ग्रहणान्तरस्याप्राकृ-
तत्वेन चतुरवदानरूपत्वाभावात्तत्तदवयवोपस्तरणादेरप्रवृत्तावपि हवि-
र्विभागस्य समृद्धार्यो पुनश्चित्तिः सा पुराणाग्नावन्यत्र वेति विकल्प इत्या-
करे स्थितम् ॥ सामर्थ्यवशेन प्रागेव करणेऽपि प्राकृतत्वानपायात्तदङ्ग-
मन्त्राणां च प्रधानानुसारित्वावश्यम्भावात् पाशुकप्रयाजानामन्यकाल-
त्वेऽपि तन्मन्त्राणामिव प्रवृत्तिः ॥

सू० एकान्ते ॥ २२ ॥

यत्र चरवः पुरोडाशाश्च व्यतिषक्तास्तत्र क्रमानुग्रहायैकैकशो
विभागः कर्तव्य इति प्राप्ते चरुणां सर्वेषामेकः पुरोडाशानामेक इति
द्वौवेव राशी युगपत्कर्तव्यौ तन्त्रभावे क्रमविपर्ययासाभावात् ॥

सू० इदममुष्य च ॥ २३ ॥

तेष्वेव देवतानिर्देशो न कार्यः । अत्रव्यतिषक्तेषु तेष्वनध्यवसाना-
भावात् । व्यतिषक्तेषु तु क्रमविरोधापत्तेरिति प्राप्ते चोदकप्राप्तस्य बाधे
मानाभावादितदममुष्यामुष्य चेत्यादि रीत्या समुच्चित्य देवतानिर्देशः
कर्तव्य एव । तदभावे कस्य राशेरधिवापः कार्य इति सन्देहापत्तेः
तत्रानुष्ठाने क्रमस्यानङ्गत्वात् ॥

* पुरोडाशीयानां पेषणार्थं दृषदिति स्यापनमधिवपनमित्युच्यते ।

सू० सर्वपृष्ठायाम् ॥ २४ ॥

बहुपुरोडाशानामेक एव पिण्डोयत्र विहितस्तत्र प्रदानकाले हविर्भागस्यावश्यकत्वाच्चरुपुरोडाशाधिकरणन्यायेन तदैव विभागमन्त्रः प्रयोक्तव्य इति प्राप्ते प्रदानकालेऽप्यविभक्तानामेव हविषां प्रतिद्वैवतं प्रदीयमानतया हविर्विभागस्यैवाभावाच्च तदङ्गमन्त्रप्रवृत्तिः ॥

इति सङ्कर्षे भाट्टदीपिकायां त्रयोदशाध्यायस्य तृतीयः पादः ॥ ३ ॥

अथ त्रयोदशाध्याये चतुर्थः पादः ॥

सू० वाजिनेन ॥ १ ॥

चातुर्मास्येषु वाजिभ्यो वाजिनमित्यत्र तादर्थ्यचतुर्थ्या यागोत्पत्तावेव सर्वस्य वाजिनस्य यागे विनियोगेनान्यत्र पुनर्बिनियोगस्य शेषात्स्विष्टकृत इत्यादाविव शेषपदाभावे स्वेच्छया कर्तुमशक्यत्वाद्वाजिनेनोपसिञ्चतीति विहितमुपसेचनं च प्रयोजकं सदन्यद्वाजिनमाक्षिपतीति प्राप्ते यागोत्पत्तौ विनियोगश्रवणेऽपि परार्थाऽऽमिताऽनुनिष्पन्नस्य वाजिनस्य विनियोगाकाङ्क्षायां यागोपसेचनयोः समकालप्रवृत्तेरसंयुक्तोत्पन्नधौवाज्यस्यैवोभयत्र विनियोगसम्भवाच्च वाजिनान्तरमुत्पाद्यम् ॥

सू० आमिक्षायाम् ॥ २ ॥

अस्ति सोम इव वाजिनस्याप्यनुवषट्कारः । स च स्विष्टकृद्रूप एव प्रधानद्रव्यप्रतिपत्तिरूपत्वात् । अत आमिक्षायां सोम इव वाजिनस्याप्यनुवषट्कारः, स च स्विष्टकृद्रूप एव प्रधानद्रव्यप्रतिपत्तिरूपत्वाद्दत आमिक्षायागीयस्विष्टकृतं प्रत्यामनेत् । अनिज्याशेषत्र्यङ्गैर्यागः स्विष्टकृतमिवेति प्राप्ते वाजिनाऽनुवषट्कारस्य वाक्येन वाजिनसम्बन्धाद्वाजिनैकशेषप्रतिपत्तिरूपत्वेऽप्यामिक्षायागशेषस्य प्रतिपत्त्याकाङ्क्षाया अनिवृत्तेश्चोदकप्राप्तस्य स्विष्टकृता न बाधः ॥

सू० तस्य वाजिनम् ॥ ३ ॥

अनुवषट्कारस्य सौमिकानुवषट्कारवत्स्विष्टकृद्धिकारत्वात्मकतितः प्राप्तां सङ्गदवदानादि कर्तव्यमिति प्राप्ते ऽनुपदेनाव्यवहितपूर्वत्वस्य प्रती-
तेर्वषट्कारमन्वन्वो वषट्कार इत्यर्थस्यावदानादिना विप्रकर्षे बाधापत्तेर-
वदानादिविशिष्टक्रमिकयागदृये द्वितीयस्यानुवषट्कार इति व्यवहाराभा-
वात्पूर्वावत्तशेषादेव यागः कार्यः, अत एव त्रयाणां हविषां स्विष्टकृतेन
समवदतीति न्यायप्राप्तानुवादः । त्रयाणामित्यस्य सोमवाजिनधर्माणा-
मित्यर्थः, तेषामेवोपक्रमात् ॥

सू० विशाखत्वम् ॥ ४ ॥

मैत्रं श्वेतमालभेत वारुणं कृष्णमपां चौषधीनां च सन्धावचकाम
इति प्रकृत्य श्रुते विशाखो यूपो भवतीति वाक्ये विशाखत्वस्य श्लक्ष्णाय-
त्वादिवददृष्टार्थत्वादयभागे द्वे शाखे यूपस्य सम्पाद्ये इति प्राप्ते वारु-
णप्रधासिकविहारद्वयवत्कार्यार्थत्वे सम्भवत्यदृष्टार्थत्वायोगात् पशुनियो-
जनस्थान एव शाखावान् यूपः सम्पाद्यः । अत एव द्वे ह्येते देवते समृद्ध्या
इति वाक्यशेषे देवताभेदेन यूपद्वित्वानुयहोक्तिः कार्यार्थत्व एव युज्यते ।
विशाखे यूपे त्रैता आलभ्यन्त इत्येतद्वाक्यशेषे त्रैतानां प्रथममाश्विनं
कामाय मध्यम इत्यादिना शाखात्रये पशुबन्धनोक्तिरपि युज्यते ॥

* तैत्तिरीयसंहिताया द्वितीयकाण्डे प्रथमप्रपाठके नवमानुवाके चमन्दाः ।
मैत्रां ७ श्वेतमालभेत वारुणं (कृष्णमपां) चौषधीनां च संधावचकामो मैत्रीर्वा
श्रापधयो वारुणीरापोःपां च खलु वा श्रापधीनां च रसमुपजीवामो मित्रावरुणाविव
स्वेन भागधेयेनापधावति तावेवास्मा अन्नं प्रयच्छतेःत्नाद एव भवति इति=तदर्थस्तु
संधिशब्दं कालपरत्वेन देशपरत्वेन च द्वेषा सूत्रकारो व्याख्यातवान् अपां
चौषधीनां च संधाविति प्रादृषि शरत्प्रतिपत्तौ अपि चापां चौषधीनां च संधाविति
ऋत्वांसंथे नदीक्षेत्रयोर्मध्ये इत्यर्थः श्रापधीनामुपकारत्वेन मित्रसंबधित्वं साधु
प्रयोग उभयरसोपजीवनेन प्रशस्ताः । एतदेवाभिप्रेत्य संधिं प्रशंसति अपां चौषधीनां
च संवालभत उभयस्यावरुध्येइति ।

+ पुनस्तत्रैव यूपस्य शाखाद्वयं विधत्ते, विशाखो यूपो भवति द्वेह्येते देवते
समृद्धे इति विविधे शाखे यस्यासौ विशाखः तदिदं सूत्रकारो दर्शयति विशाखो
यूपइति यदूर्ध्वं रश्नायास्तद्विशाखं यद्वेोपर्युभे शाखे अष्टा श्रीसचपाले स्यातामिति
ज्ञायनाच्चायाः ।

सू० एतेन यूपकर्म ॥ ५ ॥

शाखायामेव नियोजनान्नात् खले वालिवत्तस्या अयूपत्वात् तत्र यूपधर्माः कर्तव्या इति प्राप्ते धर्माणां पशुनियोजनरूपकार्यार्थत्वात् खले-
वाल्या अपि स्वरूपाविघातकाञ्जनादीनामिष्टत्वाच्च भवन्त्येव धर्माः ॥

सू० ऊर्ध्वम् ॥ ६ ॥

रशनापरिव्याणार्थं नाभिदध्नं स्थलमवशेष्य तदूर्ध्वमेव शाखाभेदः
कार्यं इति प्राप्ते शाखास्वेव परिव्याणस्यावश्यकत्वादुपरादृहिः कतिप-
याङ्गुलोर्ध्वमेव विशाखता ॥

सू० अग्रमध्य-शब्दौ ॥ ७ ॥

दिवमयेण मा लेखीरन्तरित्तं मध्येन मा हिंसीरिति मन्त्रस्य
दुलेखनान्तरित्तहिंसयोरसम्भवेनासमवेतार्थत्वात् विशाख ऊह इति प्राप्ते-
ऽग्रमध्य-शब्दयोरसमवेतार्थत्वाभावादग्राभ्यामित्यादिरूहः कार्यं एव ॥

सू० सहोपरम् ॥ ८ ॥

पञ्चारिं यूपं वृश्चति यजमानं संमितौदुम्बरीभवति नाभिदध्नं
परिव्ययतीत्यादौ यावान्भाग उपरान्तर्निखन्यते तावता सहैवैतानि परि-
माणानि चतुर्हस्ता सूखेत्यादिवाक्येषु तथा दर्शनात् । पुरुषस्य
नाभिर्यथा मध्यभागस्तथा यूपमध्यभागस्य तेन बोधाच्चेति प्राप्ते खाता-
दूर्ध्वमेवैतानि परिमाणानि । चतुर्हस्ता सूखेत्यादिवाक्येषु तथा दर्श-
नात् पुरुषनियोजनादिकार्यार्थत्वात् । खातापरिभाग एव नियोज-
नात् । परिव्याणदशायां खातस्याप्रकृतत्वेन स्वनाभिपरिमाणस्य तदूर्-
ध्वमेव सम्भवात् । एकविंशत्यरव्यादिपरिमाणान्तरपक्षे मध्यभागे परि-
व्याणसम्भवाच्च ॥

सू० यजमानेन ॥ ९ ॥

पुरुषव्यक्तिभेदेनारत्नितारतम्यादनियमेन यद्य कस्याप्यरविर्गोह्यः
प्रयोगप्राशुभावादिति प्राप्ते यजमानेन संमित इति वचनान्तरैकवाक्य-
तया तदीयारत्निभिः संमित इत्येव नियमनाच्च तथा ॥

सू० अध्वर्योः ॥ १० ॥

व्याममात्राणि पतपुच्छानि भवन्तीत्यनौ श्रुतं तत्र कर्मण्यध्वर्योः प्रवृत्तत्वादनियमात्रियमस्य युक्तत्वाच्च तस्यैव व्यामो शाह्नः । शूर्पेण जुहोतीत्यत्र कर्माङ्गशूर्पस्यैव ग्रहणदर्शनादिति प्राप्ते यजमानसंमानवत्तस्यचोदित्वादनियमः । शूर्पस्य तु तदर्थमेवासादनविधानाद्दृष्यम् ॥

सू० चतुरः ॥ ११ ॥

निर्वापे चतुर्मुष्टिपरिमाणस्याप्यनियमेन यस्य कस्यचिन्मुष्टौ प्राप्ते अस्माद्वाशेर्मुष्टिमादत्स्वेति प्रेरितस्य चैत्रादेः स्वमुष्टिपरिमितस्यैवादानदर्शनादध्वर्योरैव मुष्टिः ॥

सू० परिवीय ॥ १२ ॥

यूपैकादशिन्यां श्रुतम् । अग्निष्ट ऐकादशिनो रशनाः परिवीय वासयतीति अत्र रशनाभिः परिव्याणेनाग्निसमीपस्यं यूपं संस्कुयादित्यर्थः प्रकृतौ त्रिवृता यूपं परिवीयेति श्रवणात् । अत एव वैकृतवाक्ये द्वितीयासप्तम्यौ सक्तूनिवृत्तत्र जयानितिवच्च गुणप्रधानतापरं । परिवीयेति च प्रकृतिलिङ्गसंयोगात्प्राकृतपरिव्याणनिवृत्तिः । परिधौ पशुं नियुञ्जीतेति वचनेन यूपनिवृत्तेर्दर्शनादिति प्राप्ते मध्ये चिन्ता ॥

सू० तासामेकाम् ॥ १३ ॥

नाभिदघ्नस्यले सर्वासां परिव्याणासम्भवे नैकामेव तत्र परिवीयान्याभिर्यथाऽवकाशं परिव्याणम् । अथवा प्रकृतावपि रशनाद्वयस्य परिव्याणायाप्यपर्याप्त एव नाभिदघ्नभाग इति तं देशमन्तर्भाव्यैव परिवीयते । अतोविकृतावपि सर्वाभिर्युगपदेव नाभिदघ्नं परितः परिव्याणमिति प्राप्ते पुनर्मध्ये चिन्ता ॥

सू० एतेनैकादशिन्याम् ॥ १४ ॥

वैकृतद्वैरशन्येऽप्येकां विहितस्यले परिवीयेतरा यथा ऽवकाशमिति प्राप्ते युगपद्गुभाभ्यां परिव्याणं प्रकृतिवत् ॥

सू० स्थितादुत्तरम् ॥ १५ ॥

एकादशभोरशनायुर्गैर्युगपत्परिव्याणे तासां पुनरुपादानवेलायां युगपदेव मोक्षप्रसङ्गः । तथा च पक्षयूपपरिव्याणार्थरशनादानक्रमलोपापत्तिः । अग्निष्ठाद्वे द्वे रशने आदायैकैकं पक्षयूपं द्वाभ्यां द्वाभ्यां परिव्ययतीति पृथग्निष्ठापादानकोपादानश्रुतेः । तस्माद् द्वाभ्यां द्वाभ्यामेकादशकृत्वोऽग्निष्ठः परिवीयेत ॥

सू० तन्त्रं यूपमन्त्रः ॥ १६ ॥

युवा सुवासा इति हौत्रो मन्त्र एकादशवारं प्रयोक्तव्यः प्रतिप्रधानप्रतिप्रधानं गुणावृत्तेरिति प्राप्ते क्रियमाणानुवादिमन्त्रस्यादृष्टार्थत्वेनागृह्यमाणविशेषत्वात्तन्त्रतैव । प्रति प्रधानमिति न्यायस्तु परिवीरसीत्याध्वर्यवमन्त्रपरः । तस्य करणत्वेन दृष्टार्थत्वात् ॥

सू० आद्यस्थितादुत्तरम् ॥ १७ ॥

परिवीय वासयतीति श्रवणादिनिष्ठाधिकरणकेन परिव्याणकरणेन वासनेन रशनाः संस्कर्यादित्येवार्थः । विभक्तिव्यत्यासस्य वासयतिपदवैयर्थ्यस्य चायुक्तत्वात् । अथ यदग्निष्ठादधिरशना विहित्यन्ते तेन सर्वेऽग्निष्ठा इति वचनेऽग्निष्ठवाससंस्कृतरशनासम्बन्धेन पक्षयूपानामप्यग्निष्ठतासम्पत्तिकथनेन रशनासंस्कारत्वावगमाच्च । रशनासंस्कारके वासे गुणविधायकस्य परिवीयेत्यस्य धर्मग्रहणासमर्थत्वेन कालभेदेन च प्राकृतपरिव्याणानिवृत्तेः ॥

सू० एकादशिनान् ॥ १८ ॥

साग्निचित्ये विक्रतिक्रतौ श्रुतम् । स्वर्गाय वा एष लोकाय चीयते यदग्निर्वज्रं एकादशिनी यदग्नावेकादशिनीं मिनुयादृज्जैवैनं स्वर्गाल्लोकादन्तर्दध्याद्यन्नमिनुत्यात्स्वरुभिः पशून्यर्धयेदेकयूपं मिनोति नैनं वज्रेण स्वर्गाल्लोकादन्तर्दधाति न स्वरुभिः पशून्यर्धयतीति । अत्र

* अग्निष्ठापादानकोपादानेति पा० ।

† सुवर्गादिति पा० ।

प्रकृतितो यूपैकादशिन्या एकयूपस्य च पक्षतः प्राप्तौ यद्व्येकयूपो निय-
म्यते तर्हि पाशुकजाघनीवाक्यन्यायेनैवेतरनिवृत्तिसिद्धेरैकादशिनप्रति-
षेधो व्यर्थः स्यात् । अतः पशुनियोजनात्पितृकाष्ठसंमानस्यैकयूपमित्य-
नुवादः, अनुवादे च गौणी न दोषः । प्रतिषेधश्च यूपसामान्यस्यैव ।
अप्राकृतो वा यूपो विधीयत इति न यूपशरीरघटकातिरिक्ता धर्मा भव-
न्तीति प्राप्ते यदग्नावित्यंशेन निषेधस्येव यत्र मिनुयादित्यंशेन विधेरपि
प्रतीतिर्भावाभावयोश्चैकस्मिन्प्रयोगेऽसम्भवात्तदुभयसमाधिस्त्येव प्रवर्त्त-
मानो विधिस्तानेव यूपानुद्दिश्य संख्यामात्रं विकृतं विदधाति । एकां सामि-
धेनीमन्वाहेतिवत् । अत एव नैनमिति वाक्यद्वये नोभयसमाधिर्युज्यते ॥

सू० तेषाम् ॥ १९ ॥

ते चैकादश यूपाः औपवसथ्येऽहन्येव संमीयेरन् प्रकृतिवदिति प्राप्ते-
ऽङ्गानां प्रधानकालत्वात्सद्यः सुत्यायामेव तेषां समानम् । प्रकृतौ पशुत्र-
यस्य तन्त्रभूतो यूपोऽग्नीषोमीयपश्वर्थत्वेन पूर्वद्युः संमितोऽप्यर्थवशेनान्ये
यूपाः परेद्युरेव संमातव्याः । औपभृताष्ट्यहीतस्य प्रकृतावेकपात्रत्वेऽपि
पशावर्थवशेनैव पात्रविभागदर्शनात् । अत एवाग्निष्टमेतदहस्क्रयेदुर-
ग्निष्ठे हि तदहरालप्स्यमानो भवतीत्यादिना मध्यस्ययूपस्यैवोच्छ्रयणे
दक्षपश्वालम्भं हेतूकृत्य तेन सहान्येषां दशानां कृतेऽप्युच्छ्रयणे तत्तत्सं-
स्काराणां परेद्युरि प्रधानकाल एव करिष्यमाणतया तनुच्छितानग्ना इव
मुषित इवोत्तिष्ठेयुरिति निन्दाऽऽम्बानं सङ्गच्छते ॥

सू० सद्यः संमानम् ॥ २० ॥

सैयमेकादशिनी येषां पूर्वद्युरेव संमातव्यत्वेनाम्नाता तेषामहर्गणेऽ-
न्यकालत्वात्तन्त्रेणोपकारकत्वेऽपि सुत्याकालिकसंमानस्य प्रधानभेदात्प्रती-
ष्ट्याहवनीयसंमार्जनवदावृत्तिः स्यादिति प्राप्ते प्रकृतौ सर्वपशुसाधार-
णस्य छेदनः देरन्यकालत्वेन संमानस्यापि छेदनकाल एव प्राप्तौ वचना-
त्पशुकाले तावन्मात्रस्योत्कर्षेऽपि न तन्त्रता छेदनादेरिव विरुध्यते । विकृ-
तावपि तथैवोत्कृष्टं संमानं तन्त्रमेव ॥

सू० एतेन सवनीय ॥ २१ ॥

अग्नीषोमीयरशनाया अन्यकालत्वादहर्गणे तन्त्रेणोपकारकत्वेऽपि सवनीयकालात् तु कर्मकालत्वात् प्रत्यहमावर्तते यूपस्य सकृत् पशुकाले निखातस्य पुनर्निखननासम्भवेऽपि रशनाभिः प्रतिदिनमेकैक्या परिव्याणसम्भवादिति प्राप्ते यूपान्नस्य परिव्याणस्यापि पूर्वाधिकरणन्यायेन छेदनकालिकस्य पशुकाल उत्कर्षेऽपि तन्त्रताऽनपायाच्च रशनाभेदे प्रमाणमस्ति । तेनाग्निष्टरशने पन्नयूपरशनाश्च तन्त्रेणैवोपकुर्वन्ति ॥

सू० अग्नेय ॥ २२ ॥

अर्द्धमन्तर्वेद्यर्द्धं वह्निर्वेदीति लक्षितस्य देशस्याग्निष्ठेन यूपेनाक्रन्तत्वादन्वे दश यूपा अनियमेन यत्र क्वापि निखेयाः । पुरस्तान्मिनोतीति वचनाद्वाऽग्निष्ठात्प्राग्देशे प्राक्संस्थक्रमेण समातव्या इति प्राप्ते उदग्दक्षिणाविस्तृताया वेदेः प्रान्तेऽपि लक्षितदेशस्थानपायात्तिरश्चीर्मिनोतीत्याहत्य विधानाद्वाग्निष्ठोदग्दक्षिणपार्श्वयोरैव मातव्याः सर्वेषामपि वेदिप्राग्भागवर्तित्वात्पुरस्तान्मिनोतीत्यप्यविस्तृम् ॥

सू० तेषामन्तराले ॥ २३ ॥

यूपानामन्तरालभागदशके समपरिमाणतायाः समं स्यादिति न्यायेन लाभेऽपि परिमाणविशेषे प्रमाणाभावादनियमे प्राप्ते रथान्त्रेण विमिमीत इत्यस्यान्तरालपरतयैव सार्थक्याद्रथात्तमात्राणि यूपान्तरालानि कार्याणीति ।

सू० तथा वेदिसंमिताम् ॥ २४ ॥

तुल्यन्यायेन वेदिसंमितां विमिनोतीति वचनान्तरस्याप्यन्तरालपरत्वावश्यम्भावाद्दुभयोः परिमाणयोर्विकल्प इति प्राप्ते यूपोपराणां यावन्तस्तिर्यग्देशास्तावद्वागैर्वेदिरभिवर्धनीयेत्यभिप्रायेण वचनान्तरस्यापत्तेर्विरोधाभावादविकल्पः ॥

सू० यथापूर्वम् ॥ २५ ॥

यूपेषु दशपवर्गत्वविधानाद्विदेराग्नेयक्रोणमारभ्येशानान्ता यूपान्ता अग्निष्टेतरं दश संमातव्याः । यद्वा अग्निष्ठाधारदेशस्य मुख्यस्येतरेष्वसंभवेऽपि तत्समीपवर्तिदेशपरित्यागे मानाभावात्तदासन्नदेशस्य प्रधानपशुक्रमेणोपस्थितस्याविरोधाय द्वितीयं यूपमग्निष्ठादृत्तिणतो मीत्वा तृतीयमग्निष्ठादुत्तरतो मिनुयात् । एवं चतुर्थपञ्चमादियुगलानि दक्षिणोत्तरयोर्मातव्यानि । उदगपवर्गा यूपान्ता भवन्तीति वचनस्यैवमप्युपपत्तेः । एतेन यदानेयश्च वार्हस्यत्यश्च सौम्यमभितो भवत इति लिङ्गमप्युपपन्नते इति प्राप्ते दक्षिणापवर्गाः पशवो भवन्तीत्याहृत्य विधानेनेशानाद्व्यानेयान्तक्रमेण पशुनियोजने सिद्धे तदङ्गेषु यूपेष्वपि प्रधानसन्निकर्षलाभेन तथैव सम्माने प्रसक्ते प्रवर्त्तमान उदगपवर्गत्वविधिः सम्भवत्सन्निकर्षाविरोधेनैव नेतव्यः । तथा च पशुक्रमेणैव नव यूपान्ता मीत्वा दशमस्य स्थानमतिक्रम्य वेदअग्निष्ठादृत्तिणो दशमं मीत्वा तद्दुदाभागे एकादशं मिनुयात् । एवं सति द्वयोरेवोत्तमोत्तमयोः क्रमोपरोधः स्यादिति भाष्यकारः । यद्यपि यूपसम्मानोत्तरमेव पशुनियोजनप्रवृत्तेरुदगपवर्गा मग्नेयादीशानान्तक्रमेणैव यूपेषु कृत्वा पशून् यूपक्रमेणैव नव नियुज्य दशमैकादशयोर्व्यत्यासेन नियोजनमपि सम्भवति तथाऽपि दशमोऽग्निष्ठादित्यादिलिङ्गदर्शनानुगुण्यात्तथोक्तम् । तदिदं लिङ्गदर्शनं न्यायोपादृलितमेतद्विरुद्धवचनाद्वलीयः सत्प्रकृतौ निविशते, इतरत्तु विकृत्यर्थम्, । आचार्यस्तु वाचनिकत्वाविशेषाद्विकल्प एव प्रकृतौ स्वीकृतः ॥

सू० उपरसंमिताम् ॥ २६ ॥

उपरसंमितां मिनुयात्पितृलोकाक्रमस्य मध्येन समितां रशनसंमितां च मनुष्यलोकाक्रमस्य चणालसंमितामिन्द्रियक्रामस्येत्यादिभिर्वचनैः कामनाभेदेनैकादशाना उपरादीनां विधीयमानं साम्यं परस्परप्रायपाटादेकविधमेव स्यादिति प्राप्ते वचनसार्थक्याय प्रायपाठमनादृश्याऽप्यन्यान्यविलक्षणमेव स्वीकार्यं यूपपरिमाणतुर्धांशेन दैर्घ्यमुपरस्य विहितमस्ति ।

यूपस्य त्वेकादित्रयस्त्रिंशदरत्नयो विकल्पिताः । तेन तद्वेदेनोपराणां परि-
माणवैषम्ये प्राप्ते दैर्घ्येण साम्यं फलाय विधीयते न तिर्यक्त्वेन । अत्रटान्त-
र्निखियो यूपधोभाग उपरम् । तस्य ह्यवृणमुपरं भवतीति तत्रणनिषेधेन
तदसम्भवात् । मध्यभागस्य त्रिव्यायामरशनावेष्टनपरिमितत्वेन दैर्घ्यतरे
करूप्यस्य सत्त्वादेव तस्य रशनया पृथुत्वेनैव साम्यविधिः । एवं चषालेऽपि ॥

सू० व्यत्यस्तपशु ॥ २७ ॥

आग्नेयसारस्वतसौम्यपौष्णवार्हस्पत्यवैश्वदेवेन्द्रमात्तैन्द्राग्नेपावि-
त्रवारुणानेकादश पशून्विधाय यामिमां प्रजा आपद्य चरन्ति सा वा
एषैकादशिनीत्युक्त्वा ततो व्यत्यस्तपशून्प्रक्रम्याग्नेयमग्निष्ठेऽभित ऐन्द्रमै-
न्द्राग्नें सारस्वतं सावित्रं सौम्यं वैश्वदेवं पौष्णं माहृतं वार्हस्पत्यं वारुणं
च विधाय श्रुतं तामेतां कापेया विदुस्तामेतामतिरात्रचरम अलभेतेति ।
अत्रातिरात्रचरमशब्दोऽहीनपरः । तस्यान्यतरतोऽतिरात्रत्वात् । न तूभय-
तोऽतिरात्रसत्रपरः । द्विविधामेकादशिनीं प्रकृत्य तामेतामिन्द्रान्नादुभ-
योरप्यहीन उत्कर्षे इति प्राप्ते यामिमामित्यनेन प्रकृत्यामितया बहुक-
र्तृकत्वेन पूर्वस्या निर्देशादुत्तरस्याश्च कापेयपदेन कतिपयसंमतत्वकथ-
नेन तामेतामित्यनेनापि संनिहिताया एव परामर्शात्कापेय्या एवाहीने-
षूत्कर्षः । यत्तु कल्पसूत्रमाग्नेयमभित ऐन्द्राविति तदैन्द्राग्नेभयस्य
नामैकदेशमेलनेन निर्देशकमित्यविरुद्धम् ॥

इति श्रीसंकर्षे भाट्टदीपिकायां त्रयोदशाध्यायस्य चतुर्थः पादः ॥ ४ ॥

अयं च यूपपाद इत्युच्यते । त्रयोदशाध्यायश्च समाप्तः ॥

अथ चतुर्दशाध्यायस्य प्रथमः पादः ।

सू० इष्टकाभिः ॥ १ ॥

अग्निचयनसाधनीभूता इष्टकाधातुमप्यो मृन्मप्यो वाऽनियमेना-
पादेयाः । इष्टका-शब्दस्य घटादिपदवज्जातिवचनत्वे वा वेदिपदवदा-

कृतिवचनत्वे बोभयत्रापि प्रयोगदर्शनात् । प्रवृत्तिनिमित्तस्य धातुमयी-
ष्वप्यविशिष्टत्वादिति प्राप्ते यन्मृच्चापश्चानेरनाद्यमथ कस्मान्मृदा चाद्वि-
श्वाग्निर्घीयत इति वाक्यशेषाभिर्मन्थ्यनेष्टकाः पचन्तीति विहितपाक-
स्यादृष्टार्थत्वापत्तेश्च मृन्मय्य एव । यत्तु मूले इष्टका-शब्दस्य जातिव-
चनत्वं निरस्याकृतिवचनत्वं तदर्थसंशयान्तरं प्रदर्श्य साधितं तत्रातीवो-
पयुक्तमयुक्तं चेत्युपेक्षितम् ॥

सू० अश्रिमत्यः ॥ २ ॥

इष्टकात्वाविशेषात् प्रयोगप्राशुभावायानियतसंस्थानवत्त्वे तासां
प्राप्ते इष्टकानां चित्तिनिर्वृत्तिरूपकार्यप्रयुक्तत्वेन स्वरूपार्थत्वाभावादश्रि-
मन्तरेण तदयोगात्साश्रिका एव भवेयुः । चतुरश्रा भवतीति त्वान्नि-
प्ताश्रयद्वेषेण गुणमात्रविधिः ॥

सू० समचतुरश्राः ॥ ३ ॥

चतुष्टयसङ्ख्याविधेरविरोधाद्वीर्घचतुरश्रसमचतुरश्रयोर्विकल्पे प्राप्त
दीर्घादिपदान्तरसमभिव्याहाराभावे समचतुरश्रस्यैव बोधादश्रिपरिमाण-
चतुष्कस्य समं स्यादिति न्यायेन साम्यमेव ॥

सू० अमृन्मयीनाम् ॥ ४ ॥

पशुशीर्षाद्युपधाने यदन्तरालमुत्पद्यते तत्पूरणार्थमपि कृतिपया
इष्टका निर्मातव्याः । इष्टकाभिरिति तृतीयाश्रुत्या चयनं प्रति निरपे-
क्षकारणत्वावगमात् । तासां परस्परसम्बन्धमन्तरेण नैरपेक्षायोगादिति
प्राप्ते निरन्तरालेष्टकासम्बन्धस्यासम्भवात्सिकतापूरणविधिबलाच्चावर्ज-
नीयकिञ्चिदन्तरालस्यैव वाचनिकामृन्मयवस्तुकृतान्तरालस्यापि सोढ-
व्यतया मृत्पाषाणकाष्ठाद्यन्तरालसद्भावेऽपि चितः प्रासाद इति इति
प्रयोगदर्शनात् पशुशीर्षादिस्यले इष्टका निधेयाः ।

सू० वर्णपृथक्त्वम् ॥ ५ ॥

सर्वान्वर्णानिष्टकानां कुर्यादिति श्रुतो वर्ण-शब्दः श्वेतादिरूपपर एव । अन्यसमवेतरूपाणामन्यत्र कर्तुमशक्यत्वादेव तादृशवर्णसमवायिसु-
धागैरिकादिद्रव्यलेप आक्षेपलभ्यः, न तु वर्णशब्द एव तत्परः शब्द-
संयोगादिति सूत्रस्वरसात् । रेखासामान्ये वर्ण-शब्दस्य शक्तिनिरूढ्योर-
भावात् । वर्णं तु चाक्षर इति कोशेन नपुंसकत्वापत्तेश्चेति प्राप्ते, ऋजुरेखाः
पश्चाच्च पुरस्ताच्च च्यालिखिता मध्य इत्यन्तेन नानारेखावतीनामिष्ट-
कानां देशविशेषविधानोत्तरं सर्वान्वर्णानित्यस्य पाठेन सर्ववर्णशब्दस्य
पूर्वप्रक्रान्तरविविधरेखापरत्वावसायात्सति तात्पर्यग्रहे तदनुपपत्त्या लक्ष-
णाया अपि न्याय्यतया यावद्विशेषाणां विनियोगविधिभिरेव सर्वरेखा-
क्षेपे सति तदनुवादके वाक्ये तस्या अदोषत्वाच्चोक्तकोशे च-कारेण
पुल्लिङ्गपदस्याप्यनुकर्षाद्रेखापर एव ॥

सू० तासां पाके ॥ ६ ॥

आमपक्वसाधारण्येनेष्टकापदप्रयोगात् पक्वेष्टकचितः प्रासाद इ-
त्यादि प्रयोगेषु पदान्तरसमभिव्याहारणैव पक्वताप्रतीतिरनियमे नैर्ह्यतीः
कृष्णास्तुषपक्वा भवन्तीति कतिपयासु पाकविधानादितरा आमा एवेति
वा प्राप्ते न कृष्णां न लक्ष्णामुपदध्यादिति निषेधबलादेवोच्यते सर्वासां
पाके कतिपयानां पाके तुषाणां साधनत्वमात्रनियमविधिपरत्वे लाघ-
वादग्निनेष्टकाः पचन्तीति शाखान्तरे श्रवणाच्च पक्वा एव ॥

सू० स वैहारिकः ॥ ७ ॥

तासां वैदिकेनाग्निनैव पाकः कर्तव्यः । प्रकरणान्तार्विहितेषु
हविःश्रपणादिषु तस्यैव कर्माङ्गत्वेन करणत्वादिति प्राप्ते आहवनीये
गार्हपत्ये वा हवींषि श्रपयतीत्याहृत्य विधानेन वैहारिकस्य पाककरण-
त्वेऽपि पक्वतेऽग्निनेति पदस्य लौकिकपरत्वमेव वाच्यम् अन्यथा तदुपा-
दनवैयर्थ्यापत्तेः । विहारादृहिर्नयनस्य वचनमन्तरेण कृतौ लौकिकत्वाव-
श्यम्भावाच्च तृणारणिमणिजन्यानामनियमेन प्राप्तौ शाखान्तरे निर्मन्थ्य-
नेष्टकाः पचन्तीति नियमार्था विधिः ॥

सू० मृन्मयीनाम् ॥ ८ ॥

इष्टकासंस्काराणामिष्टकाकार्यार्थत्वेऽपि द्वारांशे नियमविधेराव-
श्यकतया चमसाधिकरणन्यायेनेष्टकात्वस्याविवक्षाभावाद्दूर्वाघृतादिष्व-
कृतेरभावेनेष्टकात्वजातेरभावान्न तेष्विष्टकाधर्मा इति प्राप्ते दूर्वेष्टका
उपदधाति घृतेष्टका उपदधातीत्यादाविष्टका-शब्दप्रयोगस्य तदुर्मप्राप्ते-
कफलकत्वात् सहस्रेष्टकमग्निं चिनुत इति विहितसंख्याघटकत्वाच्च भवे-
युरमृन्मयीष्वपीष्टकाधर्माः ॥

सू० सिकतातासु ॥ ९ ॥

सिकतानामपि स्यलनिर्वर्तकत्वाविशेषादिष्टका-शब्दप्रयोगाच्च
संख्यान्तर्गत्यवश्यभावेन तया देवतयेति मन्त्रेणैवोपधानं भवेदिति प्राप्ते
तासामपरिमिताभिः सिकताभिः पूरयतीत्यपरिमितविशेषणेन सहस्र-
संख्यावहिर्भावाच्चतुर्धाकरणे दक्षिणाशब्दस्येव तास्विष्टकाशब्दप्रयोगस्य
स्तुत्यर्थत्वान्न मन्त्रः ॥

सू० चरुसर्वौषधम् ॥ १० ॥

रौद्रं गावीधुकं चरुमेतेन यजुषा चरमायामिष्टकायां निदध्यात्स-
र्वौषधं वपतीति विहितयोश्चरुसर्वौषधयोरपि स्यलनिर्वर्तकत्वाविशेषा-
दिष्टकाधर्माः कर्तव्या इति प्राप्तेऽनारब्ध एव स्यण्डिले सर्वौषधवपनस्य
समाप्ते च चरुनिधानस्य क्रियमाणतया तत्कार्यापत्त्यभावाच्च तदुर्माः ॥

सू० नैर्ऋतेष्टके ॥ ११ ॥

नैर्ऋती रक्ता उपदधातीति विहितोपधानार्थत्वेनेष्टकाधर्माणां
नैर्ऋतेष्वपि प्रवृत्तिरिति प्राप्ते नैर्ऋतेष्टकासन्धाबुख्याधारशिष्यप्रक्षेपवि-
धानेन तत्प्रतिपत्तिमात्रार्थत्वेन स्यण्डिलनिर्वर्तकत्वाभावेनोपदधातौ गौण-
त्वेन न मुख्यधर्माणां तत्र प्रसक्तिः ॥

सू० सहस्रम् ॥ १२ ॥

सहस्रं चिन्वीत प्रथमं चिन्वान इत्यादिवाक्येषु सहस्तादिशब्दाः सहस्रदक्षिणक्रतुपराः सहस्रेण इजान इत्यादौ क्रतुषु सहस्रपदप्रयोगदर्शनादिति प्राप्ते सहस्रपदस्य चिनेतिधातुविशेषणत्वावगमात्सहस्रदक्षिणक्रतौ प्राथमिकं चयनं कुर्यादिति व्याख्याने लक्षणापत्तेर्जानुदग्रं चिन्वीतेत्यादाविव स्याण्डिलस्यैव सहस्रत्वम् ॥

सू० दक्षिणाभिः ॥ १३ ॥

स्याण्डिलेऽपि यत्सहस्रत्वं तदपि चयनदक्षिणाद्वारेणैव । साक्षात्संख्यान्वये जानुदग्रत्वविरोधात् उत्तरवेदिपरिमितस्यले स्याण्डिलबहुत्वस्यासम्भवाच्चेति प्राप्ते सहस्रस्तम्भघटितेऽपि सहस्रमण्डपपदप्रयोगादवयवावयविनोरभेदादद्वेषिष्यलीपदयोः सामानाधिकरण्यदर्शनात्सहस्रेष्टकैरेव सहस्रत्वम् ॥

सू० सहस्रे ॥ १४ ॥

सहस्रस्य प्रमा असीति मन्त्रस्य प्रकरणाद् द्वित्रिसहस्रेष्टकचितिष्वपि प्राप्तमङ्गत्वं मन्त्रलिङ्गेन सहस्रेष्टक एव सङ्कोच्यत इति नान्यत्र तत्प्रयोग इति प्राप्ते सहस्रपदस्य स्तुत्यर्थत्वेन गुणवादेनाप्यनेकपरतयोपपत्तेर्लिङ्गप्रकरणयोरविरोधात्सर्वचित्यङ्गं मन्त्रः ॥

सू० सहस्रेष्टकम् ॥ १५ ॥

लोकं पृण क्तिद्रं पृणेति मन्त्रमेव सहस्रवारमावर्त्य सर्वा इष्टका उपधेयाः । तदितरेषां नानाविधमन्त्राणां बाहुल्यादिति प्राप्ते सर्वैरेव मन्त्रैरुपधेयाः । ये त्वधिका मन्त्रास्ते प्रयोगान्तरे उपयोद्यन्ते चतुर्दशभिर्वपतीत्यादिवत् ॥

सू० इष्टकाविवृद्धौ ॥ १६ ॥

यस्यां चितौ ये मन्त्राः प्रक्रान्तास्तैरेव मन्त्रैरावृत्तैः सा सा चितिः पूरणीयेति प्राप्ते यदेवास्थोनं यच्छिद्रं तदेतया पूरयतीति वचनेन लोकम्पूराया च्च एव न्यूनपूरणे विनियोगात्प्रक्रान्तनियतसंख्याकमन्त्रसमा-

प्ताववशिष्टा इष्टकालोक्तमृणाः मध्येणैवोपधेयाः पुनः पुनरावर्त्यमानत्वादे-
वायातयाम्नीलोकमृणेतिति स्तुतिरूपपद्यते ॥

सू० चितिशब्दः ॥ १७ ॥

पञ्च चितयो भवन्ति पञ्चभिः पुरीषैरभ्युहतीत्यत्र कर्मणि क्तिञ्-
न्तेन चितिशब्देनैकैकः प्रस्तार उच्यते । प्रासादादौ स्थपतीनामेका
चितिरद्वयं निर्वृत्तेति व्यवहारदर्शनात् । अत एव न चयनक्रियोच्यते ।

सू० तस्या एकत्वाच्च ॥ १८ ॥

अग्निं चिनुत इति विधेरभ्यासाद्यभावात् । प्रस्तारपञ्चकविधा-
नादेव पुष्करपर्णैरुक्त्वापुरुषस्वयमानुष्ठानां क्वचन निवेशे प्रसक्ते तेषां पूर्व-
वर्षापर्युत्तरात्तरविधानं वाचनिकं सङ्गच्छत इति तैः सह नव प्रस्तारा इति
प्राप्ते चयनक्रियाया एकत्वेऽपि पुरीषव्यवधानकृतभेदेन तदवयवानां
पञ्चधा विभागसम्भवात्कर्मैकदेशपरश्चिति-शब्दः । अत एव स्वयमा-
नुष्ठां च विकर्णाम् चोत्तमे उपदधातीत्युक्त्वा नान्यामिष्टकामुत्तरामुपदध्या-
दित्यादिना सर्वापरीष्टकान्तरनिधाननिषेधवैयर्थ्यापत्तेः, पुष्करपर्णादिच-
तुष्टयस्य त्वनियमेन निवेशे प्रसक्ते नियमविशेषार्था विधिर्न विरुध्यते ॥

सू० गणेषु ॥ १९ ॥

प्राचीरुपदधाति प्रतीचीरुपदधातीत्यादौ यत्रेष्टकागणानुवादेन
प्राङ्मुखत्वादिकं विधीयते तत्र चतुरश्रेष्टकासु मुखाभावात्प्राङ्मुखकर्तृ-
पधेयत्वेनैवेष्टकानां प्राङ्मुखत्वाद्युपचार इति प्राप्ते एकैकस्या इष्टकाया
मुखाद्यसम्भवेऽपि बहूनामिष्टकानामुपधाने प्राक्संस्थत्वादेरनियमेन
प्राप्तौ प्रागपवर्गा एवेत्यादिनियमार्था विधयः । अत एव प्रतीचोऽनुया-
जान् यजतीत्यस्य वाक्यशेषे प्राञ्चमुत्तमं संस्थापयत्युत्तमेनेत एव नु सभि-
नतीत्यत्र प्रत्यगपवर्गत्वे प्राप्ते प्राक्संस्था आहुतीर्विधाय चरमयेतरयोरनु-
सम्भेदेनैव प्रत्यत्त्वमुपपद्यते ॥

सू० पश्चात्प्राचीम् ॥ २० ॥

पश्चात्प्राचीमुत्तमामुपदधाति तस्मात्पश्चात्प्राची पब्युन्वास्त इत्य-
त्राप्युक्तन्यायेन रीतिवादे प्राप्ते गणेषु तथा सम्भवेऽप्येकस्यां तदयोगाद्वा-
क्यशेषे कर्तृगतत्वेनैव विवरणाच्च कर्तुरेवायं मुखवादः पुरस्तात्प्रत्यञ्च-
मिति कर्तुर्मुखवादः । पुरस्तात्प्रत्यञ्चमिति तु कर्ममुखवादः ॥

सू० पुरस्तात् ॥ २१ ॥

पुरस्तादन्याः प्रतीचीरुपदधाति पश्चादन्याः प्राचीरित्यत्रापि कर्तु-
र्मुखवादः । पश्चात्प्राचीरिति पदस्य प्रपूर्वाधिकरणे निर्णीतार्थकत्वात्
सन्निधानाच्चेति प्राप्ते बहुत्वादिल्लोकानामपवर्गनियमार्यावेव विधी
तस्मात्प्राचीनानि प्रतीचीनानि च क्षत्राण्यावर्तन्त इति नक्षत्रमण्डलेने-
ष्टकाविन्यासस्तुतिदर्शनात् ॥

सू० चित्यां चित्याम् ॥ २२ ॥

वृषभमुपदधातीति श्रुते वृषभ-शब्दः पशुपरः कूर्मादिवत्तस्या-
प्युपधेयत्वसम्भवादिति प्राप्ते चित्यां चित्यां तदुपधानश्रवणेन पञ्चसु
चितिषु तदुपधाने जानुदघ्नत्वविरोधात्त्वामने वृषभमिति मन्त्रोपधेयेष्ट-
कापरोऽयं वृषभशब्दः ॥

सू० एतेन मन्त्रलिङ्गाः ॥ २३ ॥

प्राणभृत उपदधातीत्यत्रापि जानुदघ्नत्वाद्यविरोधेन क्षुद्रजीवा-
नामुपधानसम्भव इति प्राप्ते तद्वानासामुपधानो मन्त्र इति स्मृत्या
प्राणभृत्यदघटितमन्त्रकरणत्वेनोपपत्तौ न प्राणिहंसानिषेधसङ्कोचो युक्त
इति ॥

सू० तद्द्रव्याणि ॥ २४ ॥

घृतेष्टका उपदधातीत्यादावपि घृतं मिमित्तिर इत्यादिमन्त्रैरुप-
धानं मृन्मयीनामेव प्राणभृत्यायेन विधीयत इति प्राप्ते घृतद्रव्यस्यैवोप-
धानं घटे पूरणेन तत्सम्भवात् । पुष्करपर्णस्यैव तल्लिङ्गमन्त्राणां क्रम-
प्रकरणयोरभावात् । वृषभादिवद्विरोधाभावाच्च ॥

सू० षिकर्णी ॥ २५ ॥

पुष्कमण्डलेष्टका उपदधातीत्यादिना श्रुतामण्डलादीष्टकानाम्बोऽ-
न्वर्थकत्वाय परिमण्डलाद्याकारा भवेयुरिति प्राप्ते चयनरूपकार्यार्थता-
विरोधाच्चतुरश्राणामेवैतानि नामानि ।

सू० मध्यमायाम् ॥ २६ ॥

चयनाधारभूमेरुत्तरवेदिधर्माः कार्या इति प्राप्ते प्रकृतौ मध्यमो-
पसदि विहिताया उत्तरवेदेः स्याने एव विक्रतावर्णाविधानेन तत्कार्याप-
न्नतया शरिष्विवाग्नावेवोत्तरवेदिधर्मा न तदधोभुवो भवन्ति ॥

सू० अनुपसदम् ॥ २७ ॥

मन्त्रब्राह्मणयोर्दीक्षोत्तरमेव चयनपाठादुपसद्व्यः पूर्वमेवाग्निश्चे-
तव्य इति प्राप्ते यदहरग्निं चेष्यमाणस्तदहरुभयं समस्येदित्यन्युपसदोर्-
काहक्रियमाणत्वरूपसमासविधानादुपसद्विन एवाग्निश्चेतव्यः ॥

सू० इष्टकाकर्मणि ॥ २८ ॥

इष्टकानां निर्माणे विशिष्य कालविधेरभावाद्वाथाकाम्ये प्राप्ते
दीक्षोत्तरकाल एव नियम्यते । इष्टकासूख्यभस्म स्पृश्यते तेन सर्वा अग्नयो
भवन्तीति वचनेनोख्याग्निभस्मनो मृदश्च संसर्गविधानात् । तस्य च
दीक्षातः पूर्वमसम्भवात् ॥

सू० तन्मासप्रभृति ॥ २९ ॥

मासादिदीक्षाकल्पस्यैवेष्टकानिर्माणपर्याप्तकालत्वात्साग्निचित्य-
कृतावेकादिदीक्षापक्षा न प्रवर्त्तरन्निति प्राप्ते न प्राजापत्येनानिष्टकाः
कारयेदिति प्रतिषेधान्यथानुपपत्त्या दीक्षातः पूर्वं प्राजापत्यपशोः परतो-
ऽपि तन्निर्माणकाललाभादनेन कालेन सहाविरोधादेकादिदीक्षापक्षाणां
प्रकृतितः प्राप्तानां न बाधः ।

सू० त्रिःपरार्थः ॥ ३० ॥

त्रिंशारमेवाग्निश्चेतव्यो नाधिकवारं जानुदग्धं चिन्वीतेत्यादिवा-
क्यैस्त्रिवारमाह्नियमाणानामेव स्थण्डिलपरिमाणेषुकासंख्यानां विधाना-
दिति प्राप्ते याथाकाम्येन बहुवारं प्राप्तस्य तदाहारस्य परिसंख्यार्थत्वे
गौरवापत्तेः प्रथमाद्याहारनिमित्तकगुणमात्रविधानपरत्वेनापि तेषां विधी-
नामुपपत्तेरुत्तरमुत्तरं ज्यायांसमित्यस्य नास्य दग्धं चित्वाकनीयांसं चिन्वी-
तेत्यस्य बृहत्तममपरिमितं स्वर्गकामश्चिन्वीतेत्यस्य चार्थवत्त्वाय सन्ति
चतुर्थाद्याहाराः ॥

सू० तस्येष्टकाः ॥ ३१ ॥

चतुर्थादिष्वहारेषु पुनः प्रथमत्वादिविवक्षयैकद्वित्रिषाहस्रा एवे-
ष्टका भवेयुः । कनीयसो निषेधाद्वा त्रिषाहस्रस्यैवाभ्यासः संख्यान्तरस्या-
नाम्नानादिति प्राप्तं प्रकृतानां संख्यानां नैमित्तिकत्वाच्चिमित्तमन्तरेण
तदप्रवृत्तेः संख्यान्तरमेवाश्रयणीयम् ॥

सू० यदृषीणाम् ॥ ३२ ॥

यदृषीणामानेयं तेन सम्वत्सरमग्निं चिन्वीतेति विहिता अग्नि-
दृष्टा मन्त्राः सन्निहितत्वाद्याज्ञसेनीमन्त्रा एव भवन्ति न दाशतयीस्याः ।
तेषां प्रकरणपाठाभावेनानङ्गत्वात् । एतद्वा ऋषीणामानेयं कृन्दो यद्वा-
ज्ञसेनीरिति वाक्यशेषेण विवरणाच्चैति प्राप्ते दाशतय्या अग्निमीळे मधु-
च्छन्दा इत्यादिनैदम्पर्येण ऋषीणां स्मरणात्तेषामेव वाक्यशेषेण विवर-
णात् एवानेयाः । किञ्च सूक्तेनोपदधात्यसूक्तस्यावच्छेदायेति सूक्तस्यैव
करणत्वेन विधानात्सूक्तप्रसिद्धेश्च दाशतयीतोऽन्यत्राभावाच्च याज्ञसेन्यः
करणानि ॥

सू० याज्ञसेनीः ॥ ३३ ॥

याज्ञसेनीनामप्येतद्वा ऋषीणामिति वाक्येनान्यृषिकत्वविधानेन
स्मृतितः प्राबल्यात्सन्निहितत्वाच्च करणत्वम् । न च मन्त्राल्पत्वं
दण्डकलितवदावृत्तिसम्भवात् । कर्मभूयस्त्वाधिकरणन्यायेन स्वस्थानवि-
वृद्धेर्वा आवृत्त्यापि यदा कर्मणामपूर्तिस्तदा तावन्मान्त्रार्थं दाशतयीत

आगम इति प्राप्ते त्रिवृदनिष्टुद्वित्यादाविव प्राकृतस्य सर्वस्यापि निवृ-
त्तेरवश्यम्भावात्सर्वसंख्यापर्याप्ताग्नेयनाभे तदपर्याप्तग्रहणायोगादुक्तवा-
क्यशेषस्य स्तावकत्वेन प्राञ्जल्याभावाच्च न दाशतयीस्यानां याज्ञसेनीभिः
समुच्चयः । मूले तु पूर्वाधिकरणपूर्वपक्षावस्थायामयं कृत्वाचिन्तया
विचार इत्युक्तम् । तत्कृत्स्नस्य वा विकार इत्येतत्सिद्धान्तसूत्रस्वारस्यवि-
रोधादुपेक्षितम् ॥

सू० दाशतयीभ्यः ॥ ३४ ॥

यावन्ति नानामन्त्राभ्युपधानानि तावत्संख्यानामेव दाशतयीत
आनयनं नाधिकानां गायत्रीषु स्तुवत इत्यादौ स्तोमपरिमितानामेवर्चामा-
गमनस्य दृष्टत्वात् । आगमनस्य कार्यार्थत्वेन कार्यसमाप्तावधिकानां
प्रयोजनाभावादिति प्राप्ते सर्वेषामप्याग्नेयानां यदृषीणामित्युद्वेश्यकौटौ
निवेशेन विनियोगात्सर्वेषामेवाङ्गत्वं, सर्वे तु वेदसंयोगात्कारणादेकदेश-
स्येति न्यायात् ॥

सू० प्रतिसूक्तम् ॥ ३५ ॥

सर्वेषां मन्त्राणामागमे सति तावत्य इष्टका अय्यभिवर्धनीयाः
सामिधेनीविवृद्धौ काष्ठाभिवृद्धिदर्शनात् । इष्टकाल्पत्वेऽपि मन्त्रभूयस्त्व-
न्यायेनैकार्थत्वाद्विकल्पसम्भव इति प्राप्ते सूक्तेन सूक्तेनोपदधातीति वच-
नेन प्रतिमन्त्रमुपधानस्यैवाभावाद्वावत्सूक्तमेवेष्टकाः । सूक्तेभ्योऽपीष्टका-
नामाधिक्ये तु लोकात्मृणाभिरवोपधानम् ॥

सू० यदृषीणाम् ॥ ३६ ॥

त्रिसाहस्रापेक्षया किञ्चित्संख्याधिक्येऽपि वेष्टकानामेकविधाद्ये-
कशतविधत्वान्तान्यतमपरिमाणाधिक्ये वा ज्यायस्त्वसम्भवात्सूक्तानां
कतिपयानामन्युपस्थाने विनियोगः कार्य इति प्राप्ते यदृषीणामिति
वाक्ये तेन चिन्वीतिति चयनसंयोगाच्चयनातिरिक्ते न तेषामुपयोगः ॥

सू० गायत्रचितम् ॥ ३७ ॥

आगम्यमानानामृचामविशेषेण विनियोगे प्राप्ते गायत्रचितं चिन्वीत ब्रह्मवर्चसकामस्य त्रिष्टुप्चितं वीर्यकामस्य जागतीचितं पशुकामस्येत्यादीनां कामसंयोगात्तत्तत्कामुकानामेव तत्तच्छन्दस्का च्चो ऽकामानां तदितरच्छन्दस्का एवेति व्यवस्था ॥

सू० शीर्षवान् ॥ ३८ ॥

सशिरस्क एवाग्निश्चेतव्यः । वयसां वा एष प्रतिमया चीयत इति पत्नितुल्यताश्रुतेः । अग्नेः शीर्ष्णा अग्नेः शिर उपदधामीति मन्त्रवर्णात् । पत्नयोः स्तुवते त्रिवृता शिरसि स्तुवत इत्यादिविधिदर्शनाच्चेति प्राप्ते इष्टुकाविशेष एवात्र शिरः-शब्देनोच्यते । पत्तिप्रतिमतायाः किञ्चित्सादृश्येनाप्युपपत्तेः स्वयमार्तृणाहोमे एतद्वा अग्नेः शिर इत्यादिवद्गुणवादेनापि मन्त्रगतशिराशब्दापपत्तेः शिरसि स्तुवत इति वैधेऽपिपदे वास्तविकशिरसोऽभावादेव लाक्षणिकता ॥

सू० सुपर्णः ॥ ३९ ॥

पत्तिसामान्यतुल्यताया विशेषे पर्यवसानमन्तरेणानुष्ठातुमशक्यत्वात् दिव्यं सुपर्णं वयसा वृहन्तमिति मन्त्रवर्णेन वृहत्सुपर्णपरतया वयसां प्रतिमयेत्यस्योपसंहारान्मन्त्रस्य च नित्यवदङ्गत्वात्सुपर्णाकृतिर्नित्येति प्राप्ते सामान्यवाक्यस्य विशेषमन्त्रस्य च विधित्वाभावेनोपसंहार्योपसंहारकभावाभावाद्दिरण्यपत्तःशकुनोभुरण्युरितिवद्गुणमपि स्तुतिमात्रम् ॥

सू० श्येनचितिः ॥ ४० ॥

दिव्यं सुपर्णमिति मन्त्रस्य विधायकत्वाभावेऽपि वयसां वा इति वाक्ये लेटः श्रवणात्तस्य च श्येनचितिं चिन्वीत स्वर्गकाम इति विधिनोपसंहारसम्भवात् स्वर्गकामोपवन्धात् श्येनाकृतिर्नित्यकाम्या ऐन्द्रवायवायतावदिति प्राप्ते श्येनकङ्काद्याकृतिविशेषाणां सामान्यतोऽनुवादमात्रेणाप्युपपत्तो लेटत्वकल्पने मानाभावात्केवलकाम्यैव श्येनचितिः । नित्यैवेति तु याज्ञिकानां परिभाषामात्रम् ॥

सू० लोकम्पृणा ॥ ४९ ॥

लोकम्पृण-सूददोहपदघटिते द्वे ऋचौ पठ्येते । ताभ्यामावृत्ताभ्यां
 द्वे द्वे इष्टके उपधातव्ये प्रत्येकं करणत्वात् । अष्टौ नानायजुषस्त्रयोद-
 श लोकम्पृणा उपदधाति ता एकाविंशतिः संपद्यन्त इति सङ्ख्याविरोधाद्वा
 मन्त्रयोर्निरपेक्षकरणत्वेन विकल्पः । वस्तुतस्तु लोकम्पृणेषुकामात्रमेलनेन
 सङ्ख्यात्तेरविरोधात्सूददोहेष्टकानां पार्थक्येऽपि न दोषः । परन्त्वनुष्टुभा-
 नुचरतीति विधावनु-शब्दस्वारस्येन ता अस्य सूददोहस इत्यनुष्टुभो-
 ऽप्राधान्यावगमाद् द्वाभ्यामपि मन्त्राभ्यामेकैकैवेष्टकोपधातव्येति प्राप्तेऽनु-
 चरतीति पदेनैवोपधानोत्तरकालमन्त्रपाठवगतेरुभयोः समुच्चित्य करणत्वे
 समप्राधान्येनानुचरत्वभङ्गापत्तेश्च लोकम्पृणयोपधाय सूददोहयाभिम-
 र्शनं कर्तव्यम् । याज्ञिकस्मृत्योरेकमन्त्रत्वमिच्छन्ति ॥

इति श्री सांकर्ये भाट्टदीपिकायां चतुर्दशाध्यायस्य प्रथमः पादः ॥ १ ॥

अयमिष्टकापादः ।

अथ चतुर्दशाध्याये द्वितीयः पादः ।

सू० हृदयशूलम् ॥ १ ॥

तं नान्नीषामीये करोति न सवनीयेऽनुवन्ध्यायां तु करोतीति
 हृदयशूलं प्रकृत्य श्रूयते । तत्रान्नीषामीये पूर्वं विधाय पुनः प्रतिषेधा-
 द्दुदयःश्रपणे शूलस्य विकल्पः । सवनीये च पक्षतः प्राप्त एव तदभावो
 नियम्यते । अनूवन्ध्यायां तु सद्भावनियम इति प्राप्तिः । त्रयाणामपि
 पशूनां शूलं तन्त्रमित्युक्तन्यायसिद्धार्यानुवादकत्वे सम्भवत्यष्टदोषदुष्टो-
 विकल्पो न युक्तः, सर्वधात्वर्थानुस्यूतक्रियासामान्यवाची करोतिरिहोद्वा-
 सनक्रियापरः । तन्त्रत्वादेव सर्वान्त एवोद्वासनं न पूर्वयोरिति । यत्ते
 गात्रादग्निना पच्यमानादभिशूलं निहितस्याभिधावति । मा तदुभ्यामा-
 श्लेषन्मावृणोषु देवेभ्यस्तदुशङ्को रातमस्त्विति मन्त्रे हृदयशूलस्य भूषं-

श्लेषाभावकथनमप्यत्रैव लिङ्गम् । अन्यान्यपि लिङ्गदर्शनातीह भाष्यता-
ऽवगन्तव्यानि ॥

सू० समिधः ॥ २ ॥

वनस्पतियागे समिद्धर्हिः प्रयाजादिषु च या देवतास्ताः प्रत्यक्षा
यूपसमिद्धर्हिरादय एव । यूपमेवैनं भागधेयं करोतीति वचनान्तरे यूप-
स्यैव वनस्पतीज्याभागित्वश्रवणात् । अप्रसिद्धौ लौकिकार्थान्तरकल्पने माना-
भावाच्चैति प्राप्ते नामसाम्यमात्रेण तत्प्रत्यक्षाणां देवतात्वम् । अलौकि-
कप्रमाणैकसमधिगम्याया अपूर्ववदलौकिकत्वावश्यम्भावात् । भावनायां
करणत्वेनान्वयदशायामेव देवतोद्देश्य कृत्वन यागस्वरूपबोधात्प्रश्चात्कथं-
भावाकाङ्क्षाऽन्वीयमानानामिधर्वाहारादीनां देवतास्वरूपघटकत्वायो-
गात् सरस्वतीति प्रसिद्धदेवतानामसाम्येनैका चैतत्सरस्वती नदीनामिति
मन्त्रे नदीस्तवनवत्सोमलतायामुमासहायनामसाम्येन सोमः पवते जनिता
मतीनामिति मन्त्रे द्यावापृथिव्यादिजनकत्वात्किञ्च स्तावक्रमात्रं यूपस्य
हविर्भागित्ववादः । अत एव प्रयाजेषु देवताविप्रतिपत्तौ निर्णायिका
स्मृतिः । आग्नेया इति तु स्थितिर्भक्तिमात्रमितरदिति । कौषीतकी श्रुति-
रपि । यदुत्तमे प्रयाजे देवताः समावपति प्रयाजभाज एवैनास्तत्करोति
तद्वथाग्निः सर्वेषु भागी भवत्येवं तदग्नेर्भागे देवताभागिनीः करोतीति
पञ्चस्वपि प्रयाजेष्वग्नेर्भागित्वं सिद्धवत्कृत्याह ॥

सू० पार्वणेन ॥ ३ ॥

पार्वणौ जुहोतीति होमः कालाभीज्येति प्राप्ते कर्माभीज्यैव तेन
विक्रान्तिषु पौर्णमास्यमावास्यानामेकसमुदायाभावे न तत्संस्कारकहोमाति-
देश इति नावमिकप्रयोजनम् ॥

सू० सोमे दर्शे ॥ ४ ॥

ज्यातिष्टोमे ये दर्शपूर्णमासविकारास्तेषु याजमानमन्त्राणां नाति-
देशः । यज्ञो बभूवेति याजमानमन्त्राणां नातिदेशः यज्ञो बभूव स आव-
भूवेति याजमानमन्त्रस्य पुनर्विधानेन गृहमेधीयाज्यभागन्यायेन तदि-

तरपरिसंख्यासिद्धेरिति प्राप्ते स्तुतशस्त्रानुमन्त्रणार्थत्वेन तस्य पुनर्विधाने-
ऽप्याज्यभागयोरिव प्रकृतिकृत्तोपकारार्थत्वेन तदभावाच्च परिसंख्यात्वम् ॥

सू० चतुरवत्तम् ॥ ५ ॥

चतुरवत्तं जुहोतीति विधौ जुहोतिर्विशेषणान्तरासहत्वात्तदभावाच्च
होमत्वमेवोद्देश्यतावच्छेदकं तस्य च दर्विहोमेष्वप्यविशेषात्प्रवृत्तिरिति
प्राप्ते होमचतुरवत्तयोरन्यतोत्पत्त्योरिह सम्बन्धमात्रविधानेन पुरोऽनुवा-
क्यायै याज्यायै देवतायै वषट्काराय चतुरवत्तं जुहोतीति श्रुत्यन्तरे पुरो-
ऽनुवाक्यादिसम्बन्धिहोमस्यैवोपस्थितेर्दर्विहोमानामतथात्वाद्गृहीततात्प-
र्यं क्रजुहोतिना होमविशेषस्यैवोपस्थापने बाधकाभावाद्दर्विहोमेष्वेव चतु-
रवत्तम् ॥

सू० पञ्चावत्तम् ॥ ६ ॥

जामदग्न्यानां पञ्चावत्तविधौ जामदग्न्यकर्तृक्रहोममात्रोपस्थिते-
र्दर्विहोमेषु स्यादेव पञ्चावत्तमिति प्राप्ते प्राप्तचतुरवत्तोद्देशेन निमित्ते
पञ्चमावदानमात्रविधानेन दर्विहोमेषु चतुर्थस्यैवाभावात्पञ्चमाप्रवृत्तिः ।
जमदग्निर्वा इत्युपक्रम्य स एतं पञ्चममवदानमपश्यत्तं निरवपदिति
वाक्यशेषात् ॥

सू० पञ्चावत्तमाज्यात् ॥ ७ ॥

तेषां यत्पञ्चममवदानं तस्य पदसामर्थ्यादेव चतुर्थोत्तरत्वोपस्थि-
तेरभिघारणमेकमभिवर्धते इति प्राप्ते चतुर्थोत्तरत्वमात्रोपस्थितेर्नयाकथ-
ञ्चिदङ्गीकारेऽपि चतुर्थावदानकर्मीभूतमेवेह द्रव्यं विवक्षितमित्यंशे माना-
भावात्पधानभूतादौषधद्रव्यादेवावदेयम् । वस्तुतः षष्ठो भ्राता न दृश्यत-
इत्यादौ मध्यमेऽपि षट्पूरकत्वव्यवहारादौषधतृतीयस्यापि पञ्चमत्वोप-
पत्तिः । पशुर्वा एष यत्पुरोडाश इत्यादिना पुरोडाश एव पशुत्वमुपचर्य
मध्यपूर्वपश्चार्धावदानानां हृदयजिह्वागुदावदानत्वेन संस्तु*त्यैवं तत्
पञ्चावत्तं पांशोर्वाप्या इत्युपसंहारदर्शनाच्च ॥

* संस्तुत्यैवेति पा० ।

सू० अन्ततः ॥ ६ ॥

पूरणप्रत्ययेन लोकव्यवहारस्यैच्छिकत्वेऽप्यपौरुषेये तदयोगादुक्तलिङ्गदर्शनस्य क्रमानभिधायकत्वादागन्तूनामन्ते निवेश इति न्यायेनाभिघारणोत्तरं हविषः पश्चार्धादवदेयमिति प्राप्तेऽभिघारणस्य संस्कारकत्वादेः । संस्कारोत्तरं प्रवृत्तेरौषधस्य त्रीण्यवदानानि क्रमिकाण्येव ॥

सू० पश्चार्धात् ॥ ९ ॥

त्रौषधाद्वत्तृतीयमवदानं तदुक्तं लिङ्गदर्शनवाक्ये एवं तत्पश्चार्धाद्व्याथा गुदस्येति गुदत्वेन पश्चार्धसंस्तवात्पुरोडाशस्य पश्चिमभागादेव भवेत् । तच्च पाठक्रमात्तृतीयमिति प्राप्ते मध्यादवद्व्यतीति विधाय यदुभयतोऽवद्वेदित्यादिना पूर्वपश्चार्धयोरवदानं विनिन्द्योत्तरार्धादेवोभे अवद्वेदिति स्पष्टं विधानात्सौविष्टकृतावदानस्यलादेव द्विरवदानेन हविषस्त्रैवदानसिद्धिरिति तु भाष्याभिप्रायः । वस्तुनस्तु आवापस्विष्टकृतोद्वितीयं पञ्चावत्तिन इति सूत्रे वा-शब्दादेरभावेन पूर्वपत्निरासे मानाभावादेकेषामित्यस्याभावेऽपि द्वावपि शाखाभेदेन सिद्धान्तावेव । पञ्च प्रयाजे अन्न आज्यस्य व्यन्त्विति हैक आहुर्न तथा कुर्यादित्यादिना शाखान्तरसिद्धमेव मन्त्रपाठं विनिन्द्याज्यस्य हविषो व्यन्त्वित्येव ब्रूयादिति कौषीतकिब्राह्मणे विधानेऽपि नहि निन्दान्यायेन विधेयस्तुतिमात्रार्थत्वेन द्वयोरपि यूपावसानाधिकरणसिद्धान्तसिद्धत्वात् । पशुयूपक्रमाधिकरणे न्यायोपोद्धतवचनस्य न्यायविरुद्धवचनतः प्राबल्यस्य भाष्यकारैरेव दर्शनेन पश्चार्धात्तृतीयं पञ्चावत्तिनः क्रमसंयोगादिति सूत्रे न्यायोपन्यासेन तस्य प्रकृतावन्यस्य विकृतिषु निवेश इत्यापि सुवचम् ॥

सू० सकृदुपहृतेन ॥ १० ॥

वनस्पतीज्यां प्रकृत्य सकृदुपहृतेन यजतीति श्रुतेन सकृद्गृहीतेन तदीयेऽपस्तरणाभिघारणनिवृत्तिः । स्विष्टकृद्विकारत्वेनैव सकृद्गृहीतलाभादिति प्राप्ते संसर्गरूपकास्याभावादेव तन्निवृत्तौ पञ्चावत्तिनां

हविर्द्वैतवदानस्य प्राप्तौ तदर्थोऽयं निषेधः । पृषदाज्याच्चतुरिति शाखा-
न्तरीयवचनात्तु हविष एव चतुर्द्वैतपक्षेऽपि संस्कारनिवृत्तिः ॥

सू० यदपरम् ॥ ११ ॥

पूर्वपूर्वाण्यवद्रे ज्यैष्ठ्यस्य ज्यैष्ठिने यस्यापरपूर्वाणि कनिष्ठस्य
कानिष्ठिने यस्येति यदपरमवदानं तत्पूर्वमवदाय सुचौ निदध्यादित्या-
दिषु पूर्वापरशब्दाभ्यां देशः कालो वोच्यते । उभयत्रापि तयोर्निरूढ-
त्वात् । अन्यतरस्य नियमने प्रमाणाभावादिति प्राप्तेऽवदानपदेन
भावे घञन्तेन कर्मण एव कथनात्तत्समानाधिकरणे पूर्वापरपदे अपि
कर्मपरं एवेति न विकल्पः । प्रथमद्वितीययोरवदानयोः समन्त्रकामन्त्र-
कत्वाभ्यामिह फलभेदः ॥

सू० षोडशानि ॥ १२ ॥

चतुर्जुष्ट्यां गृह्णातीत्यादि विधाय षोडशान्याज्यानि भवन्तीति
श्रुतानि षोडशशुद्धीतानि चतुर्द्वैतादिभिः सह विरोधाद्विकल्पन्त इति
प्राप्ते सुकत्रयशुद्धीतानां समस्यवादेऽयं चतुर्दशपूर्णांमास्यामाहुतयो हूयन्त-
इतिवत् । विकल्पस्यान्याय्यत्वात् ॥

सू० सप्तदशानि ॥ १३ ॥

अग्निहोत्रप्रकरणे सप्तदशान्याज्यानि पशुकामस्य शुद्धीयादिति
श्रुते समस्य वादासम्भवात्पयःप्रभृतिद्रव्याणां तदवदानसंख्यायाश्च पशु-
कामाग्निहोत्रप्रयोगे निरास इति प्राप्ते पशुकामस्य पञ्चशुद्धीतं ध्रुवायां
यथा प्रकृतीतरयोरिति दर्शपूर्णमासप्रकरणस्यकल्पसूत्रानुमितश्रुत्यनुवाद-
कत्वादयमपि समस्यवादः प्रकरणादुक्तयेत ॥

सू० तेषां पृथक् ॥ १४ ॥

इन्द्राय राज्ञे पुरोडाशमेकादशकपालं निर्वपेदिन्द्रायाधिराजाये-
न्द्राय स्वराज इति प्रकृत्यैकं पुरोडाशमधिप्रपयतीति श्रुते वाचनिके

पुरोडाशैकत्वेऽपि हविर्भेदादवदानमपि त्रिर्भवेदिति प्राप्ते सर्वेषामभि-
गमयन्नवद्वयत्वं बटकारमिति वचनादधिश्रपणवत्सहैवावदानं तैत्तिरी-
यशाखायां तु त्रयः पुरोडाशा उत्तरोत्तरे सूक्ता आम्नाताः । तत्पक्षेऽपि
त्रैधातवीयायामिव सहैवावदानम् ॥

सू० नाना वा ॥ १५ ॥

त्रीण्यप्येतानि हवींष्यवदानैकत्वात्संप्रतिपन्नदेवताकत्वात्सहैव
प्रदीयेरन्निति प्राप्ते विशेष्यस्यैकत्वेऽपि राजादिगुणभेदेन देवतापृथक्त्वा-
दवदानादेर्वचनाद्यौगपद्येऽपि प्रदानानि भिद्येरन्नैव, एवं सति तिसृणा-
मेवर्चां याज्यात्वमनुवाक्यात्वं च सङ्गच्छते ।

तदित्यं प्रथमामनूच्य मध्यमया यजेन्मध्यमामनूच्योत्तमया यजे-
दुत्तमामनूच्य प्रथमया यजेदेवं सर्वा अनुवाक्याः सर्वा याज्या भव-
न्तीति श्रुतेः ॥

सू० एककपाले ॥ १६ ॥

द्वावापृथिव्याद्वेककपालेषु वैश्वानर्यां च वपायां च प्रकृतितः
प्राप्तत्वादवदानसम्पद्वेदेवेति प्राप्ते यजमानो वा एककपालेषु वैश्वा-
नर्यां च वपायामित्यादिनाऽवदानेन यजमानस्य मरणमुक्त्वा सङ्गदेव
होतव्यमिति विधानेनावदानप्रतिषेधः कल्प्यते । इतरयोरपि लिङ्गं भाष्ये
द्रष्टव्यम् ॥

सू० त्र्यङ्गानाम् ॥ १७ ॥

प्रत्यभिघारयत्ययातयामत्वायेति श्रुतौ तादर्थ्यं चतुर्थ्यां प्रत्यभि-
घारणस्य यातयामतानिरासैकप्रयोजनकत्वावगतेस्तस्याश्चेत्याशेष एव
प्रसक्त्या पशावनिज्याशेषेषु सैः विष्टकृतत्र्यङ्गेषु स्वत एवायातयामेषु न
हविःप्रत्यभिघारणमिति प्राप्ते प्रत्यभिघारणस्य स्नेहनार्थताया दृष्टाया
अर्थवादबलेन परित्यागस्यान्याय्यत्वात्प्रकृतितः प्राप्तत्वात्कर्तव्यमेव, अत-
एत्रोपस्तरणाभिघारणयोरप्यदनीयस्नेहनार्थत्वात्कृष्णलेषु तन्निवृत्तिरुक्ता ॥

सू० पशोः प्रदानम् ॥ १८ ॥

प्रकृतितः प्राप्तत्वात्पशावपि दैवताऽवदानोत्तरमेव प्रदानमिति प्राप्ते दैवतान्यवदायाद्योपभृत्यथ समवत्तथान्यामित्यनेन दैवतावदानस-
मनन्तरकाल एव सौविष्टकृताद्यवदानविधानात्तस्य प्रदानेन व्यवधाना-
योगात् तावत्येव होतव्यमित्यनुवाददर्शनाच्च समानकालान्यवदानानि
कृत्वा प्रदानम् ॥

इति सङ्कर्षे भाट्टदीपिकायां चतुर्दशाध्यायस्य तृतीयः पादः ॥ २ ॥

अवदानपादः ।

अथ चतुर्दशाध्याये तृतीयः पादः ।

सू० यजेति ॥ १ ॥

एष वै सप्तदशः प्रजापतिर्यज्ञमन्वायत्त इति श्रुता आश्रावयेत्या-
दिशब्दा अदृष्टार्था एव पूर्वपूर्वपदार्थैरेवोत्तरपदार्थस्मरणेन दृष्टप्रयोजना-
न्तराभावात् । अस्त्विजां वरणस्य दृष्टार्थत्वेन परकर्तृकपदार्थात्तरकालि-
कस्यापि स्वस्वपदार्थस्य तत्कालेऽपि स्मृतिसम्भवात् । आश्रावयेति
चतुरद्वरमित्यादिश्रुतौ चतुर्भिश्च चतुर्भिश्चेत्यादिस्मृतौ चान्तरपरिगणनस्य
चत्वार ईविभ्रति क्षेमयन्तः कामो योनिः कमलावज्रपाणिरित्यादिश्रु-
तिषु मन्त्रोद्धारस्यैवोद्धारिण्यमाणानामदृष्टार्थत्व एव सामञ्जस्याच्चेति
प्राप्ते प्रकृतिप्रत्ययार्थविभागेन पच पत्यामीत्यादाविव प्रैषप्रतिवचनार्थ-
त्वावगतेरनुभूयमानायाः परित्यागायोगान्मन्त्रोद्धारस्य नियमादृष्टार्थ-
तया स्तुत्यर्थतया चाविरोधाद् दृष्टार्थ एव सप्तदशः । सूत्रभाष्ययोः*र्य-
जये यजामह इत्यनयोरेवोद्वाहरणं तु लिङ्गदर्शनानुगुण्याय प्रैषप्रति-
वचनार्थप्रतिपत्तत्वेन तत्राध्ययुहोत्रोरेव कीर्तनात् ॥

सू० प्रजापतिः ॥ २ ॥

अग्नयेऽनुब्रूहीत्यादाविवग्निं यजये यजामहेऽग्निमिति तत्तद्वे-
वतानाम्नां योगे सप्तदशाक्षरत्वभङ्गापत्तेर्नियमादृष्टविरेधादश्रुतकल्पने
मानाभावादाकाङ्क्षितकर्मपदस्य छिनद्गीत्यादिवदर्थ्याध्याहारेणायुपपत्ते-
रग्निपदस्याध्याहारेऽपि तस्य प्रैषादौ प्रतिवचनान्त एवेति नियमेऽपि
मानाभावाद् द्युक्षरपञ्चाक्षरावेव तौ प्रयोज्याविति प्राप्ते सर्वदेवतापदसा-
धारणांशमादायापि सप्तदशत्वोपपत्तेरर्थाध्याहारस्य निरस्तत्वाच्च देव-
ताविशेषपदमन्तरेण यागविशेषप्रतिपत्तेरभावेनानन्तराधिकरणसिद्धदृष्टा-
र्थत्वभङ्गापत्तेश्च देवतानाम्नामादेशः । अत एव, शाखान्तरेऽमुष्मा अनु-
ब्रूह्यमुं यजेत्यादिवचनैर्देवतानामविशेषोपलक्षक्रोऽदः शब्दः श्रूयते । असा-
वेहि अवाधिष्माम् इदमहममुष्येत्या*दिवचनैर्देवतापदपैर्वापर्यनियमो-
ऽप्येतद्गुलादेव । यत्तु लिङ्गदर्शनमुक्तं मूले यत्तनूनपातं यजेडोयजेति ब्रूया-
ज्जामि स्याद्यजेत्येव ब्रूयात् मारुतस्यावद्यन्मरुद्भ्योऽनुब्रूहीत्याश्राव्य
मरुतो यजेति ब्रूयादित्यादि ज्ञापकादन्यत्रापि देवतापदप्राप्तिरिति ।
तच्छाखान्तरे तनूनपातं यजेत्येव पाठात्तन्निषेधार्थकत्वेन पूर्वस्येतरस्य तु
विधिरूपत्वेनाप्युपपत्तेर्निषेधीतसाधकमिति तत्रैवोक्तम् ॥

सू० प्रथमस्य ॥ ३ ॥

अनुयाजेषु देवान् यजेति प्रैष आम्नातः स च वर्हिर्यागविषयक-
एव । नराशंसस्विष्टकृतोर्त्यज यजेति प्रैषान्तराम्नानात् । बहुवचनं त्वविव-
क्षितार्थम् । उपरवमन्त्रेषु तथाद र्शनात् । सर्वार्थत्वे सन्निपातिनोः प्रैषयोः
समुच्चयायोगेन विकल्पापत्तेरिति प्राप्ते त्रितयसाधारण एवायं प्रैषः ।
उपरवमन्त्राणां करणत्वेन प्रत्युपरवमावृत्तेरैकैकस्मिन्नुपरवे बहुत्वासम्भ-
वेनाविवक्षितार्थकत्वेऽपि प्रकृते सम्भवतो बहुवचनस्य तदयोगाल्लिङ्गेन
क्रमबाधात् । तृणारणिमणिन्यायेन सन्निपातिनामपि समुच्चयस्याविरो-
धात् । आवह देवान् यजमानायेति सामान्येनाभिधायग्निमग्न आवहे-

* इदमहममुष्येत्यादियुतिवत् पदपैर्वापर्यनियमोऽपीति पा० ।

त्यादिविशेषाभिधानमित्यस्य षोडशे वक्ष्यमाणत्वात् । अत एव श्रुत्य-
न्तरं देवान्यजेत्युक्त्वा ह कृन्दांति वै देवाः कृन्दास्येव तद्व्यजति यद्दु-
र्हिर्यजति गायत्रीं तद्व्यजति यद्भराशंसं त्रिष्टुभं तद्व्यजतिं स्विष्टकृतं
जगतीं तदित्युपपद्यते । तेनापवर्हिषावनूयाजैः यजतीत्यवभृशेष्टौ वर्हि-
रनूयाजाभावेन देवैः यज यजेत्यूहसमुच्चयाभ्यां नराशंसे प्रैषः फलति ॥

सू० एकादश ॥ ४ ॥

एकादशानूयाजान्यजतीति प्रयोगगामिनी संख्येत्युक्तं तेष्वकाद-
शसु प्रत्येकं प्राकृतत्रितयधर्माणां विकल्पेन प्राप्तिः । आग्नेयविकारे तथा
दर्शनादिति प्राप्ते समं स्यादिति न्यायेन विभज्य प्रकृतिविकारभावः ।
गणितशास्त्रे हि समविभागाभावे सैक्रीकृत्य निरेक्रीकृत्य वा यथोपपत्ति-
विभाग उक्तः । तदत्र निरेकपक्षेऽपि समत्रेधा विभागासंभवात्सैक्रीकर-
णेन चतुश्चतुर्धाविभागे चत्वारश्चत्वारो वर्हिनिराशंसयोर्विकारा अव-
शिष्टाः स्विष्टकृतइति तत्तदनुमन्त्रणमन्त्राणामेव तत्र तत्रातिदेशः ॥

सू० दशमं वर्हिः ॥ ५ ॥

उक्तन्यायेन दशमानूयाजस्य स्विष्टकृद्विकार वे प्राप्ते देवतासा-
मान्यस्योत्पत्तिसमसमयावगतस्य प्रयोगकालावगतक्रमाद्बलवत्त्वेन प्रथम-
विकारत्वमेव ॥

सू० चतुर्थोत्तमयोः ॥ ६ ॥

एकादशप्रयाजानामपि निरेक्रीकरणेन समपञ्चधा विभागेनान्य-
स्यान्यास्त्रयोविकारा अन्येषां द्वौ द्वाविति प्राप्ते प्रथमादीनां चतुर्थीं
देवतासामान्यात् क्रमेण चत्वारो विकाराः ॥

सू० एवमस्यान्त्यः ॥ ७ ॥

अन्योपान्त्यमध्ये ये तावदप्राकृताः षट् प्रयाजाः पठितास्तेषां देव-
तासामान्याभावात्समं स्यादिति न्यायेन चतुर्थपञ्चमयोस्त्रयस्त्रयो वि-
काराः क्रमेण भवन्ति ॥

सू० पञ्चनूयाजेषु ॥ ८ ॥

पशावनूयाजेष्वेकादश प्रैषा मैत्रावरुणकर्तृकाः सन्ति । ते सर्वे प्रा-
कृतयोर्यजेत्युत्तरानूयाजप्रैषयोर्विकाराः । तेषामध्वर्युप्रैषापेक्षया द्वितीय-
त्वात् । प्राकृतयोरपि द्वितीयत्वात् । तेनाध्वर्युर्देवान्यजेति प्रथमानूयाज-
एव सङ्गद् ब्रूयात् । प्रशास्ता तु पञ्चमानूयाजमारभ्य प्रैषानुब्रूयात् । अन्ये
मन्त्रभूयस्त्वन्यायेन विकल्पेरत्रिति प्राप्ते मन्त्रवैषर्ष्यापत्तेरेव साधारणस्य
प्रथमप्रैषस्य विकाराः । देवं वह्निर्देवान्यजेति देवताशब्दसामान्याच्च ।
किञ्चित्साधर्म्यापेक्षयास्य साम्यस्थान्तरङ्गत्वात् । ततश्च देवान्यजेत्यस्यैव
निवृत्तिः प्रत्यनूयाजमेकैकः प्रैषो मैत्रावरुणेन वाच्यः । पञ्चमादिषु तु
यजेत्यप्यध्वर्युणा वाच्यम् । प्रकृतावुत्तरयोर्द्विद्विप्रैषत्वात् ॥

सू० उपप्रेष्य ॥ ९ ॥

पशावध्वर्युमैत्रावरुणं प्रेष्यति स चाजैदग्निरसनद्वाजचित्यादिनो-
पप्रेष्य होतर्हव्या देवेभ्य इत्यन्तेन मन्त्रेण होतारं प्रेष्यति सोऽपि दैव्याः
शमितार आरभध्वमित्यादिना मन्त्रेण शमितन्प्रेष्यतीति स्थितिः । एवं
सत्युपप्रेष्य होतर्हव्या देवेभ्य इत्यादिश्रुतेरुपप्रेष्यविषयकप्रैषविधौ ताव-
न्मात्रस्य मन्त्रस्यादर्शनादजैदग्निरित्यास्यैवान्त्यप्रतीकोपादानेन विनियोग-
विधिः । प्रथमप्रतीक एवोपादेय इति नियमे मानाभावात् । षड्विंशति-
रित्येव ब्रूयादिति मध्यमप्रतीकस्याप्युपादानादिति मृतमसि प्राणायत्वे
त्यभिव्यनक्तीत्यत्रानःप्राण इतिमन्त्रान्त्यप्रतीकस्याप्युपादानादिति प्राप्ते
एनामध्वर्युराहेति प्रकृत्योपप्रेष्येति विधेराम्बानादन्ते च सोऽन्वाहाजैद-
ग्निरसनद्वाजचित्तीति श्रुतेश्चाध्वर्युप्रशास्त्रोः प्रैषकर्तृत्वतदर्थप्रतिपत्तृत्वयो-
रवगमात्तावन्मात्रस्य प्रत्येकमन्त्रत्वादेव प्रैष एव नोपप्रेष्यः ॥

सू० होतारम् ॥ १० ॥

तस्मिन्नेव प्रैषे होतरिति संबोधनाल्लिङ्गाद्द्वेहोतारं प्रत्येवायमुपप्रेष-
विषयकः प्रैषः । यदप्रतिरथं द्वितीयो होताऽऽन्वाहेत्यादाविव द्वितीया-

द्विपदसामानाधिकरण्याभावे मुख्यहेतुरेवौपस्थितेर्व्युत्पन्नत्वादिति प्राप्ते-
ऽजैदग्निरित्यस्य मैत्रावरुणवक्तृकत्वेन तत्रत्यस्य होतरूपप्रेष्येत्यस्योक्त्या-
नैव स्वस्मिन्नैषासम्भवाच्च हेतुद्वैशयकत्वस्यावश्यकृतया प्रैषद्वयस्य
वैयर्थ्यापत्याऽध्वर्युन्वृणीत इति निरूपपदानामपि गणेषु प्रयोगदर्शनाच्च
मैत्रावरुणं प्रत्येवायं प्रैषः । अत एव यदध्वर्युहोतारमुपप्रेष्येत्यथ कस्मा-
न्मैत्रावरुण उपप्रेषं प्रतिपद्यत इति लिङ्गदर्शनमुपपद्यते ॥

सू० उक्थशा यज ॥ ११ ॥

उक्थशा यज सोमस्येति स्तुतशस्त्रवतः सोमानाहेति विहितः
प्रैषः स्तोत्रशस्त्रोभयवन्तो ये सोमयागाभ्यासास्तेष्वेव निविशते न केव-
लाज्यादिशस्त्रवत्सु सोमयागाभ्यासेषु दृन्द्वावगतसाहित्यबलादिति प्राप्ते
स्तोत्रवदस्तोत्रवदस्तोत्रवत्साधारण्येन शस्त्रवन्मात्रेऽस्य निवेशः । उक्थं
शस्त्रं शंसतीत्युक्थशा इति मन्त्रलिङ्गात् । केवलखड्गधराणां केवलधनुर्ध-
राणां च समवाये धनुःखड्गधरा इम इति प्रयोगदर्शनाच्च । आज्या-
दिशस्त्रेष्वपि स्तोत्रत्वेनार्थवाददर्शनात्तदभिप्रायेण तेषामपि स्तुतशस्त्रव-
त्वोपपत्तेश्च ॥

सू० बहुशब्दः ॥ १२ ॥

उक्थशा यज सोमानामिति स्तुतशस्त्रवतः सोमानाहेति बहु-
वचनान्तसोमपदघटितमन्त्रस्यापि उक्तन्यायेन शस्त्रवत्स्वेव निवेशाद्वि-
कल्प इति प्राप्ते शस्त्रवत्स्वपि ये चमसैर्ग्रहैश्च युगपद्वयन्ते सोमास्ते-
ष्वेवायं मन्त्रः स्यात् । इत्यादि द्रव्याणां तदाधारपात्रसंख्यैवैकद्विबहु-
त्वादिद्वयवहारदर्शनात् । एकवचनान्तमन्त्रस्तु केवलग्रहकरणरुहोम एवेति
लिङ्गाद् व्यतिष्ठते ॥

सू० तां पुरोऽध्वर्युः ॥ १३ ॥

ऋत्विग्भ्या वाचं विभजति होतर्यंज पोतर्यंज नेष्टर्यंज ब्रह्मन् यज
अच्छावाक यजेति प्रैषरूपाया वाचा विभागं विधाय श्रूयते । तां पुरोऽध्व-

युर्विभजति मैत्रावरुणः पश्चादिति । अत्र पुरःपश्चाच्छब्दौ देशवादौ कालवादौ वा उभयत्रापि निरूढत्वात् । तेनैकस्मिन्नेत्र देशे स्थित्वाऽध्वर्युर्मैत्रावरुणौ पूर्वापरकालभेदेन प्रैषान्निभज्य ब्रूयातामेकस्मिन्वा काले प्राक्प्रत्यग्देशभेदेन स्थित्वेति विकल्पे प्राप्ते देशवाद एवायम् । आहवनीयं गच्छतीति प्रकृत्यैतदाम्बानात् । पाटलिपुत्रं गच्छतीत्यादौ तदधिकरणदेशस्थापस्थितत्वात् तेनोत्तरवेद्यामध्वर्युः सदसि मैत्रावरुणः प्रेष्यति ॥

सू० ऋतुगृहेषु ॥ १४ ॥

प्रातः सवने ह्यादौ प्रस्थितयाज्यास्तदुत्तरकाले ऋतुयाजाः । उत्तरसवनयोस्तु प्रस्थितयाज्या एव नर्तुयाजा इति स्थितिः । तत्र प्रस्थितयाज्यास्विवर्तुयाजेष्वपि प्रैषानध्वर्युर्विभज्य ब्रूयात् । प्रैषाणामाध्वर्यवसमाख्यानादिति प्राप्ते प्रैषकाण्डोक्तनिगदोद्देशेन मैत्रावरुणः प्रेष्यति चानुचाहेति वचनेन प्रशास्तृवक्तृत्वविधिः, स च प्रस्थितयाज्यासु व्यवतिष्ठते । पुनरभ्युचीतविधानेन समाख्याबाधान्मैत्रावरुण एव विभजेत् । होतर्यज पोतर्यजेत्यादीनां तत्तन्निगदान्त्यप्रतीकत्वेन निगदानेवोद्दिश्य मैत्रावरुणः पश्चादिति देशमात्रोक्तिः । तां पुरोऽध्वर्युरित्यत्र तूपप्रेष्य होतरित्यस्येव होतर्यजेत्यावन्मात्ररूपाणां प्रैषाणामध्वर्युः सर्वैश्चमसैः सहाध्वर्युरादौ होतृयाज्यया हुत्वा ततस्तेषां मध्ये होत्रादीनां मध्यतः कारिचमसानन्यत्र विनियुज्यावशिष्टचमसेषु सशेषेष्वेव पुनःसोममभ्युचीतैः क्रमेण मैत्रावरुणादिकतिपयहोत्रकयाज्याभिर्जुहोतीति स्थितिः । तत्र पुनरभ्युचीतहोमेष्वध्वर्युर्कवृकप्रैषणमध्ये होतर्यज प्रशास्तर्यजेति श्रुतौ प्रैषौ तत्रत्यहोतृशब्देन मैत्रावरुण एवोच्यते । सौम्यस्याध्वरस्य यज्ञकृताः सप्तहोत्राः प्राचीर्वषट्कुर्वन्तीति वचनेन तस्यापि याज्यायामधिकारात् । मुख्येन होत्रा प्रथमं वषट्कृतत्वाच्च प्रशास्तृशब्दस्यापि मैत्रावरुणत्राचित्वात्तस्य प्रैषे द्वयोर्मन्त्रयोर्विकल्प इति कल्पसूत्रमतेन प्राप्ते सप्तहोतृप्रैषप्राये पठितयोर्होतृप्रशास्तृशब्दयोः प्रतिनियतनिर्देशादेव भिन्नार्थकत्वावसायान्म-

धृतः कारिचमसहोमीयमैत्रावरुणोक्तप्रैषान्त्यावयवे होतयजेत्यत्र होतुरे-
वोपस्थितत्वाच्च मुख्यहोतैवोच्यते ततश्चैकस्यां याज्यायां होतृप्रशास्त्रो-
र्वक्तोर्विकल्पः न त्वेकस्मिन्नेव प्रशास्त्रि वक्तुरि प्रैषयोर्विकल्पः । अथवा ।
मैत्रावरुणेनेवाध्वर्युणाऽपि होता प्रैषणीय इति न कोऽपि विकल्प इति ॥

सू० आश्रुतप्रत्याश्रुते ॥ १५ ॥

अनुवषट्कारयागेऽपि यज्ञे यज्ञेऽन्वायत्त इति वीक्षया श्रावणादयो
भवेयुः । यस्तु शाखान्तरे नाश्रावयतीति प्रतिषेधः सोऽपि च प्राप्तिपूर्वक
एवेति प्राप्ते नु-शब्दश्रुत्यैव विप्रकर्षाभावोक्तिर्निवृत्तानामाश्रावणादीनाम-
नुवाद एव प्रतिषेधः ॥

इति संकर्षं भाट्टदीपिकायां चतुर्दशाध्यायस्य तृतीयः पादः ॥ ३ ॥

अयं प्रैषपादः ।

अथ चतुर्दशाध्याये चतुर्थः पादः ।

सू० देवतायोगेन ॥ १ ॥

आग्नेयोऽष्टाकपालो भवति वैश्वदेव्यामितेत्यादौ द्रव्यदेवतासम्भ-
न्धमात्रश्रवणेन जुहोतिरश्रवणादारण्योत्सर्गादाविव त्यागमात्रं कर्तव्यं ना-
हुतिरिति प्राप्ते यज्ञतेर्द्रव्यपूजादानान्यतरवाचित्वेन देवता गन्धादिभि-
रिज्यते विप्राय दीयत इत्यादौ च त्यज्यमानद्रव्यस्य प्रक्षेपान्तप्रतीतिर्दे-
वताविग्रहाद्यभावेन परस्वत्वमात्रस्यानुत्पत्तावप्यस्त्येव प्रक्षेपः । अत एव
मध्येऽग्नेराज्याहुतीः पश्वाहुतीः पुरोडाशाहुतीश्च जुहोतीति श्रुतिरु-
पपद्यते ॥

सू० अदेवता ॥ २ ॥

श्रुतदेवताकेषु यागेषु देवतोद्देशमात्रसम्भवेऽप्यश्रुतदेवताकेषु तत्क-
ल्पेन मानाभावः । परस्वत्वोपादनांशस्येवोद्देशांशस्यापि विरहे स्वत्वत्या-

गमात्रेणापि यागत्वसम्भवात् । पूजादानशरीरकोटौ संप्रदानकारकस्यापि निवेशान्नात्तेपे त्वानित्वादिना तदनुपस्थितेरात्तेष्यतावच्छेदकदेवतात्व-
पुरस्कारेण वा देवताया इदं न ममेत्यादिरूपस्त्यागोऽस्त्विति प्राप्ते सामान्यस्य प्रवृत्तावनुपयोगात्तद्विशेषधर्मैरेव संप्रदानस्य यागशरीरघट-
कत्वाद्द्विप्रसामान्याय दानस्याभावादन्यादिदेवतायाः शब्दद्वारैव यागो-
पकारकत्वेन तद्वाचकपदेष्वग्निपदस्य नियमन इव देवतापदस्यापि
शब्दविशेषरूपत्वेन तदुच्चारणनियमनेऽपि प्रमाणान्तरावश्यभावात्प्रजा-
पते न त्वदेवतान्यन्य इति जुहुयादित्यादावपि मन्त्रप्रतिपाद्यस्य प्रजाप-
त्यादेरेव देवतात्वम् । विशेषपर्यवसायकप्रमाणविधुरो देवतासामान्यघ-
टितयागविधिस्तु नास्त्येव ॥

सू० सूक्तवाकः ॥ ३ ॥

इध्मः प्रथम आहुतीनां हृत्यत इति वचनेन सामिधेनीभिरिध्म-
त्तेपस्यापि होमत्वावगमान्मान्त्रवर्णिकाम्नेर्देवतात्वं सूक्तवाक एव याज्या-
प्रस्तर एवाहुतिरिति श्रुतेः प्रस्तरप्रहरणेऽपि यागत्वस्वीकारात् । प्रस्-
रस्योपयुक्तत्वेन तत्र प्रतेपांशस्य प्रतिपत्तित्वस्वीकारेऽपि प्रकृते समिधाम-
तथात्वेन प्रयाजादिवदारादुपकारक एवैष यागः । तेन प्रकृतिमन्त्रान्तः-
पातिनिशीष्टौ प्रसङ्गादुपकारात्सामिधेनीलोप इति प्राप्ते यद्यमानया-
गोपयोगित्वेन पूर्वमग्निसमिन्धनरूपदृष्टप्रयोजनसम्भवेनादृष्टार्थकत्वकल्प-
नायोगात् । सामिधेनीषु ज्वलनस्यैव देवतात्वेन स्तवनसम्भवान्नार्थवाद-
मात्रेण होमत्वसिद्धिः । प्रस्तरप्रहरणे त्विष्टदेवताप्रत्यभिज्ञानात्तासां हवि-
र्भक्षणसम्बन्धलिङ्गाच्च यागत्वसम्भवेऽपि प्रकृते ज्वलनसमिन्धनस्यैव प्रति-
पादनाविशीष्टावपि सन्निपातित्वात्सामिधेन्यो भवेयुः । भाष्ये तु प्रस्तरप्र-
हरणस्यापि केवलसन्निपातित्वमेव समर्थं पूर्वाक्तमारादुपकारकत्वं कृत्वा-
चिन्तयेत्युक्तम्, सूत्रे सूक्तवाक एव याज्येति श्रुतेर्यहणं पूर्वपक्षे दृष्टान्तार्थ-
त्वेन सुयोजम् ॥

सू० अज्यानि ॥ ४ ॥

अग्नौ श्रुतम् अज्यानिरेतानुपदधात्याययणं निरुष्येता आहुतीर्जु-
होतीति शतायुधायेति पञ्चमन्त्राः प्राणभृन्त्यायेनाज्यानयः । उपधानकर-
णतायास्तद्वानासामिति स्पृत्यावगमेऽप्येता इति पदेनाहुतिकरणताया अ-
प्रतीतेर्न मान्त्रवर्णिकदेवतासिद्धिः । होमे मन्त्रसम्बन्धस्तु क्रियमाणानुवादि-
त्वादिनाऽप्युपपन्नः । देवता तु सामान्यपरिभाषानुसारेणान्यैव कल्प्यता-
मिति प्राप्ते एता इति पदेनेष्टकानां परामर्शेऽन्वादेश एता इत्यापत्याऽऽ-
वश्यकेन च्छां परामर्शेन तासामाहुतिपदसामानाधिकरण्येनान्वयानुपप-
त्तेरेवेताभिरिति विपरिणामावश्यम्भावादिन्द्राय एव देवताः । भाष्यका-
रैस्तु नेदमधिकरणमित्युक्तम् ॥

सू० चित्रया ॥ ५ ॥

चित्रेष्टौ अथैता आहुतीर्जुहोतीति विधायैता वै देवताः पुष्टि-
पतय इति श्रुतं तत्रानियमेन केचित्पुष्टिलिङ्गा उपादेया इति प्राप्ते-
ऽग्ने गोभिर्न आगहीन्द्रपुष्टया जुषस्व न इत्यादिमन्त्राणामेव क्रमेणाङ्गत्वा-
त्पुष्टिलिङ्गत्वाच्च नानियमः ॥

सू० दर्विहोमे ॥ ६ ॥

दर्विहोमेषु चतुष्टेहीतं जुहोतीत्यादि नियमानुपलम्भादनियत-
संख्याकष्टेहीते प्राप्ते प्रथमं ष्टेहीतेनापि होमसम्भवात्प्रथमोपस्थितन्या-
येनैव संख्या नियम्यते । अत एव चतुश्चयति द्विर्जुहोतीति विधायथ
कथं द्वे आहुती भवत इत्यादिनोच्यनचतुष्के होमचतुष्कस्यावश्यकता
ध्वनितोपपद्यते ॥

सू० गणेषु ॥ ७ ॥

यत्र बहवो दर्विहोमाः क्रमेण क्रियन्ते तत्रापि गणारम्भे सकृद्गृही-
तस्य सर्वोद्वेश्यकृतया पशुत्रयपूर्वनिष्पन्नयूपस्येव तन्त्रता । न च हविषो-
ऽपरिपूर्तिः । ध्रौवस्येव पुनःपुनराप्यायनसम्भवादिति प्राप्ते प्रथमहोमाव्यव-
हितपूर्वकाले ष्टेहीतस्य गृह्यमाणाविशेषत्वान्तदर्थतैव । आप्यायनं तु न वच-
नमन्तरोपपद्यत इति प्रत्याहुतिसङ्घट्टग्रहणम् ॥

सू० समिदाधानम् ॥ ८ ॥

दर्विहोमेभ्यः पूर्वमग्निसमिन्धनस्यावस्यकत्वेऽपि न तत्र समित्प्रवे-
पनियमः । सामिधेनीष्विव नियामकाभावादिति प्राप्ते ऽग्निहोत्रप्रकरणे
यदेकां समिधमाधाय द्वे आहुती जुहोतीति विधाय कस्यां समिधि
द्वितीयामाहुतिं जुहोतीति प्रश्नसरूपेण प्रत्याहुत्येकैकसमिदाधानस्या-
वश्यकताप्रापणान्नानियमः । अनियमेन प्राप्तस्यार्थस्यार्थवादादिना निय-
मनस्य बहुशो दृष्टत्वात् । अन्यथा सुवेणावद्यतीत्यादौ शेषिनियमो न
स्यात् । अत एवैतस्याग्निहोत्रप्रकरणस्थत्वादर्थवादत्वाच्च न नियामकतेति
केषाञ्चिन्मतम्भाष्य एव निरस्तम् ॥

सू० पाकयज्ञः ॥ ९ ॥

पाकयज्ञ-शब्दस्याहुत्यादिशब्दवत्स्मार्त्तश्रैः तसाधारण्येन यागमा-
त्रवचनत्वे प्राप्ते मनुर्वै पाकयज्ञीय आसीत्स इममितरं यज्ञमपश्यदित्या-
दिना वाक्यशेषेण कतिपयाहुतिष्वेव शक्तिग्रहान्नाहुतिपर्यायता ॥

सू० सर्वदर्वि ॥ १० ॥

पाकं निर्वर्त्य क्रियमाणो यज्ञ इति व्युत्पत्त्या सोमयागान्यनिखि-
लयागपरोऽयं शब्द इति प्राप्ते यद्वै चातुर्मास्यानां पाकयज्ञः सैव तदेषां
पशव्यं गृहमेधीयो ह्येषां पाकयज्ञेनेध्मा वर्हिर्भवति न सामिधेनीरन्वाह
न प्रयाजा इज्यन्त इत्यादिनैष्टिकाङ्गानामभावबोधनेन दर्विहोममात्र-
वाचकः ॥

सू० सर्वेषाम् ॥ ११ ॥

दर्विहोमत्वाविशेषाल्लौकिकवैदिकाग्निसाध्यानामखिलानां वा-
चक इति प्राप्ते लौकिकानामेव दर्विहोमानामेष वाचकः । शिवीनां
पाकयज्ञ उशीनराणां पाकयज्ञ इत्यादेः स्मार्त्त एव व्यवहारस्य दर्शनात् ।
यदान्यस्य हविषः सुच्यवद्यति सर्वमेतदग्नौ जुहोतीति विधायथ कस्मा-
द् द्विर्जुहोतीत्यादिना तदस्य पाकयज्ञस्यैवेत्यनेन द्विर्होमादिनिर्लेहना-

न्तपदार्थाः पाकयज्ञीया अत्र किमिति क्रियन्त इत्याक्षेपेण वैदिकानामेषां न पाकयज्ञतेति ध्वननाच्च ॥

सू० धर्मापदेशः ॥ १२ ॥

पाकयज्ञकरणकभावनायाः कथं भावाकाङ्क्षायामाक्षेपलभ्यैः सविपातिभिरेवाङ्गानामिवाकाङ्क्षानिवृत्तिरिति प्राप्ते द्विर्जुहोति द्विर्निमार्ष्टि द्विःप्राशनात्युत्सृज्याचामति निर्लेढोति प्रकरणिनः शेषित्वेन विहिता अपि धर्माः पाकयज्ञेऽपि प्राप्नुयुः । यद्येतां नालभेत वायव्यस्यैव शिर उपदध्यादित्येकस्या एव श्रुतेः पशुशीर्षादिविकल्पत्रायव्य शीर्षापधानोभयप्रापकत्वदर्शनात् ॥

सू० प्राचीनप्रवणे ॥ १३ ॥

वैश्वदेवपर्वणि प्राचीनप्रवणे यजेतेत्यधिकरणत्वेन विधानात्पदे जुहेतीत्यनेनाहवनीयवृत्तिरिति प्राप्ते पञ्चताप्ते यजेतेत्यादाविवदेशवाचकत्वात्तस्य च वैश्वदेवेनेति तृतीयया साङ्गप्रधानप्रयोगान्वयप्रतीतिः पदवाक्य इव जुहोतेरनुपादानाच्च न होमाधिकरणता किन्तु विहारदेशोपदेशः । अत एव यदेकपालमाहवनीये जुहोति यजमानमेव स्वर्गं लोकं गमयतीत्याहवनीयदर्शनमुपपद्मम् ॥

सू० पदे जुहोति ॥ १४ ॥

पदे जुहोति वर्त्मति जुहोति बल्मीकवपायां जुहोतीत्यादिष्वपि पूर्वव्ययेन देशमात्रविधात्तत्राहवनीयमुपनिधायैव होतव्यमिति प्राप्ते उत्तरार्धेऽग्नये जुहोति दक्षिणार्धे सोमायेत्यादिविव जुहोतिसंयोगेन होमाधिकरणत्वस्यैव विधानादाहवनीयनिवृत्तिः । अत एव चतुष्पथे जुहोतीति विधायैष वा अग्नीनां पट्वीशो नामाग्निवत्येव जुहोतीत्यनेन चतुष्पथस्यैव प्रकारान्तरेणाग्निमत्वोपपादानं सङ्गच्छते षड्विंशः पादवन्धनरज्जुः ॥

सू० चतुष्पथे ॥ १५ ॥

चतुष्पथ एकोल्मुकमुपनिधाय जुहोतीत्यपि प्रकरणान्तरे श्रूयते । तत्र चतुष्पथस्यैवाग्निपट्टीशरूपत्वेनाग्न्यन्तरानपेक्षत्वादेकोल्मुके वा केवल-चतुष्पथे वा होम इति विकल्पे प्राप्तेऽग्निवत्ये*वेति प्रतुपः प्रशंसार्थत्वेन वास्तविकाग्निमत्ताया अवोधनेन विहितस्येल्मुकस्य त्यागे प्रमाणाभा-वान्न विकल्पः ॥

सू० प्रत्यञ्जः ॥ १६ ॥

प्रत्यञ्जोवभृथेन चरन्तीत्यत्र विहारस्यैव प्रत्यङ्मुखत्वविधानम् । कर्तृणां तु सामान्यविधिप्राप्ते प्राङ्मुखत्वमेव । तेषामपि प्रत्यङ्मुखत्व-विधाने वाक्यभेदादिति प्राप्ते कर्तृगर्भकविहारस्यैव प्रत्यङ्मुखत्वविधा-नेन गजविपरिवृत्त्या तत्सादिनामपि परिवृत्तेरिव कर्तृणां प्रत्यङ्मुखता-याअर्थसिद्धत्वेनाविधानान्न वाक्यभेदः ॥

सू० पुरस्तादपि ॥ १७ ॥

पृथिव्यै स्वाहाऽन्तरिक्षाय स्वाहेत्यादौ मन्त्रान्ते पठ्यमान स्वाहाका-राणां प्रदानार्थत्वेऽपि स्वाहा वाचे स्वाहा वाचस्यतय इत्यादौ पुरस्ताच्छ्रू-यमाणानां न तदर्थत्वं स्वस्थानप्रच्युतानां नखकुण्डलादीनां कण्डूयनालङ्क-णादिकार्यात्तमत्वदर्शनात् । अतएवेशपदस्य गिरापदस्थान एव निवेशो-द्विरावृत्तिश्च कल्प्यते । तस्मात्स्वाहा यज्ञं वातादारभ इत्यादाविव न होमार्थतेति प्राप्ते तत्र चतुर्थ्या अभावात्सम्प्रदानानिर्धारणेन होमार्थत्वा-भावेऽपि वागादीनां चतुर्थ्यन्तत्वेन देवत्तयत्वावगमाद्यत्र क्वापि स्थितस्य दीपस्येव पदस्याप्यर्थप्रकाशकत्वानपायाद्वाह्नणाय देहि देहि ब्राह्मणायेति वाक्याभ्यामविशेषेण बोधानुभावाच्च प्रदानार्थतैव । अतएव पुरस्तात्स्वा-हाकारा वा अन्य देवा उपरिष्ठात्स्वाहाकारा वा अन्य इति श्रुत्याभयेऽपि प्रदानार्थत्वमनूद्यते ॥

सू० स्वाहाकृत्य ॥ १८ ॥

स्वाहाकृत्य ब्रह्मणा ते जुहोमि स्वाहाकृतमिन्द्राय ते जुहोमी-त्यादावुक्तन्यायेन चतुर्थ्यन्तसमभिज्याहृतानां प्रदानार्थत्वे प्राप्ते प्रत्ययार्थं

* अग्निवत्येवेति पाठस्तु वैदिकः ।

उपसर्जनत्वेनान्वितानां स्वाहाकाराणां मुख्यविशेष्यत्वाभावाद्ब्रह्मस्तुति-
द्वारैव वाक्यार्थसमवायाच्च प्रदानार्थता ॥

सू० वषट् ॥ १९ ॥

वषट् ते विष्णवा स आङ्गणोमीत्यत्र पदान्तरैः स्वाहाकृतशब्द-
वत्समासाभावेन स्वतन्त्रतया प्रदानार्थत्वे प्राप्ते आङ्गणोमीत्यत्र तद-
न्वयेनास्वातन्त्र्याविशेषाच्च तथात्वम् ॥

सू० स्विष्टकृत् ॥ २० ॥

पशौ वनस्पतियागस्य स्विष्टकृद्विकारत्वाद्दार्शिकस्विष्टकृद्याज्या-
यामिष्टदेवतोपलक्षणनिगमानामुपलम्भाद्दानस्यत्याज्यायामपि ते स्युरि-
ति प्राप्ते वानस्पत्यप्रैषनिगदे तासां सङ्गदुपलक्षितत्वेन पुनरुपलक्षणे मा-
नाभावाच्च स्युः । अत्रोपलक्षितत्वादेव च पाशुकिस्विष्टकृद्याज्यायामपि
नोपलक्षणीयाः । यानुषहौत्रकास्तु वनस्पतियाज्यायामपि पुनरुपलक्ष-
णमभ्युपगच्छन्ति ॥

सू० स्वाहेत्यालेखनम् ॥ २१ ॥

चित्तं च चित्तिश्चाकूतं चाकूतिश्चेत्यादयो जयाः । इह धृतिः
स्वाहेह विधृतिः स्वाहेत्यादयो धृतिमन्त्राश्च । एषु प्रथमान्तशब्दा होमार्थं
प्रयोगकाले चतुर्थ्यन्तत्वेन विपरिणामयितव्याः । स्वाहाकारेण वषट्कारेण
वा देवेभ्योऽन्नं प्रदीयत इति श्रुत्या ऽनुपात्तस्वाहाकारेषु स्वाहाकारस्यैव
नमः स्वस्ति स्वाहेति स्मृत्या चतुर्थ्या अप्यध्याहरणीयत्वात् । अतएव
चित्ताय स्वाहेत्यादिरैव शाखान्तरे पाठ इति प्राप्ते द्विनद्वीत्यादेरिवा-
श्रुतपदस्य पल्लवत्वसम्भवेऽपि श्रुतविभक्त्याः परित्यागे आन्नायत्वस्यैव भ-
ङ्गापत्तेः ह्यन्वसि बहुलस्मृतिश्च यथासमानानमेव प्रयोगः । अतएव धृतिहो-
मेन प्रयुञ्ज्याद्गोनामसु तथाऽष्टसु चतुर्थीमिति सूत्रमेतदधिकरणन्यायसि-
द्धान्तनिबन्धनम् ॥

१ वषट्ते इति तु पुस्तकान्तरे सूत्रपाठः ।

२ स्वाहेत्यालेखनः इति तु पुस्तकान्तरे सूत्रपाठः ।

सू० चित्ताय ॥ २२ ॥

शाखान्तरीयमन्त्राणां विभक्तिभेदाच्चकाराभावाच्च भिन्नानुपूर्वी-
कतया मन्त्रभेदान्मन्त्रस्वरूपस्य यूपाहवनीयवदलौकिकत्वाददृष्टार्थानां
समुच्चय इति प्राप्ते मन्त्राणामलौकिकशब्दत्वेऽपि जयात् जुहुयादित्य-
नेन होमकरणत्वेन विनियोगादृष्टार्थत्वैकार्थत्वाद्भ्रुकल्पः ॥

सू० भूतानाम् ॥ २३ ॥

राजसूये पृथिव्यै स्वाहेत्यादयो मन्त्राः पठिताः । अग्निप्रकरणे
तु पृथिव्यसि जन्मना च साग्निना गर्भमाधत्तामित्यादयो मन्त्रा
आन्नाताः । उभयेषामपि भूतेति समाख्या भूतानामेवेष्टय इत्याकारकस्तत
एवैनमवयजतीत्यार्थवादिको व्यवहारश्च तुल्य एव । ततश्च भूतेष्टका उप-
दधातीत्यनारभ्य विधौ विनिगमनाविरहादुभयेऽपि समुच्चिता विकल्पेन
वोपादेया इति प्राप्ते कौण्डपायिनामयनस्य नैयमिके च कर्मण्यग्निहो-
त्रपदसाम्येऽप्युत्सन्नयज्ञो वा एष यदग्निरुत्सन्नयज्ञो वा एष यदग्निहोत्रमि-
त्यर्थवादसाम्येऽपि परस्परवैजात्यदर्शनात्प्रकरणपठितानां चित्रिणीरूपद-
धातीत्यादिवद्विनियोगान्तरादर्शनेन साकाङ्क्षाणामेवोपधाने विनियोगः ॥

सू० मन्त्रागमे ॥ २४ ॥

यदि राजसूयस्यमन्त्राणामेव विनियोगः स्यात्तदा तत्रत्यस्वाहा-
कारानुन्मूल्यावशिष्टांशैरेवोपधानम् । तेषां प्रदाने सावकाशत्वात् ।
अश्रुतस्य स्वाहाकारस्य कार्यानुसारेण योजनवद्वियोजनस्यापि न्याय-
सिद्धत्वात् । लिङ्गेन पदैकवाक्यताया बाधादिति प्राप्ते मध्येचिन्ता ॥

सू० प्रैषेण ॥ २५ ॥

चतुशहे होता यत्तदिन्द्रहोत्रादित्यादीन् होतयजेत्यन्तान्प्रैषाना-
न्नाय प्रैषेण यजन्तीत्यान्वातम् । तत्रापि यथासमान्वातस्यैव मन्त्रत्वेन
प्रदानाङ्गयोर्येयजामहेवषट्कारयोर्ऋगाद्यन्तभागयोरिव योजनया प्रयोगे
प्राप्ते होता यत्तद्द्वेहोतयजेत्यंशयोरनन्वितत्वेन तावुन्मूल्य तत्स्थाने तयो-
र्यागेन प्रयोगः ॥

सू० स्थितादुत्तरम् ॥ २६ ॥

स्वाहेरोरन्तरित्तादित्यादि मन्त्रेष्विव स्वाहाकारस्य प्रदानार्थ-
त्वाभावेन स्वानाजिहीत इत्याद्यर्थान्तरपरतया वा वाक्यार्थेऽन्वयसम्भ-
वेन मन्त्रत्वरक्षणाय यथामानमेवोपधानम् ॥

सू० ऋताषाट् ॥ २७ ॥

ऋताषाडृतधामाग्निर्गन्धर्वस्तस्यौषधयोऽप्सरस ऊर्जा नाम स इदं
ब्रह्मत्तत्रं पातु ता इदं ब्रह्मत्तत्रं पान्तु तस्मै स्वाहा ताभ्यः स्वाहेति
मन्त्रे स्त्रीपुंसलिङ्गकपदानां व्यतिषक्तानां यथार्थं विनिष्कृष्य मन्त्रद्वयी-
कृत्य होमद्वये विनियोगः ॥ या ते अग्न इति मन्त्रत्रये तनूरित्यादांशस्य
सकृदान्नातस्याप्यावृत्त्या विनिष्कर्षदर्शनात् । नमो रुद्रेभ्यो ये पृथिव्यां
येऽन्तरित्ते ये द्विवीति मन्त्रस्य होमे विनियोगे पृथिव्यन्तरित्तदुपदाना-
मन्नवातवर्षपदैर्व्यतिषक्ता नामपि विभजनदर्शनादिति प्राप्ते स्वाहापदस्य
सकृदान्नानानान्नानाभ्यां मन्त्रान्तरयोरकाङ्क्षावशेन होमसंख्यावशेन च
तत्र तत्र विनिष्कर्षेऽपि द्विरान्नातस्वाहाकृतया ताभ्यः स्वाहेति मन्त्रस्य
निराकाङ्क्षतया च तावानेव भिक्षो मन्त्रः । तच्छब्दबलेन ता इदमित्या-
देरपकर्षे तत्तच्छब्दवशेन सर्वांशस्यापकर्षापत्त्या तस्मै ताभ्यः स्वाहेति
पाठेनैव तादृशमन्त्रद्वयसिद्ध्या स्वाहाकारान्तरवैयर्थ्यापत्त्यैव तावन्मात्रस्य
भिन्नमन्त्रत्वानुमानात् ॥

सू० षड् जुहोति ॥ २८ ॥

आकृत्यै प्रयुजेऽग्नये स्वाहेत्यादय आकृतिमग्निं प्रयुजं स्वाहेत्याद-
यश्च होमलिङ्गाः षट् षण्मन्त्रा आन्नाताः । तत्र षड् जुहोतीति श्रूय-
माणो विधिरन्यतरषट्कस्य होमेषु विनियोगार्थमाहुतिवाद एवेति
प्राप्ते द्वयोर्द्वयोः सजातीययोरेकीकरणेन द्वादश जुहोतीति वचनान्तर-
विहितानामेष सावित्राणि जुहोतीतिवत्पर्यायवादः ।

सू० भुवनस्य ॥ २९ ॥

भुवनस्य पत इति रथमुखे दशाहुतीर्जुहोतीति विधावेव शाखान्तरे पञ्चाहुतीरिति पठ्यते, तत्र शाखाभेदाद्विकल्पे प्राप्ते भुवनस्य पते स नो भुवनस्य पते इत्यनयोर्द्वयोर्द्वयोरैकरूप्यादेकपर्यायीकृत्य पञ्चेति वादः । अथवा दशसु पञ्चानामवयुत्यवादे यदष्टाकपालो भवतीतिवत् । शाखान्तरीयस्याप्युपसंहारेणैकवाक्यतोपपत्तौ वाक्यभेदविकल्पयोरन्याय्यत्वात् ॥

सू० स्वाहाकारः ॥ ३० ॥

भूतं भव्यं भविष्यदृषट् स्वाहा नम ऋग्यजुःसामवषट् स्वाहा नम इत्यादौ वषट्कारस्वाहाकारनमस्काराः प्रदानार्थाः । भूतादित्रयेण यथाक्रममन्वयेन त्रिमन्त्रीत्वसम्भवोदिति प्राप्ते सामान्यसंबन्धकारिप्रमाणाभावेन केवललिङ्गेन होमानां कल्पनायोगाद् भूताद्युद्देशेन वषडाद्यभेदकथनस्य स्तुत्यर्थत्वेनोपपत्तेश्च मुष्टिकरणमन्त्रस्यस्वाहाकारवदेतेऽपि न प्रदानार्थाः ॥

इति श्रीसंकर्षे भाट्टदीपिकायां चतुर्दशाध्यायस्य चतुर्थः पादः ॥ ४ ॥

चतुर्दशोऽध्यायश्च समाप्तः ॥

अयं च होमपाद इत्युच्यते ।

अथ पञ्चदशाध्याये प्रथमः पादः ॥

सू० विक्रमसन्निपातौ ॥ १ ॥

यदा पौर्णमास्यमावास्या चाहन्येव खण्डा सती समाप्यते तदा तत्पूर्वद्वारेव पर्वणोरहोरात्रव्याप्तिसत्त्वात्पौर्णमास्यमावास्याशब्दयोरहोत्रव्याप्तकालवाचित्वात्पौर्णमास्यां पौर्णमास्या यजेतत्यादिवचनेन तत्रैव दर्शपूर्णमासयोरनुष्ठानमिति प्राप्ते सूर्याचन्द्रमसोर्विक्रमसन्निर्घोषाभयस्यैव तत्तत्पदप्रवृत्तिनिमित्तत्वात्तस्य च परदिन एव लाभात्परेद्वारेवानुष्ठानम् । पूर्णो मासो यस्मिन्काले सपूर्णमासः तत्पूर्तिश्च पौर्णमास्यन्त्यक्षणे । तद्वैव पुष्य-

१ नम ऋक्सामयजुर्वषट्स्वाहेति तु वैदिकपाठः ।

२ न पूर्वोद्वारिति पा० ।

वन्तयोरतीव विप्रकर्षः । अमा सह समीपे वा वसतस्तौ यस्मिन्काले सा-
मावास्या । तत्सन्निकर्षोऽपि तदन्यत्रण एवातिशयित इत्यसंक्रुचितवृ-
त्तिक्रयोः पदयोस्तत्रैव प्रवृत्तिः । सौत्रं तत्संयोगादिति पदं यौगिकवृत्त्या
तथैव प्रतीतिरित्येतत्परम् । संधौ यजेतेति श्रुत्यन्तरे तस्यैव कालस्य वि-
नियोगेनोपसंहारादिति वार्थः । विक्रमः संनिपाततश्च यागकाल इति
शिष्टाः स्मरन्तीति भाष्यं न शिष्टाचारस्मृत्यन्यतरपरम् । अपि त्वमावा-
स्यादिपदनिर्वचनपरम् । तथैव निर्वचनस्य स्मृतिष्वप्युपलम्भादिति भावः ॥

सू० द्वाविज्या ॥ २ ॥

सन्धिकालस्याल्पत्वेन साङ्गप्रयोगभावनापर्याप्तत्वाभावेन तत्पर्या-
प्तये समं स्यादिति न्यायेन तत्पूर्वपरभागयोः समयोराक्षेपात्संधिमभितौ
यजेतेति श्रुतेश्च यदैव सन्धिरपराह्णे रात्रौ वा पतति ततःपूर्वं घटिका-
द्वयमारभ्य तत्पश्चाद् घटिकाद्वय इष्टिं समापयेदिति प्राप्ते द्वाविज्याका-
लौ वचनाद्व्यवतिष्ठते । पूर्वद्व्युराग्निं गृह्णाति उत्तरमहर्द्वैवता यजत इति
वचनेन प्रयोगस्य द्वाहकालत्वावगमात् । पूर्वा पौर्णमासीमुपवसेदिति
पैङ्गमुत्तरामुपवसेदिति कौषीतकं या पर्यस्तमथमुत्सर्पेदिति कौषीतकि-
ब्राह्मणे सूर्यास्तमयं परित इत्यनेनावर्त्तनात्परतो रात्रौ वा यदि सन्धिः
सोपवांसार्हात्तरा पौर्णमासी तस्यामन्वाधानमित्युक्त्या ततः परेद्व्युर्याग-
इत्युक्तं भवति । आवर्त्तने ततः पूर्वं वा यदि सन्धिः सोत्तराऽपि नोपवा-
सार्हा किंतु पूर्वैवेत्युक्त्या सन्धिदिन एव याग इत्यपि व्यवतिष्ठते । तेन
संधिमभित इत्यस्य विद्वुद्वृष्टिमध्ये यथा सन्धिः पतति तथा तन्त्रं प्रका-
मेदित्यर्थः । आवर्त्तने यदा संधिः पर्वप्रतिपदोर्भवेदित्यादीनि प्रतिपद्य-
प्रविष्टायां यदि चेष्टिः समाप्यत इत्यादीनि च गोभिलगार्ग्यादिवचना-
न्येतमेवार्थं विवृण्वन्ति ॥

सू० रात्रौ ॥ ३ ॥

परेद्व्युरपि रात्रावेव यागः कार्यः । तस्मात्सदृशीनां रात्रोणाम-
वास्यायां च पौर्णमास्यां च देवा इज्यन्त इति श्रुतौ रात्रीणामिति निर्धा-

रणषट्पुया ब्राह्मणानां मध्ये यज्ञदत्तः सुरूप इति वाक्येन यज्ञदत्ते ब्राह्मणत्वस्येव पौर्णमास्यादे रात्रित्वस्यावगमात् । दर्शादृष्टेत्यनुवाके पौर्णमासीदर्शपदयो रात्रिनामत्वोक्तेश्चेति प्राप्ते दिवस एव यागः कर्तव्यः प्रातर्यज्ञध्वमिति श्रुत्या पर्वणो यश्चतुर्थांश आद्याः प्रतिपदस्त्रयः । यागकालः स विज्ञेयः प्रातरुक्तो मनीषिभिरिति वृद्धशातातपविद्वृतया उत्तरमहरिति श्रुतेरुपसंहारात् । शुक्लप्रतिपदात्रिवाचिकस्य दर्शापदस्येहानुपयोगाच्च । तन्त्रप्रक्रमस्य रात्रावपि कदाचित्सम्भवाभिप्रायेण रात्रीणामिति श्रुतेरुपपत्तेः । रात्रिशब्दस्य द्वादशरात्रीर्दीक्षिता भृतिं वन्वीत दशरात्रमाशौचमित्यादावहोरात्रपरत्वदर्शनाच्च । यत्तु भाष्ये पुण्याहे दैवानि कर्माणि ते वा एते पूते मेध्ये अहनी यजनीये उत्तरमहर्देवता यजत इति श्रुतिष्वहामेव कीर्तनमिह हेतूकृतम् । तत्तन्त्रप्रक्रमाभिप्रायेणाहोरात्रपरत्वेन चान्यथासिद्धो रात्रिशब्द इति वदतः सूत्रकृतो विरुद्धम् । अहः-शब्देऽपि तदुभयसम्भवात् ॥

सू० उदिते ॥ ४ ॥

अन्वाधानमात्रस्य वचनादन्यकालत्वेऽपि तदितरतन्त्रप्रक्रमस्य कालभेदे मानाभावादङ्गानां प्रधानसमानदेशकालत्वनियमादहन्येव प्रक्रम इति प्राप्ते यस्य हविर्निरुप्तं पुरस्ताच्चन्द्रमा अभ्युदियादित्यभ्युदितेष्टेर्नित्तत्वेन कीर्तनान्यथानुपपत्त्या दर्शष्टेर्निश्यपि प्रक्रमस्य कल्पनावश्यम्भावात्पौर्णमास्यां च कल्पकाभावादुदित आदित्ये तन्त्रप्रक्रमः प्रागुदयादमावास्यायाः ॥

सू० यजनीये वा ॥ ५ ॥

उत्तरीत्यैवान्वाधानस्य तदितरतन्त्रप्रक्रमस्य च कालभेदे नित्यं प्राप्ते यजनीयेऽप्यहनि वैकल्पिकस्तत्प्रक्रमो भवेत् । तदेतत्स्मृतिष्वेव व्याख्यातम् । सन्धिश्चेत्सङ्गुवाद्ूर्ध्वं प्राक्पर्यावर्तनाद्वेः । सा पौर्णमासी विज्ञेया सद्यस्कालविधौ तिथिरिति कातीयवचनात् । आवर्तनात्प्राग्यदि पर्वसन्धिः सत्रंस्तदा वा क्रियते समस्तमिति संग्रहादिषु द्रष्टव्यम् । भाष्ये त्वेतत्सूत्रं रात्रीज्याधिकरणगुणसूत्रत्वेन व्याख्यातम् । अहर्यजनीयः कालो न रात्रिरित्युक्तम् । तदहन्येव यजेतेति तच्चिन्त्यम् ॥

सू० एतेन सोमकालः ॥ ६ ॥

सोमयागे दीक्षादिद्वैतान्ताङ्गानां कालभेदस्य वाचनिकत्वेऽपि सौ-
त्याहतन्त्रस्य पर्वसन्धिदिवस एव वा दिनान्तरे वा करणमिति विकल्पे
प्राप्ते सन्धिदिन एव सुत्या सर्वा स्यात् । सन्धिकालस्याल्पत्वेऽपि तदा-
क्षिप्तपूर्वापरकालयोः कर्मसंबन्धस्यावर्जनीयत्वात् । तद्वाधकवचनस्या-
प्यप्रत्यक्षत्वात् तदेतद्वाह विक्रमसन्निपातयोर्व्याप्या तत्सयोगाच्च ह्यन्य-
त्प्रत्यक्षं विद्यत इति । प्रत्युत कौषीतकीवचनं प्रत्यक्षमेवेत्युक्तं त्रिका-
ण्डमण्डने । खण्डपूर्वेणि सोमश्चेत्प्रतिपन्मिषपर्वणि । सोमसुत्या प्रयो-
प्रयोक्तव्येत्याह कौषीतकिश्रुतिरिति । भाष्यकृता तु द्वाविज्याकालाविति
सूत्रेण यदहरेष पुरस्ताच्च पश्चाच्च दृश्यते तदहसरूपसेच्छुभूते यजेत या
पूर्वा पौर्णमासी साऽनुमतिर्यात्तरा सा राकेत्यादि वचनैर्द्वौवपि यागका-
लावेवेति पूर्वपक्षं प्रापय्यानेन सूत्रेण तेषां प्रत्यक्षतः कालद्वित्वबोधकृता-
भावाद् द्वादश वै संवत्सरस्य पौर्णमास्य इत्यादिलिङ्गाच्चैकैक एव काल
इति सिद्धान्तितम् ॥

सू० यदि मन्येत ॥ ७ ॥

नान्यद्दृष्टविरन्तरं निर्वपेत्यौर्णमासीमेव श्वोभूते यजेतित्यनेनान्वा-
धानप्रधानयोर्मध्ये इष्ट्यन्तरनिषेधस्त्वविशेषात्सर्वंष्टीनामिति प्राप्ते न
हि कर्मण्युपक्रान्ते तदसमाप्य कर्मान्तरमारब्धुं युक्तम् । अतो न प्राप्त-
मेव नित्यं काम्यं वा कर्म नैमित्तिक्य एव त्विष्टयो निमित्तानन्तरभावि-
त्वात्प्रसक्तास्तास्वयं निषेधः, तास्वपि याः क्रत्वङ्गभूतास्ता भवेयुरेव पुह-
षार्थभूतानां तु ह्यामेष्ट्यादीनां पर्वान्तरे करणमिति ॥

सू० न यवानाम् ॥ ८ ॥

तासामितरेणेति श्रुतौ शाम्यौषधीनां मध्ये त्रीहिधान्येनाग्रयणं
विधाय संवत्सराद्येतदधिभवतीति श्रुतम् । तत्रेतरणेन्येकवचनाद्वीहि-
धान्यक्रमेवाग्रयणमत एव संवत्सरोत्तरमेव पुनः करणश्रुतिरूपपद्यते वसन्ते
यवैराग्रयणकरणे तु वत्सरमध्य एव तदावृत्तेस्तद्विरोधः । अतो नास्त्येव

यवाग्रयणमित्यौडुलोमिराचार्या मन्यत इति प्राप्ते स्यादेव यवाग्रयणम् ।
 उभाभ्यामाग्रयणेन यजेतेति श्रुतेः । न चेयं फालकृष्ठाफालकृष्टविषया
 तस्मात्तासामुभाभ्यामग्निहोत्रं जुहोत्युभाभ्यां दर्शपूर्णमासाभ्यां यजत
 इत्यत्र ब्रीहियवयोरेव प्रकृतत्वात् । अस्याश्च तत्प्राये पाठात् । ब्रीहि-
 सस्ये वा यवसस्ये वा गत इति स्पष्टं कौषीतकिश्रुतेश्च । संवत्सराद्वे
 तदिति तु ब्रीह्याग्रयणपरत्वेनाप्युपपन्नम् । अत एव द्विर्वा एष आदित्यः
 संवत्सरादावर्त्तते तमेताभ्यामाग्रयणाभ्यामर्वाञ्चञ्च पराञ्चञ्चाभियजत
 इति श्रुतौ प्रत्ययनमाग्रयणोक्तिः । ब्रीहिभिरिष्ट्वा ब्रीहिभिरेव यजेत यवे-
 भ्यो यवैरिष्ट्वा यवैरेव यजेत ब्रीहिभ्य इत्यनेन तत्तदाग्रयणोत्तरभावि-
 दर्शपूर्णमासयोर्द्रव्यनियमश्च । श्यामाकृत्रीहियवानां प्राशने मन्त्रत्रयवि-
 धानं चेति संगच्छते ॥

सू० सर्वेषां प्राशन्यः ॥ ९ ॥

अग्निः प्रथमो भद्रान्नः श्रेय एतमुत्थमिति विहिता भक्षकरण-
 त्वेन मन्त्राः सौमिकेषु भक्षेषु भक्षे हीति मन्त्रवत्प्राकृतेषु सर्वेषु भक्षेषु
 भवेयुरिति प्राप्ते सोमस्यापूर्वत्वेन मन्त्रविधेस्तदीयसर्वभक्षेष्वन्वयेऽपि प्रकृ-
 ते चोदकतः समन्त्रकभक्षा ये प्राप्तेषामेव मन्त्रशेषित्वेन हिरण्यगर्भ-
 मन्त्रस्यैन्द्राद्यार इव तेष्वेव मन्त्राणां प्राप्तिः ॥

सू० अनिष्टाग्रयणस्य ॥ १० ॥

तस्मान्नानिष्ठाऽग्रयणेन नवस्याशितव्यमिति निषेधः फालकृष्ठा-
 रणयाशनस्यैव न ब्रीहियवाशनस्य याः फालकृष्ठास्तासामितरेणेति वा-
 क्यशेषे फालकृष्टक्रीत्तनेन विशेषे व्यवस्थापनात् । तस्मात्फालकृष्ठातिरि-
 क्तानां ग्राम्याणां भक्षणं नियतमिति प्राप्ते ऽञ्जनस्य द्रव्यसामान्येन करणा-
 संभवेन प्रवृत्तेर्विशेषैकविषयकत्वेन सामान्यस्य विशेषे पर्यवसानाय वाक्य-
 शेषावश्यकत्वेऽपि निवृत्तेर्नैवधान्यसामान्याशनविषयकत्वानुपपत्तेरभावे न

विध्यायवानाकाङ्क्षितस्य वाक्यशेषेणासमर्पणात् फालकृष्णार्थवादः कृत्रिव-
ल्लक्षणया स्तावकमात्रमिति सर्वशाम्याणामेष भक्षणप्रतिषेधः ॥

सू० शाकापक्वौषधीनाम् ॥ ११ ॥

सस्यं नाशनीयादिति वचनान्तरेण शाकादीनामपि भक्षणनिषेधे
प्राप्ते तेषां यागयोग्यत्वाभावेन देवा औषधीषु पक्वास्वाजिमीयुस्तानी-
द्राग्नीप्रथममुदजयतामित्युपक्रम्य नवाशननिषेधेन देवेभ्यो दातुं योग्यानां
धान्यानां पक्वानामेव तैस्तेभ्योऽनिष्टा भक्षणस्य निन्दया पक्वशाकानां हरि-
तयवादीनां भक्षणे याथाकाम्यम् ॥

सू० तेन शमी ॥ १२ ॥

मुद्गादिशमीधान्यानामपि पक्वौषधित्वाविशेषेण निषेधे प्राप्ते तेषा-
मयागयोग्यत्वादेव न निषेधः ॥

सू० प्राशितयवः ॥ १३ ॥

वसन्ते नवान् पक्वयवान्प्राशितवता पश्चादग्न्याधाने कृतेऽपि
यवाययणं कर्तव्यम् । पूर्वमधिकाराभावेऽपि सन्प्रत्यधिकारसम्पत्त्या तत्प्रा-
प्तेरिति प्राप्ते नवाचप्रथमप्राशनस्यैत्रानिष्टाययणं प्रति प्रतिषिद्धत्वात्तस्य
च वृत्तत्वेन द्वितीयादिप्राशने निन्दाभावेन तादृशस्य न तत्राधिकारः ॥

अविद्यमानबुभुक्षः ॥ १४ ॥

नवाचाशनस्य बुभुक्षातल्लाभोभयपूर्वकत्वेनात्यतराभावे इष्टिपरि-
मितनवाचलाभेऽपि नैवाययणेऽधिकारः । तस्यानिष्टाययणत्वेऽपि प्रति-
षेधातिक्रमाभावेन प्रत्यवायाभावादिति प्राप्ते नवाचप्रथमाशनप्रागभाव-
विशिष्टवसन्तादिकालजीवित्वस्यैवाधिकारितावच्छेदकत्वेन बुभुक्षादेस्त-
दघटकत्वेन मानाभावादप्रतिहतोऽधिकारः ।

सू० अत्राग्रयणाभ्यासः ॥ १५ ॥

व्रीहिभिरिष्टा व्रीहिभिरिव यजेत यवेभ्य इत्यनेन व्रीहिकालयव-
कालान्तराले व्रीह्याग्रयणाभ्यासो विधीयते । यज्ञ-शब्देन प्रकरणेन

एवोपस्थितैरिति प्राप्तेऽन्तरालकाले नित्यप्राप्तयोर्दर्शपूर्णमासयोर्द्रव्यनियमविधिपरत्वे सम्भवत्यत्यन्ताप्राप्ताभ्यासपरत्वप्रयुक्तं । व्रीहिभिरेवेत्येवकारेण यवनिरासप्रतीतेः ॥

सू० सविकल्पः स्यात् ॥ १६ ॥

आययणेनावाद्यकामो यजेतेति विधाय वाक्यान्तरेण कालानां द्रव्याणां च विधानादग्निहोत्रद्रव्याणामिव विकल्पः स्यादिति प्राप्ते प्राप्तेद्वेशेन कालद्रव्याद्यनेकगुणविधाने वाक्यभेदाद्विशिष्टविधित्वावश्यम्भावेन त्रयाणामप्याययणानामभ्यासाद्वेदः । नैमित्तिकानामप्यवाद्यकामवाक्येन काम्यतापि । कौषीतकिब्राह्मणे तु श्यामाकाययणं विधाय सप्तदशसामिधेयः सद्वृत्तावाज्यभागावित्यादिना प्राकृताङ्गान्युद्दिश्य गुणविशेषान्विधाय यवाययणादींस्ततो विधायैतत्तन्त्रमेवैतद्वाह्यमिति वाचनिकातिदेशकथनात्स्पष्टः कर्मभेदः, अतोऽन द्रव्यविकल्पः । नापि कर्मविकल्पः, निमित्तभेदात् । द्विर्वा एष आदित्य इत्यादिनाऽयनभेदेनावृत्तिश्रुतेश्च ॥

सू० सस्यपक्त्वेर्वा ॥ १७ ॥

संवत्सराद्धे तदधिभवतीति श्रुतौ द्वादशमासाः संवत्सर इत्यादिश्रुत्यन्तरसिद्धत्वाच्चान्द्रादिसंवत्सरान्यतम एव विकल्पेन याह्य इति प्राप्ते संवत्सरे सस्यानि पच्यन्त इत्यादिषु लोके परस्सस्यपाकाद्वैषमः सस्यपाकावधिकालस्यापि संवत्सरत्वेन व्यवहारात्सस्यपाकनिमित्तकर्मसु तस्यैवोपस्थित्या नियमनसम्भवे विकल्पायोगाद् द्वादशमासस्यनातिरेकयोरपि संवत्सरा दधीति वादः ॥

सू० पार्वणमासानि ॥ १८ ॥

फाल्गुन्यां पौर्णमास्यां प्रयुङ्क्ते इत्यनेन चातुर्मास्यारम्भं विधाय चतुर्षु चतुर्षु मासेष्वन्यानि पर्वणि विहितानि । तेषु मासानामपि चान्द्रादिभेदेनानेकविधत्वादन्यतमोपादाने यज्ञादौ सावनः स्मृत इति स्मृत्या त्रिंशद्वै रात्रयो मासा इति प्राकरणिष्कश्रुत्या च गवामयनादाविव

सावनमास एव वा प्राप्ते चान्द्र एव मासो याह्यः । पञ्च सांवत्सरिक-
प्रयोगे त्रीनिष्टा चतुर्थमुत्सृजेद् द्वैपराविष्टा तृतीयमुत्सृजेदेष वै त्रयोदशो
मासस्तमति यजत इत्येकमासत्यागस्योत्सृज्याभौ मासावित्यनेन मासद्वय-
त्यागस्य च विधानात् । मातुलातुलविमलसंख्याका हि सौरसावनपार्व-
णवत्सराणां दिवसाः । तेन षष्ठया सौरैर्मासैरेकषष्टिः सावना द्विषष्टिः
पार्वणामासा भवन्ति । सौराभिप्रायेण मासद्वयोत्सर्गस्य सावनाभिप्राय-
शैक्यमासोत्सर्गस्य च कथनेन चान्द्रमासस्यैवोपादेयत्वप्रवर्त्तीयते अन्यथा
विकल्पाद्भापत्तेः ॥

सू० मासो वा ॥ १९ ॥

त्रीनिष्टेति वाक्ये संवत्सरत्रयं चातुर्मास्यैरिष्ट्वा चतुर्थत्यागविधा-
नाच्चतुर्थपदेनैकः संवत्सर एवोपरमणीयत्वेन प्रतीयत इति प्राप्ते चतुर्थ-
शब्दोऽत्र मासपर एव । एष वै त्रयोदशो मास इति श्रुयन्तरात् । चतु-
र्थमिति सप्तम्यर्थे द्वितीया । एवमेव द्वौ पराविष्ट्वेत्यत्रापि ज्ञेयम् ॥

सू० आदिर्वा ॥ २० ॥

षष्ठस्य कर्मण्य आरम्भप्रतिषेधोऽयं पञ्चभिर्वर्षैः कर्मापवर्गादिति
प्राप्ते पञ्चसांवत्सरिकपक्षवद्भावज्जीवाभ्यासपक्षोऽपि विज्ञायते । स त्रिषु
त्रिषु संवत्सरेषु मासं मासमुत्सृजेदिति वचनात् । पञ्चसांवत्सरिकातिरिक्त-
पक्षाभावे त्रिषु त्रिष्वित्याद्यभ्यासानुपपत्तेः ॥

सू० पञ्चवत्सरेषु ॥ २१ ॥

पञ्चसांवत्सरिकातिक्रमयोगारम्भे विहितानां वैश्वानरपर्जन्यप-
ञ्चहोतृहोमानां षष्ठे संवत्सरे प्रयोगान्तरारम्भात्पुनः करणमिति प्राप्ते
चातुर्मास्यान्यारम्भाण इति श्रुत्या चातुर्मास्यविषयकप्रथमप्रवृत्तेरेव कर्तु-
विशेषणत्वेन कीर्तनात्प्रयोगान्तरारम्भस्य चातथात्वादारम्भणीयावत्स-
कृदेव ॥

सू० यदि वसन्ता ॥ २२ ॥

चातुर्मास्येष्वेव यदि वसन्ता यजेत द्विरुपस्तीर्य द्विरभिघारयेदित्याद्युपक्रम्य यदि प्रावृषि यजेत सकृदुपस्तीर्य द्विरभिघारयेदिति श्रुतं । तत्र वसन्तकाले क्रियमाणस्य वैश्वदेवपर्वण उपस्थितत्वाद्वादि प्रावृषीति वाक्येऽपि यजिना तदेवोच्यते । तस्यैव पशुकामप्रयोगे आपशुप्राप्तेरभ्यसनीयत्वेन वर्षास्वपि तत्प्रसक्तेरिति प्राप्ते प्रावृषि वरुणप्रघासैरिति विधिप्रतीतासाधारणलिङ्गेन वरुणप्रघासानामेवोपस्थितत्वाद्देश वादः । चातुर्मास्यत्वेन तेषामपि प्रकृतत्वात् । अप्रकृतत्वेऽपि वा जटिलम्भोजयेदित्यादौ जटाविशिष्टस्यैव प्रतीतिसम्भवाच्च ॥

सू० वैश्वदेवेन ॥ २३ ॥

वैश्वदेवेन पशुकामो यजेत यस्मिन्नृतौ प्रभूतं गोषु पयः स्यादिति श्रुत्या वसन्तानादरप्रतीतेर्ह्वन्तरेऽपि स्वायां गवि पयोवृद्धौ सत्यां काम्यप्रयोगारम्भः स्यादिति प्राप्ते यस्मिन् काले बहुव्रीहिः स्यात्तदा यष्टव्यमित्युक्ते विहितकालत्यागस्याप्रतीतेर्यस्मिन्वर्षे वसन्ते प्रभूतं पयः स्यात्तस्मिन्नेव वसन्त इज्येत ॥

सू० वैश्वदेवस्य ॥ २४ ॥

तत्रैव पशुकामप्रयोगेन वरुणप्रघासैरित्यादिना पर्वत्रयनिषेधाः श्रूयन्ते । न स्वातन्त्र्येण फलार्थतया तैर्यजेत किं त्वङ्गत्वेनेति तदर्थः । अन्यथा प्रतिषेधे विकल्पस्य पर्युदासे वाच्यवैयर्थ्यस्यापातात् । तेनाङ्गानां प्रधानसमकालत्वाद्वासन्त एवेतराणि पर्वणि कुर्यादिति प्राप्ते तत्तत्कालेष्वपि वैश्वदेवस्याभ्यासविधानार्थाः प्रतिषेधत्रादाः । आपशुलाभादभ्यस्य पश्चादथाकालं तैरपि यजेत । यदा सहस्रं पशूनामुयादथ वरुणप्रघासैर्यजेतेत्यादि श्रुतेः ॥

सू० मासमग्निहोत्रम् ॥ २५ ॥

मासं दर्शपूर्णमासाभ्यामित्यादिवाक्यविहितदर्शादेः प्रकृतिप्राप्तकालानुयहाय त्रिंशत्यवैश्वनुष्ठानं चत्वारोऽभिपूवा एकः पृथ्वाः समास

इत्यादौ त्रिंशत्कर्मस्वपि मासपदप्रयोगादिति प्राप्ते सासं त्रिवृतेत्यादि
प्राये पाठादत्यन्तसंयोगद्वितीयया च सन्ततमेव याग इति ॥

इति संकर्षे भाट्टदीपिकायां पञ्चदशाध्यायस्य प्रथमः पादः ॥ १ ॥

अयं च कालपाद इत्युच्यते ॥

अथ पञ्चदशाध्याये द्वितीयः पादः ।

सू० तत्सर्वार्थम् ॥ १ ॥

आधाने ब्रह्मौदनिकेऽशावरुणी सन्ताप्य तदुपोह्य भस्माग्निं मन्यति
सैव साग्नेः सन्ततिरिति मथनमाम्नातम् । तच्च सर्वान्य अविशेषात् ॥

तेन मथित्वा विभज्य सर्वेऽग्नय आधीयेरन्निति प्राप्ते ब्राह्मौदनि-
काग्नौ गार्हपत्यत्वश्रवणात्तेन सम्बत्सरमासीतेति सम्बत्सरपर्यन्तमेकस्यै-
वान्नेर्धारणश्रवणाच्च कृत्स्नेन निर्मन्यितेन गार्हपत्य एवाधेयः ॥

सू० लोक्तः ॥ २ ॥

अन्येऽग्नयो व्रीह्यादिद्रव्यवल्लोक्त एवाधीयेरन्निति प्राप्तेऽयं
चापरो भूरसौ पूर्वा भुवस्तमपरमधात्त एष ह्येतस्य योनिरेतस्मादे-
षोऽधिप्रणीयत इति श्रवणाद्गार्हपत्यादेवाहवनीयाधानम् ॥

सू० आहवनीयात् ॥ ३ ॥

सभ्यावसथ्येयाराहवनीयादाधानं स्यात् ॥ भूर्भुवः सुवरित्युभा-
वेतौ सहाधत्ते स हि तस्य योनिरिति श्रुतावुभाविर्ति पदेन गार्हपत्याह-
वनीययोरुपादानोपादेययोः सहाधानाभावेन परामर्शायैगात्सभ्यावस-
थ्यपरत्वस्य वक्तव्यतया सहितस्येत्यस्य साहित्यवदुभयपरत्वेनाहवनीय-
योनिकत्वश्रवणात् । यदेव तृतीयं ज्योतिस्तदेव तेनाप्यत इत्याहवनीयं
प्रकृत्य श्रुत्यन्तराच्चेति प्राप्ते तृतीयज्योतिःपदस्योत्तरवेदिकाग्निपरत्वा-
त्सहितस्येत्येकवचनेन सहिताग्निद्वयपरत्वाल्लोकायोगेन सगार्हपत्यस्त-

स्याहवनीयस्य योनिरित्येव तदर्थकतया च्छित्त्वजामित्र तयोर्लोकत एव प्रकृतिः ॥

सू० आमनातत्वात् ॥ ४ ॥

दक्षिणाग्निशब्दस्यापि दिग्दक्षिणतया दक्षिणादिशः सकाशादाहृतलौकिकाग्निपरत्वाल्लोकत एव कृप्तिरिति प्राप्ते निर्मन्थ्यादृक्षिणाग्निमादधीतेति शाखान्तरे श्रवणाद्गार्हपत्यस्यसर्वयोनित्वात्तत एवाधानम् ॥

सू० व्याख्यातम् ॥ ५ ॥

सर्वे एवाग्नयो निरन्तरं जागरणीयाः प्रतिदिवसं तेषां कर्मापयोगात् ॥ द्रव्यस्याकर्मकालनिष्पत्तेरिति न्यायात् । आहिताग्निमग्निभिर्देहन्ति यज्ञपात्रैश्चेति प्रतिपत्तिविधानाद्वायज्ञपात्रदेवाग्नीनामपि प्राक्प्रतिपत्तेर्धारणमिति प्राप्ते कर्मापवर्गे दक्षिणाग्न्याहवनीयावनुगच्छेताम् । नान्तराग्नी वीयादिति निषिध्य कामंहुते सञ्चरेत्यश्वादि स तर्हि गत इत्यनेन होमोत्सर्गाहवनीयस्य दक्षिणाग्नेश्च गमनादग्निद्रुयाभावेन मध्ये सञ्चाराभ्यनुज्ञानेन प्रातश्दुरेदिति प्रतिकर्माद्वरणविधानाच्च धार्यागतश्रिय आहवनीय इत्यनेन गतश्रीकृत्तयस्यैवाजस्रमाहवनीयधारणविधानात्तदितरस्य नाहवनीयधारणम् ॥

सू० प्रत्यर्थम् ॥ ६ ॥

संस्कारस्यापि कर्मापवर्गेऽपवर्गादर्थप्रयुक्तत्वाच्च संमार्जनवत्प्रतिकर्मकर्तव्यमाधानमिति प्राप्ते सकृदाहितस्य गार्हपत्यस्य जागरणमरणिर्वा यथा धारणोपायस्तथाऽजस्रपत्ते आहवनीयस्यापि । तेन न पुनः पुनराधानं । दक्षिणाग्नेस्तु पूर्वं गार्हपत्यादेवोद्भूतत्वात्ततः प्रतिकर्म प्रत्युद्धारणमेव तदाधानम् । अगतश्रियां तु कर्मप्रादुष्करणमेवाहवनीयाधानम् ॥

सू० पूर्वं गार्हपत्यात् ॥ ७ ॥

प्रतिकर्मप्रादुष्करणमप्यग्न्यारणित एव न गार्हपत्यात् । कर्मापवर्गे तयोः स्वापादानकारणमरणिमप्रत्येवागतत्वात् । एकोपादानकार्याणां

घटशरावादीनामिव परस्परं विलयाधारत्वायोगात् । तस्मादरिणित एव
प्रतिकर्ममन्यनमिति प्राप्ते काष्ठस्याग्न्युपादानत्वायोगेन तत्र गमना-
सम्भवाच्छास्त्रैकसमाधिगम्ये तु गमने गार्हपत्याद्वाहवनीयं ज्वलन्तमुद्गुर-
तीत्यग्निहोत्रप्रकरणस्यवचनेन गार्हपत्यएवेतराग्निलयध्वननात्तत एव प्रति-
कर्माद्गुरणम् ॥

सू० अहोमार्थेषु ॥ ८ ॥

आहवनीये जुहोतीत्यादिविधिषु गार्हपत्याग्नावप्रक्षेपसिध्यये तत
आहवनीयस्यायतनभेदेन पृथक्करणस्यावश्यकत्वेऽप्याहवनीयमुपतिष्ठत
इत्यादि विहितोपस्थापनादिकार्याणां गार्हपत्यान्तर्निर्लीनाहवनीयस्यापि
तत्त्वानपायादनुद्गृतेऽपि सम्भव इति प्राप्ते आहवनीयादिशब्दानां तत्-
द्रायतनस्थितसंस्कृताग्निवाचित्वेन होम इव तदितरकार्येष्वपि तादृशस्यै-
वावश्यकत्वात्तत उद्गृत्यैवोपस्थानम् ॥

सू० अपवृत्ते ॥ ९ ॥

कर्मापवर्गात्तरमप्यग्नेदशनात्तस्य च गार्हपत्यादुद्गृतत्वेन सैव
साग्नेः सन्ततिरिति न्यायेन वैदिकत्वानपायात्संस्कारलक्षणानां गुणानाम्
गुणिनाशमन्तरेणानपायात्तज्जागरणस्याभावे कतिपयघटिकोत्तरं तत्राशे
सति स तर्हि गत इति श्रुतेरुद्गुरणश्रुतेश्चापपत्तेर्यावत्ताशमपवृत्तेऽपि कर्मणि
दीक्षणीयापवर्ग इव विश्रमानं ज्योतिर्वैदिकमेवेति प्राप्तेऽरिणिसमारोप
णोत्तरं परिदृश्यमानस्यापि ज्वलनस्यैव कर्मापवर्गेषु तथात्वोपपत्तेः
संस्काराणां कार्यार्थत्वेन यावत्कार्यमेव तदवस्थानस्य शास्त्रादवगमात्स
तर्हि गत इत्यनेन होमाव्यवहितोत्तरमेव गमनश्रुतेः, परिदृश्यमानोप्याय-
तनस्योपि ज्वलनः । संस्कारापायादपवृत्ते कर्मणि लौकिकः सम्पद्यते ।
अत एव यस्योद्गृतोग्निरहुतेऽग्निहोत्र उद्गायेदित्यादिना तान्येवावत्ताणानि
सन्निधाय मन्येदित्यन्तेनाग्निहोत्रहोमापवर्गात्प्रागग्न्युद्गान एव पुनर्मथन-
मुक्तं तेन तदपवर्गं तदभावाल्लौकिकत्वं ध्वनितम् ॥

सू० एतेन सोमे ॥ १० ॥

सोमे दीक्षणीयापवर्गोत्तरं विद्यमानोप्याहवनीयादिस्तन्यायेन लौकिक एवेति प्राप्ते देवता एवोभयतः परिगृह्य यजमानोवस्तु इति वचनेन सोमयागीयसकलदेवतापरिग्रहरूपसंस्कारस्याग्निनिवृत्तत्वात्तदप-
गमे तदपगमापत्तेर्दीक्षणीयाग्निरेवान्तं धार्यत । वस्तुतो दीक्षायाः सौमि-
कत्वेन तत्प्रणयनस्यापि तदर्थत्वात्सोमापवर्ग एव लौकिकता न दीक्षणीया
समाप्तौ । अत एव न वेदे पत्रो वाधयति नैनं स्तुणात्यसंस्थित इव वा
अत्र यज्ञोयत्सौम्योध्वर इति श्रुतिः सोमापवर्गोभावध्वननद्वाराग्नेरलौकि-
कत्वमेव ध्वनयति । अकर्मकालेप्यपरेणाहवनीयं व्रतमत्याहृत्य प्रयच्छती-
त्याहवनीयदर्शनञ्चोपपद्यते । प्रापणीयादौ प्रसङ्गसिद्धेर्न पुनः प्रणयनम् ॥

सू० तदुत्तरवेद्याम् ॥ ११ ॥

सोमे समान्वातं प्राञ्चमग्निप्रणयन्तीति प्रणयनमविशेषात्सर्वस्या-
हवनीयस्य औत्तरवेदिकस्यैवेत आरभ्याहवनीयत्वेन तस्यैव सर्वहोमा-
धिकरणत्वादिति प्राप्ते एतमाहवनीयमाहवनीयोत्प्रणयतीति श्रुतावा-
हवनीयस्यापादानत्त्वश्रवणात्तस्यचान्यापाये ध्रुवत्वेनास्त्येवाग्निशेषः । अत
एव पूर्वायत्सन्नपरो भवासीति मन्त्रलिङ्गं पूर्वमग्निमभ्युदेतीत्यादौ पूर्वा-
परशब्देन शालामुखीयाहवनीययोर्व्यवहारश्च सङ्गच्छन्ते ॥

सू० आहवनीयविभागः ॥ १२ ॥

शालामुखीयोप्याहवनीय एव । आहवनीयादित्यपादानस्य व्य-
हारात् । वरुणप्रधासेष्विव वेदिभेदेन विभागमात्रमिति प्राप्ते आहवनी-
यापादानकोत्तरवेद्याधिकरणकप्रणयनेनाहवनीयं कुर्यादिति विधौ प्रणय-
नाव्यवहितपूर्वक्षणेऽपादानस्याहवनीयत्वानपायेन तथा व्यवहारसम्भवेपि
तज्जनकत्वेन तदुत्तरक्षणमारभ्य तस्य गार्हपत्यत्वमेव । अत एव संमार्ष्टि
गार्हपत्याविति प्राजहितशालामुखीययोगार्हपत्यत्वेनैव व्यपदेशः श्रुत्यन्तर
उपपन्नः । एषोत ऊर्ध्वं गार्हपत्यो भवतीति स्मृतिश्च यत्तु भाष्ये वर्णका-
न्तरं तदस्यैवाधिकरणस्य पुनरपि वाक्यान्तरेण वर्णनं सिद्धान्तसूत्रे पाठ-
भेदप्रदर्शनैकफलकम् ॥

सू० सर्वेषाम् ॥ १३ ॥

यानि च गार्हपत्यकार्याणि द्वाभ्यां गार्हपत्ये जुहोतीत्यादि सौ-
मिकाङ्गानि यानि चैष्टिकानि पत्नीसंयाजादीनि तानि सर्वाण्यपि विक-
ल्पेनोभयत्र क्रियेरन्नविशेषादिति प्राप्ते प्राञ्चमग्निं प्रणयन्तीत्यादिना
तर्हि तस्य पशुश्रपणं हरत्तेनैवेनं भागिनं करोतीत्यन्तेन प्राजहितस्य
पशुश्रपणैः क्रकार्यं कृत्वश्रवणात्तदितराणि शालामुखीय एव भवन्ति ॥

सू० आहवनीयात् ॥ १४ ॥

आग्नीधीयानेरपि यज्ञतन्वादिहोमाधिकरणत्वेनाहवनीयत्वाव-
श्यम्भावादौत्तरवेदिकादेव तस्य प्रणयनमिति प्राप्ते शालामुखीयादेव प्रण-
यनम् । अग्निप्रथमाः प्राञ्चोऽभिप्रव्रजन्ति सोमप्रथमा वेति श्रुतौ प्राञ्च
इति प्रागाभिमुख्येन गमनविधानाद्गनीषोमाभ्याम्प्रणीयमानाभ्यामनुब्रूही-
त्यत्र दृन्द्वावगतस्याग्निप्रणयनसोमराजप्रणयनयोः साहित्यस्य चानुरोधेन
शालामुखीयसमीपवर्त्तिसोमलताया इव तदन्तर्वर्त्तिन एवाग्नेः प्रणयनं
गार्हपत्यापादानकत्वादेवाग्नीधीयस्याप्याहवनीयैकदेशत्वमेवेति न तस्य
होमाधिकरणत्वभङ्गः । औत्तरवेदिकाग्निप्रणयनोत्तरमप्याग्नीधीयप्रणयनप-
र्यन्तमाहवनीयांशस्येह सत्त्वादेवाहवनीयादित्यपादानत्वेनेक्तिः । एषो-
ऽत ऊर्ध्वमिति स्मृतिरप्याग्नीधीयप्रणयनोत्तरकालपरैति तु भाष्यम् ॥

सू० आहवनीयाद्विष्ण्यान् ॥ १५ ॥

अङ्गारैर्द्वे सवने विहरन्तीत्यादिना विहितन्धिष्ण्यानां विहरणमौ-
त्तरवेदिकादेव स्यात् । तदग्नीनामपि होमार्थत्वादिति प्राप्ते आग्नीद्धा-
द्विष्ण्यान्विहरतीति नियमनादाग्नीधीयस्याप्याहवनीयैकदेशत्वेन होम-
संयोगोपपत्तेस्तत एव विहरणम् ॥

सू० अनुसवनम् ॥ १६ ॥

धिष्ण्यानां सवनभेदेन त्रीणि विहरणानि । तान्युद्विष्याङ्गारैर्द्वे
सवने विहरन्ति शलाकाभिस्तृतीयमिति गुणविधयः चतुर्थस्य गुणविधेर-

भावावास्ति चतुर्थे विवरणमिति प्राप्तेऽग्निष्टोमसामप्रकृत्य धिष्ण्याज्यो-
तिष्मतीः कुर्यादिति विधेश्चतुर्थेविहरणसिद्धिः । नचाग्नीन् ज्योतिष्मतः
कुरुतेति प्रेषोत्तरमिव तृतीयसवने विद्वृतानामेवाग्नीनां भस्मापनयनेन
समिन्धनरूपमेव ज्योतिष्मत्वमिति वाच्यं । धिष्ण्याग्नीनां महाग्नीना-
मिव जागरणाभावेन तदनुपपत्तेः । अत एवैतावतीर्वा अग्नेस्तनूरित्या-
दिना त्रिचत्वारिंशत्तनुसंख्याकथनं सङ्गच्छते । चतुर्थेविहरणभावे सप्त-
नूनतापत्तेः । तत्त्वैत्यम् । षड्धिष्ण्यानां मार्जालीयस्य च चतुर्वाहं विहर-
णादष्टाविंशतिः । शामित्रा औपयजाश्च पशुभेदात् त्रयस्त्रयः । निर्मन्थ्या-
श्चत्वारः । आग्नीधीयेण सह महानयः पञ्चेति ॥

सू० तृतीयसवने ॥ १७ ॥

धिष्ण्यान् व्याधारयतीति विधाय तृतीय आज्येनेति विधिनेपसं-
हारात्तृतीयसवने एव व्याधारणमिति प्राप्ते सामान्यविधिनाऽनुसवनंव्या-
धारणं विहितं । तत्र तातीयमेव तृतीय इत्यनूद्व्याज्यलक्षणगुणमात्रवि-
धिः । कालद्रव्योभयनियमे वाक्यभेदापत्तेः ॥

सू० तस्मात्तेषु ॥ १८ ॥

तेषां येनेद्रिष्टं पर्यविशन्ते सोमपीथं प्राप्नुवन्नाहवनीयआग्नीधीयो
होत्रीयोमार्जालीय इति प्रकृत्य तस्मात्तेषु जुहुतीति विधानात्तेषामेव
सोमेन व्याधारणमन्वेषां त्वाज्येनेति प्राप्तेऽतिहाय वषट्करोति विद्येते-
सोमपीथेनार्थन्ते इति निन्दार्थवादेन सोमनिषेधस्याप्युचयनादाज्येन सह
विकल्पः । तृतीयसवने त्वाज्यविधिर्नियमार्थः ॥

सू० तेषां वायव्यम् ॥ १९ ॥

शूर्पेण जुहेतीत्यत्र प्रकृतशूर्पस्येव धिष्ण्यानां व्याधारणेऽपि प्रक-
तत्वाद्दृग्दृग्मत्सामान्यतरस्मिन्करणत्वेन प्राप्ते द्रोणकलशात्परिप्लवया राजा-
नमादाय प्रत्यङ्ङासीनेधिष्ण्यान्व्याधारयतीति श्रुतावादानकरणत्व-
नोपस्थितायाः परिप्लवाया एव व्याधारणेऽपि करणत्वम् । अन्यथा परि-
प्लवायामादानस्यादृष्टार्थत्वापत्तेः ॥

सू० सोमे होमेषु ॥ २० ॥

वैवर्जनानि जुहोतीत्यादिभिर्विहितानां सौमिकानां दर्विहोमाणां
द्रव्याकाङ्क्षत्वात्प्रकृतः सोम एव ब्रह्मर्थत्वान्नियम्यत इति प्राप्ते सोमद्रव्यस्य
कतिपयकार्येष्वहस्यविधानेन तदितरेषु तदभावध्वननादाज्यस्यैव को-
शादौ हविःपदेन निर्देशेन तस्यानादिष्टद्रव्ये प्रवृत्तेराज्यं हविरनादेश
इति स्मृत्याऽनुमतिराज्येनैव ते होमा भवेयुः । अत एव धिष्ण्याज्याधा-
रणसंपातिनाज्येन पात्नीवतं श्रीणातीत्यत्राज्यस्य सिद्धवत्कृत्यानुवाद उप-
पन्नः ॥

सू० सवैव स्यात् ॥ २१ ॥

यस्यैव धिष्णियो विद्ध्यते सोऽनुध्यायतीत्यादिना यजमानं वा
एतद्विकर्षन्ते यदाहवनीयात्पशुश्रपणं हरन्ति सवैव स्यादनिर्मन्थ्यं वा कुर्या-
द्यजमानस्य सात्मत्वायेत्यन्तेन पशुश्रपणार्थाऽग्निर्नियम्यते । तत्र सवैव
स्यादित्यनेनाहवनीय एवाच्यते । यजमानो वा आहवनीय इत्युपक्रान्त-
त्वेन तस्यैव बुद्धिस्यत्वादिति प्राप्ते प्राजहित एव तत्पदेनोच्यते निर्मन्थ्येन
सह तुल्यकोटिक्रविकल्पोक्तिसामर्थ्यात् । सर्वत्र कोटिद्वये साधारणधर्मा-
वश्यकत्वात् । प्राजहितस्यापि मथनजन्यत्वेन लौकिकनिर्मन्थ्यसाम्यात् ।
वैदिकनिर्मन्थ्य एव वा स्यालौकिकनिर्मन्थ्यो वेति तदर्थत्वात् । आहवनीयहरणे
यजमानस्यैव विकर्षणं स्यादिति विनिन्द्य यजमानस्यात्मलाभाय विधी-
यमानस्याग्नेराहवनीयातिरिक्तत्वावश्यम्भावाच्च । अन्येनान्यस्य सात्म-
त्वसम्भवात् । तस्मात्प्राजहितस्यैवायं वादः ।

सू० पशौ शालामुखीयः ॥ २२ ॥

वरुणप्रघासेषु प्राजहितादेवोत्तरवेदेः प्रणयनवन्निरूढपशावपि
सम्भवाच्च शालामुखीयो भवेदिति प्राप्ते प्रकृतौ शालामुखीये सौमिकस्य
कस्यापि कार्यस्याभावात्पाशुककार्यार्थमेव तदुपादानेन पश्वङ्गत्वाच्चोद-
कलब्धः शालामुखीयो निरूढादिष्वपि स्यादेव ॥

सू० पञ्चिष्टिषु ॥ २३ ॥

पशावुभयत इष्टिपत्नवदन्यतरत इष्टिपत्नोऽप्यस्ति । तत्र प्रथ-
मत इष्ट्यभावे पशावेवाहवनीयप्रणयनं भवतीत्यत्रिवादं । तदवैरूप्याय
प्रथमेष्टिपत्नेऽपि तथैव स्यात् । इष्टौ प्रणीतस्येष्ट्यपवर्गं लौकिकत्वादिति
प्राप्ते देवतापरिग्रहरूपसंस्कारस्य साङ्गपश्वपवर्ग एवापनयाद्वीक्षणियाह-
वनीयवद्वैष्टिक एवान्तं धार्यः ॥

सू० पूर्वद्युः ॥ २४ ॥

पशौ पूर्वद्युरेव प्रणयनं कृत्वाचिन्ता तद्विनीयं सायमग्निहोत्रमौ-
त्तरवेदिक एव स्यात् । तस्यैव मुख्याहवनीयत्वादिति प्राप्ते मध्येचिन्ता ॥

सू० अग्निहोत्रस्य ॥ २५ ॥

अग्निहोत्रद्रव्यस्य पाकः शालामुखीय एव स्यादिति प्राप्ते मुख्या-
हवनीयवन्मुख्यगार्हपत्यलाभेऽनुष्णाशीतवन्मध्यविधगार्हपत्यग्रहणे माना-
भावात्स्वीयगार्हपत्यलाभे परकीयगार्हपत्यग्रहणस्यानुचितत्वाच्च प्राज-
हितएव श्रणम् ॥

सू० शामित्रे ॥ २६ ॥

पशोरिव पशुतन्त्रान्तःपातिनः पुरोडाशस्यापि प्रसङ्गित्वेन शामित्र
एव श्रण्ये प्राप्ते शालामुखीय एव स्यात् । तस्य गार्हपत्याहवनीयो-
भयरूपत्वात् । पुरोडाशे चोदकेनोभयोर्विकल्पेन प्रापणेऽपि सम्भवत्य-
विरोधेन विधिद्वयानुग्रहेऽन्यतरत्यागस्यानुचितत्वात् ॥

सू० द्वह्ने ॥ २७ ॥

निरूठपश्वादिषूत्रवेदेः कालोद्वहहूपस्यग्रहणो वा स्याच्चोद-
कानुग्रहादिति प्राप्ते स्नात्वोपत्वा केशश्मश्रुणी अरणी समारोप्य निर्म-
थ्योदवसायेत्यादिना सद्यस्कालत्वस्य वाचनिकत्वादतिदेशबाधः । अत
एवात्तरवेद्यां नाग्निहोत्रस्य करणप्रसक्तिः । दैवात्कर्मण उत्कर्षे तु सत्यां
प्रसक्तौ तत्रैव करणमिति कल्पः ॥

सू० पशुवरुणः ॥ २८ ॥

पशौ वरुणप्रघासेषु च प्रवृत्तितः प्राप्तत्वाच्छालामुखीयो न स्यादिति प्राप्ते वैशेषिकविधिवलादस्यैव । अत एव वरुणप्रघासेष्वापस्तम्बमते शालामुखीयो नास्ति बोधायनमते त्वस्तीति व्यवस्था ॥

सू० संस्थिते ॥ २९ ॥

शालामुखीयादीनामग्नीनां धारणावश्यम्भावादनुगतेषु प्रायश्चित्तस्य यदाहवनीय उद्वायेदानीध्रादुद्दुरेदित्यादिनाऽऽम्नानाच्च सोमयागापवर्गं ते सर्वेऽपि समारोपणीया इति प्राप्ते प्राज्ञहितस्यैव समारोपः । तद्वारणस्यैव सर्वान्यर्थत्वात् । इतरधारणस्य सोममात्रार्थत्वात् । प्रायश्चित्तस्यापि ऋत्वर्थत्वात् । अतोऽन्येषां कर्मापवर्गं लौकिकत्वाच्च समारोपः ॥

सू० गतश्रियः ॥ ३० ॥

अजस्रपक्षेऽप्यनेनैव न्यायेन शालामुखीयस्य समारोपणाभावे प्राप्ते सर्वकर्मार्थतया तद्वारणस्यापि गतश्रियो नित्यत्वात्तस्यापि समारोपः । यच्छाखायामाहवनीयस्य नित्यं धारणमात्रात् तच्छाखीयानामप्ययमेव न्यायः ॥

सू० दीक्षिताग्नेः ॥ ३१ ॥

दीक्षानिर्माकात्पूर्वं प्रयाणप्रसक्तावग्नीनां पात्रान्तरे स्थापनेन सह नयनं स्यात् समारोपः । प्रातरग्निहोत्रं हुत्वा समारोप्येदिति विधिना समारोपस्य सौत्रामण्यग्निन्यायेनाग्निहोत्राङ्गत्वात् । दीक्षितस्य चान्निहोत्राभावेन तदयोगादिति प्राप्ते समारोपणस्याग्निनयनोपायत्वेनानन्तर्यमात्रेण वास्तोष्पतीयहोमस्येवाग्निहोत्राङ्गत्वे प्रमाणाभावाच्चाग्निहोत्राभावेऽपि समारोप्यैवाग्निर्नयः ॥

सू० प्रत्यग्निः ॥ ३२ ॥

अग्निभेदेनारणिभेद आवश्यकः । एकत्रारोपे संसर्गापत्तेः । सहारणिभिस्तरन्तीति नदीतरणविधावरणिबहुत्वश्रवणाच्च । अरणिभ्यां

सह तरन्तीति शाखान्तरात् द्वित्वबहुत्वयोर्विकल्प इति प्राप्ते रथाङ्गेन तरन्तीत्यादाविव नदीतरणेऽरणिसाहित्यमात्रविधानेन द्वित्वबहुत्वयोरुत्तराधरारणिभेदाभिप्रायेणानुवादमात्रम् । अजस्रपक्षाभिप्रायेण वा तदुपपत्तिः ॥

सू० समारोप्य ॥ ३३ ॥

अग्नेः प्रत्यक्षनयनस्य समारोपविधिनैव परिसङ्ख्यातत्वादुख्या-
ग्नेरपि समारोपे प्राप्ते उखासंयोगस्यैवोख्यपदप्रवृत्तिनिमित्तत्वेन समा-
ख्याविरोधाच्छकटे पात्रस्थापनादिविधानाच्च न तत्समारोपः ॥

सू० अपरयोस्तु ॥ ३४ ॥

समारोपणविधेरुपायान्तरादूषकत्वेन समर्थस्यैव साग्निचित्यकृता-
वधिकारोणोख्यब्रह्मार्हपत्यादेरपि प्रत्यक्षनयनं स्यादिति प्राप्ते आयतना-
द्वचनमन्तरेण बहिर्निगतस्य लौकिकत्वावश्यम्भावात्समारोपणस्य तु वा-
चनिकत्वात्समाख्याविरोधाभावाच्च समारोप्यैव नयनम् ॥

सू० आत्मसमारोपणे ॥ ३५ ॥

आत्मसमारोपेण विधेरात्मनोऽग्नेर्वा संस्कारमात्ररूपत्वेनात्मन्यर-
ण्योश्च समारोपौ समुच्चयेतामिति प्राप्तेऽग्नेर्नयनोपाययोरेकार्थत्वेन
समुच्चयायोगाद्विकल्पः । आत्मसमारोपस्य संस्कारकर्मत्वे मानाभावात् ॥

सू० आत्मसमारूढे ॥ ३६ ॥

प्रत्यवरोहणं त्वात्मसमारूढस्य लौकिकेऽग्नाविव यस्याहिताग्नेर-
ग्निर्मथ्यमानो न जायते यत्रान्यन्दीप्यमानं परापश्येत्तत आहृत्य होतव्य-
मिति विधिना लौकिकेऽग्नावपि होमविधानात् पूर्वं लौकिकस्यापि
मन्त्रेण प्रत्यवरोहणोत्तरं तस्यैव संस्कृतत्वेन वैदिकत्वसम्भवात् । यस्याहि-
ताग्नेरग्निर्मथ्यमान इत्यविशेषेण मथनश्रवणेऽपि तस्यारणिसमारोपपक्षा-
भिप्रायेण व्यवस्थापयितुं युक्तत्वात् । उपवेषेणाङ्गारमपोहतीत्यविशेषेण
श्रवणेऽपि सान्नाप्यपन्न एवोपवेषस्य व्यवस्थादर्शनात् । आत्मन्यारोपितस्या-

रण्योरुपावरोहणेन मन्यने आत्मारोपस्यैव वैयर्थ्यापपत्तेः, गुरुलघुपक्षयोर्वि-
कल्पायोगादिति प्राप्ते आत्मारोपपक्षेऽप्यरण्योरेवोपावरोहणम् । अरण्य-
मथनस्य प्रत्यवरोहण साधनत्वेन नित्यवच्छ्रुतस्य पाक्षिकत्वकल्पनायो-
गात् । उपवेशस्य शाखाऽनुनिष्पन्नत्वेन तस्य साक्षाद्याभावे सम्भवादेव
व्यवस्थितत्वेऽपि प्रकृते तदयोगात् । प्रत्युत लौकिकाग्नावरण्योर्वोपाव-
रोहणस्यानियमप्राप्तौ मन्यनविधिबलादेवाधारनियमस्य कल्पयितुं युक्त-
त्वात् । प्रत्यवरोहणस्य संस्काररूपत्वाभावेन लौकिकाग्नेस्तावतैव वैदि-
कत्वायोगात् । यत्रान्यन्दीयमानमिति तु होमकालातिक्रमसम्भवनायां
वचनेन तावन्मात्रस्य होमस्य तत्र विधानमित्यदोषः । गुरुलघ्वोरप्येक-
विंशतिसर्ववेदसयोरेव विकल्पो युक्त एव । तस्मादात्मसमारोपपक्षेऽप्यर-
ण्योरेव प्रत्यवरोह मथनं, या तु स्मृतिलौकिकेऽग्नौ प्रत्यवरोहणपरा
सूत्रान्तरकाराणां सा सुकरत्वरूपहेतुमूलिकैवेति ॥

इति संकर्षे भाट्टदीपिकायां पञ्चदशाध्यायस्य द्वितीयः पादः ॥ २ ॥

अथमग्निपादइत्युच्यते ।

अथ पञ्चदशाध्याये तृतीयः पादः ॥

सू० अतिग्राह्याः ॥ १ ॥

आग्नेय हेन्द्रः सौर्यश्चेति त्रयोऽतिग्राह्याख्याग्रहास्तेषां सामानवि-
धम्पूर्वमुक्तमिति स्मारितं धर्मज्ञानार्थम् ॥

सू० विश्वजिति ॥ २ ॥

तानेव प्रकृत्य विश्वजिति सर्वपृष्ठे यहीतव्या अप्यग्निष्टोम इति
श्रुताऽग्निष्टोमशब्दः प्रकरणादग्निष्टोमसंस्थविश्वजिद्व्यागपर इति प्राप्ते
अप्यग्निष्टोम इत्यपि-शब्दाद् द्वितीयवाक्यत्वेन निश्चितेऽपि विश्वजित्य-
दानुवृत्तौ विशिष्टोद्वेषापत्तेर्विक्येन प्रकरणबाधादग्निष्टोमसंस्थत्वेन याग-
स्थोद्वेष्यत्वात्प्रकृतौ वेति न्यायेन प्रकृत्यग्निष्टोम एवैष विधिः ॥

सू० सप्रकृतिगः ॥ ३ ॥

यत्पृष्ठेन गृहीयात्प्राञ्चं यज्ञं पृष्ठानि संसृणीयुर्यदुक्त्ये गृहीयात्प्र-
त्यञ्चं यज्ञमतिग्राह्याः संसृणीयुरिति निन्दार्थवादगम्यउक्त्यसंस्कृता-
वतिग्राह्यनिषेध उक्तन्यायेन प्रकृतिगाम्येवेति प्राप्ते यत्पृष्ठ इत्युपक्रमे-
णोक्त्ये पार्श्विकत्वरूपविशेषणलाभात्पार्श्विकोक्त्ये एवायं निषेधः । न च
विशिष्टोद्देशः अनुमितवाक्ये तस्यादोषत्वात् । समासपदस्यैवानुमै-
यत्वात् ॥

सू० विकल्पो वा ॥ ४ ॥

प्रकृतितः प्राप्तानां प्रतिषेधे पाशुकाज्यभागन्यायेन विकल्पापत्तेः
पर्युदासपत्र एवाश्रयणीयः । अनुमितवाक्ये लक्षणाया अप्यभावादिति
प्राप्ते पृष्ठषडहप्रकरण एव वैराजस्य स्तोत्रायानेयो गृह्यते शाकराणा-
मैन्द्रे रैवतानां सौर्य इति विधाय पृष्ठानि वा एतानि पृष्ठ्या च्याव-
यन्ति यत्रैव पृष्ठानि युज्येरंस्तेषु तेऽतिग्राह्या इति पुनर्विधिदर्शनेन गृह-
णाग्रहणवद्विकल्प एव । पार्श्विकोक्त्येतरकृतूनामनुर्पास्यतत्वेन पर्युदास-
स्यायुक्तत्वात् ॥

सू० द्वाश्रयवत् ॥ ५ ॥

यद्यप्यैच्छिकस्य तुल्यवद्विकल्पस्याष्टदोषदुष्टत्वादुवस्थितविकल्प
एव युक्तः । नाना पृष्ठे षडहेऽतिग्राह्या भवेयुः गृहद्रथन्तरपृष्ठेतुनेति ।
वैराजस्तोत्रादिकाल एव तेषां विधानात् । तथापि पृष्ठसामान्ये प्राप्तानां
ग्रहाणामङ्गभूतवैराजादिस्तोत्रानुसारेण सङ्काचायोगात्सर्वत्रैच्छिको विक-
ल्पः । न च ग्रहाणां पृष्ठाप्रच्युतिहेतुत्वकथनस्याङ्गत्व एव पर्यवसाना-
त्प्रधानपृष्ठानुसारेणाङ्गभूताग्रहा नियन्तुं युक्ता इति वाच्यं । यदा स्तोत्रा-
ण्युपयन्ति तदा ग्रहा इत्येवं समानकालिकत्वमात्रबोधनफलकत्वेनापि
तदप्रच्युतिहेतुत्वेऽक्तिसम्भवात् । अतस्तुल्यवद्विकल्प इति प्राप्ते तान्वै पूर्व-
स्मिंस्त्यहे गृहीयादुत्तरस्मिंस्त्यहे गृहीतव्या इति वचनद्वयवशाद् दृवस्थित
एव विकल्पः । अहद्वयेऽपि प्रत्यहं त्रयाणां त्रयाणां ग्रहणे पृष्ठविधिनैव

तत्सिद्धावनयोर्विद्यर्थ्यापत्यैव प्रत्यहमेकैक एव ग्रहो ग्राह्य इत्याकारक-
समासविधायकत्वेनैव सार्थश्चस्य वक्तव्यत्वात् । उत्तरस्मिंस्त्यहे समा-
सानुरोधेनैव वैराजादिकालनियमनात् । उपस्तम्भनं वा अतिग्राह्या-
श्चक्रे पृष्ठानीति पृष्ठबहुत्वसंयोगाच्च वैराजसामस्तोभैरतिग्राह्याणां
सामन्वत्वेन स्तवनाच्च ॥

सू० वैराजस्य ॥ ६ ॥

वैराजास्य स्तोत्रायाःनेयो गृह्यत इति वचनेन वैराजस्तोत्राख्य-
देवताकयागविधिः । आग्नेय इत्यस्योपांश्वदिवन्नामधेयत्वेन देवता-
तद्वितत्वायोगात् । चतुर्थ्या आनर्थक्यप्रतिहतत्वाच्चेति प्राप्ते मान्त्रव-
र्णिकदेवतालाभेन तत्प्रव्यन्यायेनैव नामत्वेन देवतानाङ्गत्वात्सम्ब-
न्धसामान्यार्थं षष्ठीस्थाने चतुर्थी । न च तादर्थ्यचतुर्थ्या ग्रहाणां स्तो-
त्राङ्गत्वं विनियोगभङ्गेन वैपरीत्यं वा शङ्कं । ये वा अग्नी वैराजस्य
स्तोमास्तेरेवैते सामन्वन्त इति श्रुत्या सस्तोत्रकथनान्तरसाम्यसम्पिपा-
दयिषया गौणसामवत्त्वोपपादनस्वारस्यविरोधात् । प्रातःसवनेऽति ग्राह्या
गृह्यन्त इतिवदवान्तरकालवादे वा सप्तमीकल्पनयेति द्रष्टव्यम् ॥

सू० न वा सह ॥ ७ ॥

अतिग्राह्यानेव प्रकृत्य माहेन्द्रमनुहूयन्त इतिश्रुतावनुशब्दः सह-
त्ववचनः । गामनुवत्सश्चरतीति साहित्येऽपि प्रयोगदर्शनात् । तद-
व्यवहितोत्तरकालस्यानुयागावबहुत्वात् वाचनिकत्वादेवान्यदेवत्ययापि
माहेन्द्रग्रहयाज्यायै ते हूयेरन्निति प्राप्तेऽने तेजस्विन्नित्यादीनां मन्त्राणां
होमकरणत्वेनाम्बानेन करणान्तरानाकाङ्क्षतया माहेन्द्रयागव्यवहितोत्तर-
कालपर एवानुशब्दः, अनुयजतीति विधेरितरथागेषु लब्धावकाशत्वेन प्रकृ-
तग्रानन्तर्यांशे बाधस्य युक्तत्वात् । तेन माहेन्द्रेणेषुद्रातिग्राह्यान् हुत्वाऽनुव-
षट्कुर्यात् । यत्तु भाष्ये ऽतिग्राह्याणामपि ग्रहत्वाद्ब्रह्ममानधर्मतावश्य-
कतया सवषट्कारमेवैषां प्रदानं न पुनर्दर्विहोमत्वमित्युक्तम् तद्विधि-
ग्रहादिषु व्यभिचरितत्वादुत्तराधिकरणान्त एव प्राणाय त्वयादिरूपस्य
मन्त्रस्य होमे सूत्रकृतैव विनियोगकथनेन तद्विरोधाच्च चिन्त्यम् ॥

सू० आदितो गृह्येत ॥ ८ ॥

दधिग्रहो नित्य इत्युक्तं स चोपांश्वादिभ्यः पूर्वं एव ग्राह्यः । एत-
दपूर्वविधेस्तेभ्यः पूर्वं पाठात् ज्येष्ठा वा एव ग्रहाणामिति श्रुत्यापि सर्व-
ग्रहप्राथम्योक्तेः । प्रथमोत्पन्नस्यैव ज्येष्ठत्वेन व्यवहारदिति प्राप्ते ब्राह्म-
णक्रमान्मन्त्रक्रमस्य बलवत्त्वादुपांश्वादिमन्त्रोत्तरमेव दधिग्रहमन्त्रपाठा-
त्प्रशंसायामेव ज्यादेशविधानेन ज्येष्ठा वा एता ब्राह्मणाः पुराविदाम-
क्रवित्यादाविव ज्येष्ठशब्दस्य प्राथम्यवाचकत्वाभावादुपांश्वादिभ्यः परत
एव तद्विज्या । अत एवाऽऽयामानयनकाले दधिग्रहेज्याप्रदर्शनार्थोऽर्थ-
वादो यथा गावः सञ्जानानाः सङ्गच्छमानाः सङ्गम्यान्त्यान्यं घ्नन्ती-
त्यादिः सङ्गच्छते ॥

सू० कामसंयोगः ॥ ९ ॥

दधिग्रहमेव प्रकृत्यान्वातम् । आज्यग्रहं गृहणीयात्तेजस्कामस्य
सोमग्रहं गृह्णीयाद्ब्रह्मवर्चसकामस्येति नित्यत्वेन दध्नः करणत्वेन प्राप्तौ
तद्रपवादेन तद्भागमाश्रित्य फलाय गुणविधी एताविन्द्रियकामवाक्यव-
दिति प्राप्ते दध्नेन्द्रियकामस्येत्यत्र दध्नेति तृतीयया गुणस्यैव फलभाव-
नाकरणत्वप्रतीतिर्गुणफलसम्बन्धविधानेऽप्याज्यसोमयोरिह ग्रहपदेन सम-
स्तयोस्तत्रैव करणत्वेन धात्वर्थस्यैव फलभावनाकरणतया दधिग्रहवि-
कृतिभूतयोः काम्यग्रहयोः कर्मान्तरयोरैवैवै विधी ॥

सू० नित्यकामः ॥ १० ॥

तन्प्राय एव दधिग्रहं गृह्णीयात्पशुकामस्येति पठिते विधाव-
प्युक्तन्यायेन कर्मान्तरत्वे प्राप्ते लाघवात्फलोद्देशेन धात्वर्थविधानाच्च
गुणपदन्वनुवादः विहितस्य पुनःफलाय विधानात्संयोगपृथक्त्वेनैन्द्रवा-
यवायतावन्नित्यकाम्यत्वम् ॥

सू० सोमग्रहः ॥ ११ ॥

दधिग्रहविकारेऽपि सोमग्रहे सोमधर्मो भवेयुः । सोमङ्गीणाती-
त्यादिसोमविधिष्वपूर्वसाधनसोमोद्देशेन धर्मविधानात् । उद्देश्यतावच्छे-

दकस्य विधेयव्याप्यत्वनियमादिति प्राप्ते सोमेन यजेतेति विधिगम्यापूर्वं साधनत्वस्यैवाद्देश्यतावच्छेदकतया प्रकृतित एव धर्मप्राप्ते र्यागस्य कथं भावानाकाङ्क्षतया च न तत्र सोमधर्माः ॥

सू० तत्रार्थप्राप्तः ॥ १२ ॥

उक्तन्यायेनैवाभिषवस्याप्यप्राप्तत्वात्सोमलतांशुभिरेव यागः कार्य इति प्राप्ते चतुःसक्तिना पात्रेण ग्रहणस्य प्रकृतितः प्राप्तत्वात्तस्य च प्रथमान्त्यन्यायेन द्रवद्रव्यसाधनत्वेन व्यवस्थितत्वात्पात्रवशादेव प्रकृतावपि सान्देन्तरदध एव करणत्वेन नियमयितुं युक्तत्वेनार्थिकत्वाभावाच्चोदकतोऽपि द्रवद्रव्याधारत्वद्वारैव पात्रप्राप्तेरभिषवस्यात्पेः ॥

सू० कर्मसंयोगात् ॥ १३ ॥

तिस्रो बह्वस्य समिध इत्येतया सोमं करोतीति सोमग्रहसन्निधौ श्रूयते । इह करोतिरेव भावनार्थकतया तत्र सोमस्य भाव्यतया ऋचः करणत्वेन चान्वयोभासमानोऽपि न युक्तः । सिद्धद्रव्यस्य साधनानाकाङ्क्षत्वेनासाधितमिति न्यायेन यागक्रिययेव तेन स्वभाव्यकभावनान्तरानात्तेपात् । अतो विनियोगभङ्गेन सोमकरणकभावनायामेव मन्त्रविधानाश्रयणात्प्राकृतमन्त्रवाधाय यागे मन्त्रविधिः । यत्तु भाव्यकारैरसत्कार्यवादनिरासेन संस्कारात्मनः सतः स्वरूपात्मना सत्कार्यवादं समर्थं सोमस्य स्वरूपतोऽपि सत्त्वेन तत्र मन्त्रस्य करणत्वेन विधानायोगात्सोमग्रहादयं मन्त्र उत्कृष्येतेत्युक्तं तत्सोमोत्पादने यागान्तरेऽपि विनियोगासम्भवेन सागरन्तरेदित्यादिविधेरिवाप्रामाण्यापादकत्वादुपेक्षितम् । अतः सक्तुन्यायेन तृतीयान्तत्वकञ्चनाद्यागे विनियोनोनात्कर्ष इति प्राप्ते उत्पाद्यविकार्यादिभेदेन भाव्यस्यानेकविधताया हिरण्यकार इत्यादिव्यवहारसमर्थनार्थमावश्यकतया पूर्वाधिकरणन्यायेनोत्पत्तिविधौ सोमपदस्य रसात्मकविकारपरत्वेन तदनुवादेन मन्त्रविध्युपपत्तेरभिषव एवायं मन्त्रः करणम् ॥

सू० अंश्रुदाभ्यविधी ॥ १४ ॥

श्रौपानुवाक्यकाण्डे च प्रकरणेऽवभृथात्परतश्चांश्रुदाभ्यविधिद्वयं पठ्यते । तन्मन्त्रौ तूपांश्वादिभ्यः पूर्वमान्त्रतौ । तत्रानारभ्याधीते सर्व-
 क्रतूनामुपस्थित्यविशेषेऽपि द्विरुक्तत्वादिदोषपरिहारानुगुणनिवेशानुसन्धान-
 सापेक्षतात्तस्मात्प्राकरणिकत्राक्यस्य प्रबलत्वेन तत्रैवांश्रुदाभ्ययोस्त्यक्ति-
 विधी । एतदनुवादेनौपानुवाक्यकाण्डे गुणविधयः । तेषां प्रधानविधि-
 पारतन्त्येणैव प्रकृतिगामित्वसम्भवात् । तस्मादवभृथानन्तरमेव पाठकृ-
 मात्तयोः प्रचार इति प्राप्ते भूयस्त्वेनोभयश्रुतीति न्यायेनौपानुवाक्य एव
 गुणविधिब्राहुल्यात्प्रधानविधिरपि । तत्र च प्राकृताङ्गान्तरैः सह पाठ-
 क्रमाभावादितरग्रहप्रचारकाल एव तयोः प्रचारः । वस्तुतस्तु श्रौपानु-
 वाक्य एव विधिस्वीकारेऽपि तस्य प्रकृतावन्ते तु वादरायण इति न्यायेन
 क्लृप्तक्रमकथनाणां परत एव निवेशे प्राप्ते प्राकरणिकपुनःपाठवैयर्थ्य-
 परिहाराय तस्य क्रमार्थकत्वं स्वीकर्तुं युक्तमिति न पूर्वोत्तरपक्षयोः फल-
 भेदः । यदि ब्राह्मणपाठात्प्रबलेन मन्त्रपाठेनोपांश्वन्तर्यामादियग्रहेभ्यः
 पूर्वमेव प्रचार इत्युच्यते तर्हि तत एव पूर्वपक्षेऽपि तत्रानुष्ठानं सिध्यति ।
 वस्तुतो व्यवनीयापोदधिग्रहेण चरित्वांश्रुदाभ्यां चरतीति श्रौतक्रमेणैव
 सिद्धेः प्राप्तिसूत्रमेवैतत् । एवं पशुशीर्षोपधानेऽपि ॥

सू० भ्रातृव्यवता ॥ १५ ॥

श्रौपानुवाक्ये विहितयोरंश्रुदाभ्ययोर्भाव्याकाङ्क्षायां न्यायानुसन्धान-
 सापेक्षज्योतिष्टोमोपकारापेक्षया भ्रातृव्यवता दाभ्यो याह्यो बुभूषतांशुरिति
 वचनेन वैरिमरणादेरेव फलस्य भ्रूटित्युपस्थितेः काम्यावेवैतौ गृह्णाविति
 प्राप्ते एष वै हविषा हविर्यजते यो दाभ्यं गृहीत्वा सोमाय यजते परा
 वा एतस्यायुः प्राण एति योऽंशुं गृह्णातीति वचनयोर्वैयर्थ्यापत्तेः संयोग-
 पृथक्त्वेनोभयार्थत्वम् । अग्निहोत्रस्यैवोत्पत्तिविधिफलविधिपरत्वेनोभय-
 सार्थक्येऽपि प्राकरणिकाभ्यां विधिभ्यां क्रत्वर्थत्वमनपोदमेव ॥

सू० नानार्थानाम् ॥ १६ ॥

रात्रिपर्यायेष्वनान्नातसोमानि स्तुतशस्त्राणि सन्ति । तेषु सोमा-
काङ्क्षायां ग्रहं वा गृहीत्वा चमसं वोच्चीय स्तोत्रमुपाकुर्यादिति वचनाद्गृहो
वा चमसो वा विकल्पेन प्राप्नोति । ग्रहाणां वचनान्तरैः प्राप्तत्वेन तदं-
शेऽप्य वचनस्यानुवादमात्रत्वेन चमसैकविधानपरत्वाच्चमस एव वेति
प्राप्ते क्वचित्केवलग्रहाणां केवलचमसानां च क्वचित्समुच्चितानां च
तत्तद्वागाभ्याससन्निहितवचनैरेव यथायथं प्राप्तत्वेन तेषु स्तोत्रशस्त्रो-
भयवत्सु स्तोत्रोपाकरणे विकल्पितकालमात्रविधानार्थं प्रवृत्तेऽस्मिन्वाक्ये
स्तुतशस्त्रवतः सोमानाहेत्यत्रैव समासवचनमात्रम्, रात्रिपर्यायेषु तु ग्रह-
चमसानां समुच्चय एव । तत्समुच्चयवदभ्यासविकारत्वात् ॥

सू० ग्रहाः पृश्निः ॥ १७ ॥

वेदे तत्र व्यवहियमाणाः प्राणग्रहाः पृश्निग्रहाश्च न व ग्रहाभवेयुः ।
प्राणलिङ्गकैर्मन्त्रैरेव्यमाणांमिष्टकानां पञ्च शारदीये उपादीयमानानां
सप्तदशानामुत्पन्नां च पृश्निवर्णवत्त्वेन तथाव्यपदेशोपपत्तेरिति प्राप्ते ग्रह-
पदसामानाधिकरण्येन ह्यद्या योगापहारात्तेऽपि ग्रहविशेषा एव ॥

सू० प्राणभृत् ॥ १८ ॥

प्राणग्रहान् प्रकृत्य प्राणा वै प्राणग्रहा इत्यादिना स्तुत्वा तत्स-
न्विधौ त्वे क्रतुमपि वृज्जन्ति विश्व इत्यादयो मन्त्राः पठिताः तेषां च
परस्परकाङ्क्षा सम्बन्धः । मन्त्राणां ग्रहेभ्योऽप्यत्वेऽप्यावृत्त्या पूर्तिसम्भ-
वादिति प्राप्ते ज्येष्ठा वा एता ब्राह्मणाः युगविदामक्रञ्चिति तदर्थवादिषु
तन्मन्त्राणां महर्षिलिङ्गत्वेन संस्तवात्तादृशानां च चयनप्रकरणे वसिष्ठवि-
श्वामित्रभरद्वाजादिपदघटितत्वात्प्राणभृन्मन्त्राणामेवोपलम्भात्तेषामेव
ग्रहणेऽपि करणत्वम् । अत एव प्राणभृत् उपधाय संयत उपदधातीति
विधिशेषे प्राणानेवास्मिन् धित्वा संयद्भिः संयच्छतीति तेषामिष्टकानां
प्राणग्रहाणां च प्राणत्वेन तुल्यः स्तत्र उपपद्यते । प्राणभृन्मन्त्राणां पञ्चा-
शत्सङ्ख्याकत्वेऽपि दश गृह्यन्त इत्यवयुत्यानुवाद एकपर्यायापेक्षो युज्यते ॥

सू० पृश्निप्राणग्रहान् ॥ १९ ॥

द्वादशाहे पृश्निप्राणग्रहान् व्यतिषजतीति श्रुतं । तत्र पृश्निग्रहाणां प्राणग्रहाणां च प्रदानकाले सोमरसग्रहणकाले वा वायुरसीत्यादिपृश्निमन्त्रदशकस्यायं पुरोभुव इत्यादिप्राणदशकस्य परस्परसाङ्कर्येण प्रयोगइति प्राप्ते जुहोतेरश्वणाद्विवतानां चाभावेन नैते यागाः । ग्रहशब्दप्रयोगस्तूभावाज्यग्रहान् जपत इत्यादाविव तन्मन्त्रेषु गौणः । व्यतिषङ्गोऽपि मानैर्व्यतिषजतीति वचनान्तरादभिषवार्थमंशुग्रहरूपे माने क्रयकाल इवेन्द्राय त्वेत्यादिभिः प्राकृतैः पञ्चभिर्मन्त्रैः सह वैकृतानां विंशतेः साङ्कर्यं न पुनः प्रदान एव साङ्कर्यमित्यत्र मानमस्ति । अत एव व्यतिषङ्गविशदीकरणं कल्पसूत्रेषु एकः प्राकृतप्रथममन्त्रोदश पृश्नयः प्रथमे माने द्वितीयः प्राकृत एको दश प्राणग्रहा इति द्वितीयम्, ततस्तृतीयपञ्चमयोः पृश्नय एव चतुर्थं प्राणा एवेत्याकारक एकः । अथोऽपि प्रकारस्तत्रैव द्रष्टव्यः ॥

सू० प्रायणीये च ॥ २० ॥

अनारभ्याधीतानां पृश्निप्राणग्रहाणामंश्वदाभ्यादीनामिव प्रकृतैः निवेशे प्राप्ते प्रायणीयोदयनीययोर्दशमेऽहनि च गृह्यन्त इति वचनान्मानैः पृश्निप्राणग्रहान् व्यतिषजतीति तत्प्रकरणे पाठाच्च द्वादशोपसत्त्वस्यैव ग्रहाणामुत्कर्षे एवेति ॥

इति सङ्कर्षे भाट्टदीपिकायां पञ्चदशाध्यायस्य तृतीयः पादः ॥ ३ ॥

अयं ग्रहपाद इत्युच्यते ।

अथ पञ्चदशाध्याये चतुर्थः पादः ।

सू० आर्षियम् ॥ १ ॥

दर्शपूर्णमासयोर्आर्षियं वृणीत इति श्रुतं । तत्र चत्विजो वृणीत इति वरणसंस्कारस्यर्त्विजो विशेषणमार्षियपदमृषिपदस्य तदुक्तमृषिणा

बन्धने चर्षाविति श्रुतिस्मृत्योर्वैशा प्रयोगदर्शनादविच्छिन्नवेदार्थविज्ञानानु-
ष्ठानशीलपूर्वपुरुषकत्व बोधयति । अथदेवा येऽनूचानः श्रोत्रिययस्तस्यापि
वेद एष वै ब्राह्मणच्छरीणामर्षेयोयच्छुश्रुवानेष वै पितृमान् पैतृमत्य अर्षेयो
यच्छुश्रुवानिति व्यपदेशात्तादृशत्वमृत्विग्विशेषणं वासिष्ठो ब्रह्मेत्यादिव-
दिति प्राप्ते यजमानस्याशीर्गच्छेदृषीणां हि देवाः पुरुषमनुबध्यन्ते इत्या-
दिना यजमानपूर्वपुरुषपरत्वेन वाक्यशेषे स्तवनाद्यो वा अन्यस्यान्यस्य-
प्रवरेणेत्यादिना यजमानेतरप्रवरानुकीर्तने निन्दाश्रवणाच्च कौषीतकि-
ब्राह्मणेऽथ यद्यजमानस्यार्षेयमाहनता अनार्षेयस्य देवा हविरश्नन्तीति
विधावेव यजमानसम्बन्धकीर्तनात्तदीयप्रवरार्षेनामकीर्तनपर एवायं
विधिः ॥

सू० भृगुवसिष्ठेति ॥ २ ॥

प्रवरशीलां नाममात्रस्य भृगुवसिष्ठेत्यादिरूपस्य कथनमात्रेण वि-
धिचारितार्थ्यं प्राप्ते अग्ने महँ असि ब्राह्मणभारतेत्यस्यान्ते अर्षेययोज-
नेन यजमानाहवनीययोः पितापुत्रभावसम्बन्धेनानेः स्तवनं कुर्यादित्य-
र्थस्य शाखान्तरपर्यालोचनलक्षस्यानुगुण्यायापत्यप्रत्ययान्तसम्बुध्यन्तपदा-
नि भार्गववसिष्ठेत्यादीनि प्रयोक्तव्यानि ॥

सू० त्रीन्वृणीति ॥ ३ ॥

मन्त्रकृतो वृणीत इत्येक एव विधिः । तत्र चानियमेन बहुत्वसं-
ख्यानां आदीनां कपिञ्जलन्यायेन त्रयाणामेव वा वरणप्रसक्तौ न पञ्चा-
तिप्रवृणीति न चतुरौ वृणीत इत्याभ्यां चतुःषडादिसंख्यानां निरासा-
त्पञ्चार्षेयवरणमेकमेव विधीयते । एकं द्वौ त्रीनित्यत्रयुत्यवाटस्तु स्तुति-
मात्रं, तेन सप्तार्षेयोऽपि पञ्चानामेव वरणं कुर्यात् । इतरेषां तु मनुव-
त्कल्प इति षाष्ठस्य पुनराक्षेपे प्राप्ते चतुर्वरणस्याप्यव्युत्यवादेनोपपत्तौ
न चतुर इत्यत्र नजो वैयर्थ्यापत्तेर्न पञ्चातिप्रवृणीत इति वाक्येऽपि
पञ्चार्षेयवरणविधेः स्पष्टस्याभावाच्च त्रीन्वृणीत इत्यस्यैव विधित्वावसा-
यान्तेन मन्त्रकृत इत्यस्योपसंहारात् चार्षेयस्यैव वरणं, भाष्यकारस्तु अत्र्या-

र्षेयस्येति सूत्रे प्रकृतसूत्रे च त्रिपदं पञ्चानामप्युपलक्षणम् । परिमाणा-
चिख्यासेति त्रिपञ्चसंख्योपलिलक्षयिषेत्यर्थे कर्मिति व्याचख्यौ ॥

सू० यथार्षि ॥ ४ ॥

त्रयाणामार्षेयाणामनियतानुपूर्वीकतयोच्चारणम् । कल्पसूत्रेषु गोत्र-
भेदेन पठितानां मन्त्रकृत्वासां स्मार्त्तत्वेन पाठक्रमविवक्षायां मानाभावा-
दिति प्राप्ते ऊर्ध्वानध्वर्युर्वच्छब्दादित्यादिनाऽध्वर्युप्रवरेषु तद्वितविनिर्मु-
क्तप्रातिपदिकानां वच्छब्दान्तानां प्रातिलोभ्येन पाठविधानाद्गोत्रप्रवरेषु
नियतानुपूर्वीसिद्धिः ॥

सू० मनुवत् ॥ ५ ॥

आवृश्च्यत एष ओषधिव्रनस्पतिभ्यो यः परान्वृणीत इति आर्षेय-
वरणं विनिन्द्य मनुवदित्येव ब्रूयादिति श्रुतम् । अयं च मनुवत्कल्पो राज-
न्यवैश्यपरः । तेषां ब्राह्मणार्षिसन्तानत्वाभावादिति प्राप्ते आर्षेयवरणप्र-
तिषेधपूर्वकं मनुवत्कल्पविधानात्तस्य च प्रसक्तिपूर्वकत्वेन तस्याश्च ब्राह्म-
णेष्विव पुरोहितस्यार्षेयेण वेदयेदिति वचनान्तरेण राजन्यवैश्ययोश्च सत्त्वा-
त्रैवर्णिकानामार्षेयमनुवत्कल्पयोस्तुल्यवद्विकल्पः । वस्तुतस्तु निन्दार्थवा-
दस्य विधिशेषत्वेन प्रतिषेधकल्पकत्वात्तमतया कल्पने च वाक्यभेदापत्ते-
र्मनुवत्कल्पस्य च आर्षेययोभ्यातिरिक्तब्राह्मणेषु सावकाशत्वात्सौत्रो वि-
कल्पशब्दो व्यवस्थितविकल्पपरः । पुरोहितस्येत्यादिकन्त्वस्यैव गुणसू-
त्रम् । पञ्चावत्तातिरिक्तपरत्वेन चतुरवत्तस्यैव ब्राह्मणातिरिक्तपरत्वेन मनु-
वत्कल्पस्य व्यवस्थाया निरासार्थम् । राजन्यवैश्ययोः पार्थक्येन विधिद-
र्शनाच्च तेषु मनुवत्यक्षस्य नियता प्रवृत्तिरित्येव व्याख्येयम् ॥

सू० निषादः ॥ ६ ॥

निषादस्यपते रथकारस्य च सङ्करजातित्वेनार्षिसन्ततित्वाभावावा-
र्षेयवरणमिति प्राप्ते साक्षादृष्यपयत्वस्य त्रैवर्णिकेष्वप्यभावात्परम्परया
तत्सम्बन्धे चाविच्छिन्नपरम्परिकतत्तदृश्यस्मृतिव्यतिरिक्तप्रमाणाप्रसरात्त-
स्याश्च तेष्वप्यविशिष्टत्वात्सर्वस्यैव जगत ऋषिवंश्यतायाः पुराणेषु कथ-

नाच्च स्यादेव तेषामप्यार्षेयवरणम् ॥

सू० तथा ब्राह्मणानाम् ॥ ७ ॥

क्षत्रियादिवृत्तिमाश्रिता ब्राह्मणा राजोपेताः । ब्राह्मणेन पुत्रत्वेन क्रीता ब्राह्मणवृत्त्या जीवन्तः क्षत्रिया ब्राह्मणोपेताः । तेषां पुरोहितप्रवर-
स्वप्रवरयोर्विरोधे सति विकल्पे परेण पूर्वेबाधे वा द्विगोत्रवदुभयमेलने वा प्राप्ते राजोपेतादीनां प्रच्युतस्वकर्मणामपि ब्राह्मणत्वादिजातिरेनपाया-
त्स्वस्वजातीयमेव वरणम् । मासेन शूद्रो भवति ब्राह्मणः क्षीरविक्रया-
दित्यादयस्तु प्रायश्चित्तविधिशेषभूता निन्दार्थवादा न जातिनाशपराः ॥

सू० द्विगोत्रस्य ॥ ८ ॥

द्वामुष्यायणानां शैशिरादीनामुभयकीर्त्तने त्रित्वसङ्ख्याधिक्यापत्ते-
रन्यतरत्रितयकीर्त्तनेनैव त्रीन्वृणीत इति विध्यर्थानुष्ठानसिद्धिरिति प्राप्ते
विकल्पस्य जघन्यतयैवैकतो द्वावन्यत एकमित्यादिवचनसिद्धुव्यवस्थयै-
वार्षेयवरणम् । अत एवोभयतो द्वयोर्द्वयोर्ग्रहणे त्रिजग्रहणे वा चतुःष-
डार्षेयप्राप्तौ तन्निषेधः सङ्गच्छते । अन्यथा चतुःषट्प्रवराणामभावा-
देव सिद्धेर्निषेधवैयर्थ्यापत्तिः ॥

सू० वषट्कर्तृणां वा ॥ ९ ॥

दैवे श्रुतं दैवं च मानुषं च होतारौ वृत्वा श्रावमाश्रावं सौमिका-
नृत्विजो वृणीत इति । तदिदमृत्विग्वरणं कर्म मध्ये विहितमृत्विक्सं-
स्कारकत्वादविशेषात्सर्वार्थं । सप्त वृणीत इति तु दश गृह्यन्त इति-
वदवयुत्यवाद इति प्राप्ते यदवृता वषट्कुर्युर्भ्रातृव्यं यज्ञस्याशीर्गच्छेदथ
यद्येते वृता वषट्कुर्वन्त्येकधैव यजमानं यज्ञस्याशीर्गच्छतीति वचनेना-
वृतानां वषट्कारनिन्दया वषट्कर्तृणामेव वरणं नियम्यते । अत एव
ऋत्विजो वृणीत इत्युक्त्वा कृतिच्छन्दांस्येव वृणीते यद्देतारं वृणीते
यदाग्नीध्रमतिच्छन्दसं तदित्यादिना वाचं तद्वृणीत इत्यन्तेन कतिपया-
नामेव गणनं सङ्गच्छते । वषट्कर्तृत्वेन प्रसक्तौ नाच्छावाकं वृणीत इति
निषेधोऽपि ॥

सू० होतृमैत्रा ॥ १० ॥

दर्शपूर्णमासयोरग्निर्देवो होतृति मन्त्रस्य होतृवरणे समाम्नातस्य
चोदकतः प्राप्तत्वाद्दोतृमैत्रावरुणयोर्वैदिक्या वाचाऽन्येषां लौकिक्या वर-
णमिति द्वयोर्वरणं पशुधर्म इतरत्सोमधर्म इति प्राप्ते सर्वेऽपि लौकिक्यैव
त्रियेरन् । सप्त वृणीत इत्येकविधिविहित एकस्मिन्कर्मणि वैरूप्यायो-
गात् । ऋणाविषाणया कण्डूयत इत्येकविधिविधेयस्यापि सवनभेदेन
वैरूप्यं तु दक्षिणादानोत्तरं तत्प्रासनविधिविरोधादङ्गीकृतम् ॥

सू० प्रैषेण ॥ ११ ॥

येषां शाखायामृतुप्रैषादिभिर्वृणीत इत्याम्नातं तेषां यज्ञे तैरेव
मन्त्रैर्वरणं । परं त्वृतुप्रैषेषु होता जज्ञदित्यत्रास्य परित्यागेनेद्रं होत्रादित्या-
दय एव मन्त्रा भवन्ति प्रैषयागाधिकरणन्यायात् ॥

सू० सप्त ॥ १२ ॥

तिस्रो जुहोतीत्यादाविष सप्त वृणीत इत्यत्र धात्वर्थ एव सङ्घा-
न्वयः ऋत्विजां बहुत्वेन सप्तपदस्य सङ्ख्येयपरत्वायोगात् । अग्निर्देवी-
नामित्यनेन यजमानस्यापि वरणोक्तेश्च । ततश्च वषट्कर्त्तृष्वेव वरण-
मिति नियमेन पूर्वाक्तवरणस्य कर्त्तृसंस्कारार्थत्वेऽप्येतद्वचनविहितवरणा-
न्तराणामारादुपकारकाणां तदतिरिक्ता ऋत्विजः परिशेषात्कर्मकारक-
तयाऽन्वीयेरन्निति प्राप्ते पूर्वाक्तवरणे यजमानेतरेषामष्टानां मध्येऽध्वर्युप्र-
तिप्रस्थात्रोरेकेन मन्त्रेण द्विवचनान्तेन वरणाभिप्रायेण सप्तत्विजो
वृणीत इत्यनुवादमात्रम् ॥

सू० निरूढः ॥ १३ ॥

द्वितीयमस्याश्रावयति द्वौ ह्यत्र होतारौ होता च मैत्रावरुणश्चेति
द्वेऽहन्येव श्रुतमुक्तन्यायेन द्वयोरेवेदं वरणान्तरं सोमधर्म इति प्राप्ते
द्वावित्यनेन तृतीयहोत्रभावस्य हेतूकरणादत्रेति पदेन योग्यतया निरूढ-
पशुबन्ध एवोच्यत इति तत्रास्यात्कर्षः ॥

सू० श्रवाभूते ॥ १४ ॥

वरणस्य सोमार्थत्वादौपवसथ्येऽहन्यप्यान्नातं सुत्याकाल उत्कर्षणीयम् । अङ्गानां प्रधानकालत्वनियमात् । अभिषवादिषु तथा दर्शनाच्चेति प्राप्ते सदोहविधानादीनां सोमार्थानामपि दिनान्तर एव करणादभिषुत्य गृहीत्वा यागान्दानेन तादृशक्रमादिविरोधेनाभिषवादेरुत्कर्षेऽपि न वरणस्योत्कर्षे किमपि विरुध्यते । तस्मात्पूर्वद्वारेव वरणमिति ॥

इति सङ्कर्षे भाट्टदीपिकायां पञ्चदशाध्यायस्य चतुर्थः पादः

आर्षेयपादः, वरणपादोवा ॥ ४ ॥

पञ्चदशोऽध्यायश्च समाप्तः ॥ १५ ॥

अथ षोडशाध्याये प्रथमः पादः ।

सू० सामिधेनीः ॥ १ ॥

सामिधेनीरनुवह्यवेता व्याहृतीः पुरस्ताद्गृह्णातीत्यादिभिर्विहितानां दशहोतृव्याहृतिहिङ्कारसामिधेनीनां क्रमनियामकाभावादनियतक्रमेणोच्चरन् इति प्राप्ते हिङ्कृत्य सामिधेनीरन्वाहेति क्त्वा-प्रत्ययेनाव्यवहितपूर्वकालकथनात्सामिधेनीभ्यः पूर्वाहिङ्कारः । अनुवह्यन् पुरस्तादित्याभ्यामव्यवधानांशस्याकथनाद्विङ्कारात्पूर्वं व्याहृतयः । दशहोतुरपि तथैव श्रवणेऽपि मन्त्रपाठक्रमाद्याहृतिभ्योऽपि पूर्वं निवेशः सर्वत्राव्यवधानस्याशक्यतयाऽल्पव्यवधानेनापपत्तौ स्थूलव्यवधानस्यापुक्ततया प्रैषक्रमः सिध्यति ॥

सू० तारमन्द्रौ ॥ २ ॥

अन्तरानूच्यं स देवत्वायेति श्रुतावन्तरेत्यनेन दशहोतृव्याहृतिमध्यभागे सामिधेनीपाठविधानेन पाठक्रमादिबाधः । न चान्तराशब्दः स्वस्वरवाचकत्वेन कोशादिषु प्रसिद्धः । उच्चैर्चंवा क्रियत इत्या-

दिना स्वरस्य प्राप्तत्वेन तदनपेक्षणाच्चेति प्राप्ते यत्कौञ्चमन्वाहासुरं
तद्वन्मन्त्रं मानुषं तद्वदन्तरा तत्सदेवमिति श्रुत्यन्तरापदस्य तारमन्द्राभ-
यमध्यमभूमिकात्वेन स्वरविशेषं निर्दिश्यान्तरानूच्यमिति विधाने तस्यै-
वोपस्थितिश्रुतेर्न तस्य क्रमविधायकत्वम् ॥

सू० अन्तर्वेदि ॥ ३ ॥

सामिधेनीरेव प्रकृत्यान्तर्वेदन्यः पादो भवति बहिर्वेदन्य इति
श्रुतं । तत्रार्धमन्तर्वेदीत्यादाविव न स्थानविशेषलक्षणा वाक्यद्वयेन सम्भ-
वति । तादृशस्थानस्यैकत्वेन तत्रैकः पादोऽन्यत्रान्यः पाद इति कथनस्वा-
रस्यविरोधापत्तेः । तस्माद्देवेरन्तरूपविशय प्रवोवाजा अभिद्वय इति पादो
वक्तव्यः तद्बहिरूपविशय हविष्मन्तो घृताच्चेति । पुनस्तदन्तरूपविशय देवान्
जिगाति सुम्बयोमित्यादिरीत्या सामिधेनीरनुब्रूयादित्यनेनैकवाक्यतया
सिध्यतीति प्राप्ते तिष्ठन्नन्वाहेति विधेः स्थानविशेषसाकाङ्क्षत्वेन तत्सम-
र्पकतयैकवाक्यत्वे सम्भवति वाक्यभेदायोगात्तादृशस्थाने स्थितवतोऽर्था-
त्तदवयवभेदेन होतुः पादद्वयस्यावस्थानेनान्यः पाद इत्यस्यानुवादत्वस-
म्भवादन्वयात्पादमाहेत्युच्चारणकर्मत्वेनानिर्देशात्पादशब्दस्य चक्रपादपरत्वा-
योगाच्च स्थानविशेषलक्षणया तत्र होता स्थित्वाऽनुब्रूयादित्यर्थः ॥

सू० पञ्चदश ॥ ४ ॥

सामिधेन्यश्च एकादश पठिताः । विहितास्तु पञ्चदश । तत्र चत-
सृणामग्निसमिन्धनलिङ्गानामागमेन सङ्ख्या पूरणीया । तस्याः पृथक्त्वनिवे-
शित्वस्वाभाव्यात् । न च प्रथमोत्तमयोश्चैवोस्त्रिभ्यासविधानेन तदभिप्रा-
येण पञ्चदशत्वानुवादो युज्यत इति वाच्यं । तथाऽप्यृचामेकादशत्वान-
पायेन तासां चतुःषष्ट्युत्तरद्विशताक्षरत्वेन तासां त्रीणि च शतानि षष्टि-
श्चाक्षराणि भवन्ति तावतीः सँव्वत्सरस्य रात्रय इति श्रुत्यन्तरविरोधा-
पत्तेः । रात्रिदृष्टान्तेनानभ्यस्ताक्षरनिष्ठत्वेन सङ्ख्याप्रतीतिः । तस्मात्षण्ण-
वत्यक्षरपूर्त्यर्धमनुष्टुप्त्रयं जगतीद्वयं गायत्रीचतुष्टयं वा नेयं । पञ्चदशेति
त्वेकादशानामभ्यासविशिष्टानामनुवादकमित्युक्तमिति प्राप्तेऽक्षरशब्दस्य

व्यञ्जनोपसर्जनकस्वरपरत्वेन तेषां च स्वरा विंशतिरेकश्चेति शिक्षा-
परिगणितानामल्पत्वेन तदधिकसङ्ख्यायाः सर्वत्राभ्यासाभिप्रायेणैव कथ-
नावश्यम्भावात्सप्तदश पृष्ठानीत्यादौ तृचस्याभ्यासेनैव सप्तदशत्वस्य
षष्टिस्त्रिष्टुभो माध्यन्दिनं सवनमित्यन्तरसम्पत्तेश्च निर्वाठव्यतया प्रकृते-
ऽपि प्रथमोत्तमयोरभ्यस्तयोर्मूलनेन पञ्चदशर्चत्वस्य षष्ठ्यधिकत्रिंशतात्त-
रकत्वस्य चोपपत्तेर्नान्यागमः । स्पष्टं च कौषीतकिवचनम् एकादशसा-
मिधेनीरन्वाहेति प्रकृत्य त्रिःप्रथमया त्रिरुत्तमया पञ्चदश सम्पद्यन्ते
पञ्चदश पूर्वपक्षापरपक्षयोरहानीत्यादि ॥

सू० सन्ततमुत्तरम् ॥ ५ ॥

यं कामयेत सर्वमायुरियादिति प्रवोवाज इति तस्य त्रिरनवा-
नमनूच्य अग्न आयाहि वीतय इति सन्ततमुत्तरमर्धर्चमालभेत । यं कामयेत
सर्वमायुरियादित्याजुहोतादुवस्य तेति तस्य त्रिरनवानमनूच्य सहोप-
क्रमेदिति च श्रुतम् । अत्र प्रवोवाजीयाया अग्न आयाहीत्यनेन सान्तत्य-
विधानात्सार्धायाश्चर्चास्त्रिभ्यासः । न चोक्तात्तरसङ्ख्याविरोधः । काम्येन
नित्यबाधसम्भवात् । न च तृतीयानुवचन एवोत्तरार्धर्चसान्तत्यविधि-
रस्तु सङ्ख्याया अविरोधायेति वाच्यं । प्रवोवाजीयामुद्दिश्य सन्तान-
विधेः प्रतिप्रवोवाजीयं प्रवृत्तेरावश्यकत्वात् । न च त्रिरनवानमनूच्येति
त्रिः पाठोत्तरकालमेव सन्तानविधानेन चरमानुवचन एव तल्लाभ इति
वाच्यम् । त्रिः प्रथमां त्रिरुत्तमामिति विधिभ्यामेव त्रिरभ्यासलाभेन प्रकृ-
तविध्यारनुवचनमात्रोत्तरत्वविधानादिति प्राप्तेऽन्यतः प्राप्तत्रिरभ्यासो-
द्वेषेन त्रिरनवानमित्यंशेन निरुक्त्वासत्वविधिः । आवृत्तित्रयसमाप्ति-
पर्यन्तमेकेनैवोक्त्वासेन ब्रूयान्न मध्ये निःश्वसेदित्यर्थः । चङ्गात्रोद्वेषेनान-
वानविधौ प्रत्यभ्यासमृचो मध्ये निश्वासाभावेऽप्यृक्समाप्तौ निश्वासा-
भावो न प्राप्नुयात् । तथा च त्रिरित्यस्य वैयर्थ्यापत्तिः । अभ्यासमात्रस्य
विध्यन्तरेण लाभात् । एवमग्न आयाहीत्यर्धर्चस्य पाठत एवोत्तरत्वला-
भेनान्यतरवैयर्थ्यापत्त्यैन्द्रवायवायं प्रथममहृरित्यत्र प्राथम्यस्येवोत्तरत्व-

मात्रविवक्षितम् । ऋभ्रहणं त्वहःपदवदनुवादः । तृतीयानुवचनोत्तरं
 तस्या एवोत्तरत्वात् । तथा च प्रथमद्वितीयानुवचनयोर्द्वितीयतृतीया-
 नुवचनसम्बन्धिप्रवोवाजीयाद्वृचनैव सान्तत्यसिद्धिः । वस्तुतः प्रथमोप-
 स्थितत्वादग्नत्रायाहीत्येतदेव विवक्षितमिति तृतीयानुवचनएवोत्तर-
 यर्चा सान्तत्यम् । तेन याजुषहैत्रविधायककल्यादिसामञ्जस्यम् उत्तर-
 मित्येव त्वनुवादः । नैमित्तिकं तूत्तरात्वमानन्तर्यात्प्रतीयेतेत्युक्तेः । रेव-
 तीवाक्य इव च भावनाविशिष्टभावनान्तरविधानाच्च वाक्यभेद इति
 भाष्यकारः । त्रिरभ्यासोद्वेशेनानवानमात्रविधिरिति तु युक्तम् । इतरां-
 शस्य विध्यन्तरेण लाभस्योत्तराधिकरण एव वक्तव्यत्वात् । तस्मान्नसा-
 र्धर्चाभ्यास इति नात्तरसङ्ख्याविरोधः ॥

सू० सन्ततमन्वाह ॥ ६ ॥

ता एकश्रुतिसन्ततमनुब्रूयादिति वचनान्तरेणापि सान्तत्यं प्रथ-
 मोत्तमास्वेव विधीयते । त्रिः प्रथमामिति वाक्योत्तरमेवास्य पाठेन
 तच्छब्देन सन्निहितपरामर्शात् । नन्वनवानविधिनैव तासु सान्तत्य-
 लाभात्पुनर्विधिर्न वाच्य इति चेत् न । अनवानसान्तत्ययोर्भेदात् ।
 पूर्वोत्तरोच्चारणयोर्मध्ये मौनकृतकालव्यवधानाभावः सन्तानः । निःश्वा
 साभावोऽनवानमिति । ननु सन्ततमुत्तरमर्धर्चमारभेतेति विधिनैव सान्त-
 त्यलाभादवाच्य इति चेत् । तेन पूर्वोत्तराद्वृद्धयसन्धौ सन्तानप्रापणेऽपि
 प्रत्युचं पूर्वोत्तरार्धयोः सन्तानप्रापणस्यैतत्फलत्वेन फलभेदात् । ननु सन्त-
 तमुत्तरमर्धर्चमारभेतेति विधावुत्तरपदेन तत्तद्गुत्तरार्धस्यापि प्रतीतेरवि-
 शेषात्तेनैव सान्तत्यप्राप्तेरयं विधिर्न वाच्य इति चेत् न तेनायुष्कामप्र-
 योगे प्राप्तावपि नित्यप्रयोगे लाभाय विध्यन्तरस्यावश्यकत्वात् । तथा
 च सूत्रम् । अवाच्यत्वाच्चेति चेत्स्यात्संयोगपृथक्त्वादिति । एवं त्रेधा संयोगे
 पृथक्त्वव्याख्यानसम्भवेऽपि यदेकैकामेव सन्तनुयादिति विध्यन्तरसत्त्वादि-
 ति भाष्यकृता व्याख्यानं तदवाच्यत्वाच्चेत्यात्तेपरिसनासमर्थत्वादुपेक्ष्यं ।
 तस्मात्प्रथमोत्तमयोरेव सान्तत्यं एकैकामेवेति वचनान्तरमप्यस्यैवानुवाद

इति प्राप्ते तादृशवचनवैयर्थ्यापत्त्यैव सामिधेनीमात्रोद्देशेनर्चां सन्धिषु
सान्तत्यविधिः । प्रथमोत्तमपदेन तासां विशेष्टुमशक्यत्वात् । ता एक-
श्रुतीत्यत्र तु सन्ततमित्यनूद्यैकश्रुतिमात्रविधिः । अन्यथा वाक्यभेदात् ।
उत्तरमर्धर्चमारभेत्यत्र त्वारम्भपदसमवधानेनोत्तरपदमृगन्तरप्रथमार्धर्च-
मात्रपरम् ॥

सू० सामिधेनीसन्तानः ॥ ७ ॥

एकैकामृचं सन्तन्वन्तीति विधावृचः सन्तन्वन्तीत्यनुत्त्वैकैकामि-
त्युक्तेरैकैकस्या ऋचो याववयवावर्धेर्चा लयोराम्नायपाठेन प्राप्तस्य मध्येऽ-
वसानस्य निषेधः प्रतीयते । ऋङ्मात्रोद्देशेन विधाने त्वृच एकस्या ऋग-
न्तरेण सन्तानः प्राप्नुयात् । सन्ततमेकं श्लोकं वक्तीत्यादावर्द्धयोः सन्तान-
प्रतीतिः । तस्मात्प्रवर्धर्चामिव न मध्येऽवसानम् । ऋगन्ते तु भवेदेव । अत
एवायुष्कामस्यान आयाहीत्यस्याऋचः पूर्वेण सन्तानविधिरूपपद्यत इति
प्राप्ते एकैकामृचमित्यनेन सन्तानप्रतियोगिनः कीर्तनात्तदनुयोगिनोऽपेक्षा-
यामुपस्थितत्वात्तदुत्तरासामृचामेकैकस्या उपस्थितेरैकैकां स्वस्वपरयोः
संयोजयेदित्यर्थप्रतीतिर्नार्धर्चयोः परस्परं सन्तानविधिः । अत एव चर-
माया ऋचस्तृतीयावृत्तावनुयोगिन्या ऋचोऽभावाच्चिगदनेनैव सन्तानो
वचनान्तरेण विहितो युज्यते । उत्तमायै तृतीये वचने प्रणवेन निगदमु-
पसंधात्यने महँ असीत्यादिना । ऋगुद्देशेन सन्तानविधाने त्ववसान-
सामान्याभाव एव प्राप्येत । न चाद्वैतौ सन्धधातीति वचनादनुयोगि-
प्राप्तिः । तस्यर्गुत्तरार्धगन्तरपूर्वार्धेन परत्वात् । यदसंयुक्ताः स्युरित्यादिन-
र्चामसंयोगं विनिन्द्यार्धर्चयोः सन्धानं विधाय संयुनक्त्येवैना इत्युपसंहा-
रात् । एतेनान्तरर्चारव्यन्य पुनरर्धर्चं व्यन्यादिति यथासाम्नायं विरामानु-
वादः सङ्गच्छते ॥

सू० प्रकरणात् ॥ ८ ॥

राथन्तरीं प्रथमामन्वाह बार्हतीमुत्तमामिति सामिधेनीष्वेव प्रह-
तौ श्रुतं । तदृशाद् बृहद्रथन्तरयोर्यानी ऋचावागमयितव्ये त्रिःप्र-

थमामिति विधिभिःस्तुतयोरप्यभ्यासादि भवेत् । तेन प्रवोवाजीयाद्वोर्वि-
कल्प इति प्राप्ते प्रतिरथन्तरस्य रूपं करोतीति वचनेन प्रवोवाजीयाया
एव रथन्तररूपत्वेन संस्तवाच्चान्या ऋक् प्रथमा कार्या । उत्तमायास्तुत्तम-
त्वादेव बृहद्रूपत्वम् । परमत्वमेव निमित्तीकृत्य बृहत्सामत्वेन वेदे बहुशः
स्तुतिदर्शनात् । यथैन्द्रवायवोऽप्ये गृह्यते रथन्तरस्यैषवर्णो ध्रुवउत्तमो गृह्यते
बृहत् एष वर्ण इति । अयज्ञो वा एष योऽसामेत्यारभ्याग्नाऽआयाहीति तृचं
रथन्तरवामदेव्यबृहद्गुणत्वेन संस्तुत्य यमेवैतत्सामन्वन्तं करोतीत्युपसंहा-
राच्च । अस्मिन्नेव तृचे प्रथमोत्तमयोः सा स्तुतिरित्यपि सुवचम् ।
अतो नोत्तमाऽप्यन्या ऋक् ॥

सू० त्रिविगृह्णाति ॥ ९ ॥

राथन्तरीं प्रथमामित्यादिना ऋक्त्रयं स्तुत्वेदमान्वायते । त्रिवि-
गृह्णाति अन्तरिक्षेण वा इमे लोकाः सन्तता अन्तरिक्षं वा अङ्गिर इति ।
एकस्या ऋचस्त्रिविभागं कुर्यादित्यर्थः । सामिधेनीप्रकरणे चास्य विधेः
पाठात्तासामेवोद्वेश्यत्वात्प्रत्यृचं त्रिस्त्रिविभजेत् । न च तन्त्वासमिद्वि-
रङ्गिर इत्येतत्सन्निधौ पाठात्तस्या एव त्रिविगृह इति वाच्यम् । सन्निधाना-
त्सामिधेनीप्रकरणस्य बलवत्त्वादिति प्राप्ते तन्त्वेत्यृच एव त्रिविभागः ।
तस्याः पाठं विधाय मध्ये विग्रहं विधायान्तरिक्षं वा अङ्गिर इति पुन-
स्तस्य ऋचः परामर्शेनावान्तरप्रकरणं गतीतिस्तस्याश्च सामिधेन्यवान्तरप्रक-
रणाद्बलवत्त्वात् । यत्तु शाखान्तरीयं वचनं तन्त्वासमिद्विरङ्गिर इत्येतां
त्रिविगृह्णातीति तच्चायसिद्धानुवादकम् ॥

सू० पदवादे वा ॥ १० ॥

समिद्वृती घृतवती चानूच्येते इति श्रुतौ समिद्वृतीति स्त्रीलिङ्गव-
शादृचोविशेष्यत्वावगमात्समिधमानवतीं समिद्वृतीं चेत्यादाविव समि-
त्पदप्रथमप्रतीका ऋक् तादृश्येव घृतवती चानेया । समिधाग्निं दुषस्यत
घृतं मिमिक्षिर इत्यादिका । अनूच्येते इत्यृगृद्वयाभिप्रायं द्विवचनमिति

प्राप्ते तन्त्वासमिद्धिरङ्गिरो घृतेन वर्धयामसीत्यस्या एवायं वादः समिद्ध-
घृतयोरग्निसमिन्धनानुगुण्यद्वोतनार्थः । अनूच्येते इति द्विवचनं तु छान्दसं ।
तत्पदवैशिष्ट्यभेदेनैकस्या एव द्वित्वापचार इति तु पदवाद इत्यस्यार्थः ।
भाष्यकारस्तु समिद्धती इति नपुंसकद्विवचनं पदविशेष्यत्वाभिप्रायं समि-
त्पदघृतपदयोः सृष्टिन्यायेनैकैकपदाभ्यां व्यपदेश इत्याह । समिद्धतो
घृतवती च पदे अनूच्येते इति शाखान्तरवाक्यं तु यतः पदे अनूच्येते
ततः करणादियमेव च्चस्समिद्धती घृतवती चेति सुयोजम् ॥

सू० ऋचि प्रणवम् ॥ ११ ॥

तत्रैव ऋचि प्रणवं दधातीति विधानात्प्रत्युचमन्ते प्रणवः प्रयोच्यः
स च यद्यपि कुण्डे बदरन्यायेन ऋगक्षरासमिश्रो वा दधनि सितान्यायेन
तत्समिश्रो वेति द्वेषाऽपि सम्भाव्यते तथाऽपि प्रकृतेरुपांशुयाजपुरोनुवा-
क्योत्तरमिव कुण्डबदरन्याय एव युक्तः । आन्वात ऋगक्षराणां मध्य एक-
स्यापि विकारायोगात् । यो वै सामिधेन्याः प्रणवः स गायत्र्या नवममक्षर-
मिति श्रुत्यन्तरेणाष्टमाक्षरोत्तरत्वप्रतीतेरिति प्राप्ते क्रमेणोच्चरणीययोर्द्वयोः
शब्दयोः सम्बन्धस्याङ्गुलिद्वयसम्बन्धस्यैव वृत्तिनियामकत्वाभावादृचीति
सप्तमीबोधिताधाराधेयभावबाधापत्तेर्वाचनिकत्वेनाक्षरविकारस्यादोष-
त्वात्प्रणवष्टेरिति विधिसिद्धत्वाच्चाक्षरं विकुर्वन्नेव निविशते । उपांशुत्वो-
च्चैस्त्वधर्मभेदात्तु नोपांशुयाजीयाक्षरविकारः । ऋतुमध्येऽष्टमाक्षरस्या-
पार्थक्येऽपि ब्रह्मयज्ञादौ तस्याविकृतस्य पाठात्तदभिप्रायेण नवमाक्षर-
त्वोक्तिः कालभेदेन ध्रियमाणयोरपि द्वे वस्त्रयुगे धारयतीति मिलि-
त्वोक्तिदर्शनात् ॥

सू० अन्तेवा ॥ १२ ॥

निवेश्यमानः प्रणवः प्रथमोपस्थितत्वादाद्याक्षर एव निवेश्यः,
अग्ने आयाहि वीतय इत्यादिरीत्येति प्राप्ते ऋगक्षराणां क्रमविपर्ययसि
मानाभावेनागन्तुकत्वादन्याक्षरस्यैव विकारः । अग्ने दीद्यत् वृहदित्यादौ-

तु चरमव्यञ्जनसहितः स्वर एकाक्षरम् । अत एव वषट्कारकत्वेन प्रणवस्तुतिरूपपद्यते । अचमुक्त्वा प्रणौतीत्यादौ त्वाधाराधेयभावाभावान्त्वान्तरविकारः ॥

श्रीङ्कारः ॥ १ ॥

अचि प्रणवं दधातीति विधानात्प्रणव इत्यक्षरत्रयात्मक एव शब्दो नित्येयः । विधौ श्रयमाणशब्दनियमनस्य न्याय्यत्वात् । ऐरङ्कुत्वाद्देयमित्यादौ तथा दर्शनादिति प्राप्ते ङकारस्यैवान्ते नित्येयः । इरापदार्थस्य भूम्यादेः शब्दानुपूर्वाघटकत्वबाधेनेवेति शब्दस्वरूपलक्षणायामपि प्रणवपदस्य शब्दविशेष एव शक्तत्वेन वाचकशब्दे लक्षणायां मानाभावात् । अन्यादिदेवतावाचकपर्यायाणामनियमप्रसक्तौ वैधशब्दनियमनस्य न्याय्यत्वेऽपि नियतलक्ष्यशब्दबाधस्यान्याय्यत्वात् । न हि वेदशास्त्रपुराणानि षठ्दित्युक्ते वेदादिशब्दान् षठ्दित्यर्थः प्रतीयते । अत एव ङमिति प्रणौतीति बहुधाः प्रणवपदस्यार्थप्रदर्शनीं श्रुतिमामनन्ति । तस्मादोङ्कार एव निधेय इति ॥

इति श्रीसङ्कर्षे भट्टदीपिकायां षोडशस्याध्यायस्य प्रथमः पादः ॥ १ ॥

हैत्रकाध्याये सामिधेनीपादः ॥

अथ षोडशाध्याये द्वितीयः पादः ।

सू० त्रींस्तृचान् ॥ १ ॥

सामिधेनीरेव प्रकृत्य त्रींस्तृचाननुब्रूयाद्राजन्यस्य त्रयो वा अन्ये राजन्यात्पुरुषा ब्राह्मणो वैश्यः शूद्रस्तानेवास्मा अनुकान्करोतीति श्रुति । सन्ति हि गायत्रीत्रिष्टुब्जगत्यनुष्टुप् चेति चत्वारि कृन्दांसि ब्राह्मणादिवर्णचतुष्टयसम्बन्धित्वेन तत्र तत्र स्तुतानि । तदत्र राजन्यातिरिक्तवर्णत्रयस्य स्ववशंवदतापादकत्वेन तृचत्रयसंस्तवबलानृचा अपि गायत्रजागता-

नुष्टुभाएव राजन्येनोपादेयाः । तुल्यन्यायेन वैश्यस्य गायत्रत्रैष्टुभानुष्टुभा-
भवन्ति । ता वै गायत्र्यो भवन्तीति प्राङ्गतविधेर्नैमित्तिकेन विकारेण
बाध इत्यालेखनो मन्यते । आश्रमरथ्यस्तु अष्टावेतानि हर्तोषि भवन्त्य-
ष्टाक्षरा गायत्रीत्यादिवदर्थवादमात्रेण छन्दोविशेषपरत्वेन नियमनस्य
प्राङ्गतबाधस्य चायुक्तत्वात् पुनर्विधेः प्रकृतिप्राप्तं तृचान्तरपरिसङ्ख्यार्थत्वेन
सार्थक्याद्गायत्र्या एव प्राङ्गतास्तृचा याह्याइत्याह । ते च तृचाः प्रथमोत्तमे
त्रिस्त्रिंशत्के इति द्वावग्नत्रयायाहि वीतयइत्यृक्त्रयेण तृतीयइत्येवंरूपाः ।
प्रथमोत्तमे त्रिंशत्के सहसामन्वता तृचेनेति वाक्यशेषात् । अग्न आयाहीत्यृक्-
त्रयस्य रथन्तरवामदेव्यबृहत्सामत्वेन संश्रवात्सामन्वत्तृचपदेन परिग्रहः ॥

सू० सर्वाणि ॥ २ ॥

सामिधेनीष्वेव सर्वाणि छन्दांस्यनुब्रूयाद्बहुयाजिन इति श्रुतं ।
तत्र सप्ताधिकशतसङ्ख्यानं छन्दांसि सर्वपदेनोच्यन्ते । सङ्केचे मानाभा-
वात् । यदि गायत्र्यादिसप्तकमेव निरूपपदछन्दःपदेनोच्यते । तदधि-
कानाक्षराणां त्वति छन्दःकृतिछन्दःपदादिनैव व्यवहारः । अत एवाथ-
र्वणसर्वानुक्रमण्यां यत्र सर्वाणि छन्दांसीत्युच्यते तत्र गायत्र्यादि जगत्य-
न्तानि सप्त छन्दांसि जानीयादिति सूत्रमित्यालोच्यते तदा तावन्त्येव-
प्रयोज्यानीति प्राप्ते गायत्रीत्रिष्टुब्जगतीनामेव प्रकृतत्वात्सर्वत्वमिहा-
धिकारिकम् । अतएव त्रैधातवीयायामप्येतन्नितयमेव सर्वाणि छन्दांस्ये-
तस्यामिष्ट्यामनूच्यानीत्युक्त्वा त्रिष्टुभो वा एतद्वीर्यमित्यादिना त्रिष्वे-
तरचतुष्टयरूपतासम्पादनार्था स्तुतिरूपपद्यते ॥

सू० अभीक्षणम् ॥ ३ ॥

बहुयाजिपदेन यागबाहुल्यप्रतीतेर्बहुयष्टैव याह्यः । सहस्रदत्ति-
णयागकर्तर्यपि सहस्रद इति प्रयोगदर्शनाद्बहुदत्तिणपौण्डरीकादियाजी वा
याह्य इति प्राप्ते ऐष्टिकपाशुककर्मोण्यपेक्ष्य सोमस्येतिकर्तव्यताबाहुल्या-
द्विश्वस्रजामयनान्ताखिलाविकृत्यनुगतत्वाच्च सोमयाज्येव बहुयाजी ।

अत एव यो ब्राह्मणो बहुयाजी स्यात्तस्य कुम्भ्यां गृहीयादिति विधाय
स हि गृहीतवसतीवरीक इति विवरणमुपपद्यते ॥

सू० अनान्नात् ॥ ४ ॥

सामिधेन्युत्तरं पठ्यमानानां निविदामप्यग्निसमिन्धनार्थत्वात्सन्तान-
नविधिः प्रवृत्त्या कार्यापत्त्या च तत्रापि प्रवर्तते । सामिधेनीनां स्वरूपे
सन्तानस्यानर्थक्यादग्निसमिन्धनद्वारा दार्शिकापूर्वसाधनत्वस्योद्दिश्यता-
वच्छेदकत्वाच्च । अत एव द्वयं वा इदं सर्वं कृन्दस्कृतं चाकृन्दस्कृतं
च तेन सर्वेणाग्निं स्तावानीति श्रुत्या च्चामनृचां चैकधर्मावच्छिन्नत्वं बो-
ध्यते । तेन यवेषु प्रोक्षणमिव निविदस्त्वपि सन्तानः स्यादिति प्राप्ते क्रमै-
कनियामिकायाः प्रवृत्तेरिहाप्रवृत्तेरेकप्रकरणे कार्यापत्त्यभावात्सामिधेनी-
भिरिष्टा निविद्विरूपस्तुत्येति कार्यभेदश्रवणात्स्तुत्यर्थत्वे वा शूरत्वचित्र-
त्वादिगुणभेदेन रथन्तरबृहतोरिव स्तुतिवैलक्षण्येन द्वारभेदात्तासां सप्त-
पदानि समस्यावस्येदथ चत्वार्यथ चत्वार्येत्येवं प्रतिनियतनिर्देशेन धर्म-
भेदविधानाच्च न विदां सन्तानः ॥

सू० वरणार्थं वा ॥ ५ ॥

आसीन्मूर्ध्वजानु^१ होतारं वृणीत इत्यत्र विधीयमानमूर्ध्वजान्वा-
सनमृत्त्वक्संस्कारद्वारा प्रकरणधर्मः । वरणस्यैव वायं धर्मः । होतृपदं च
वहनसाधनत्वादृत्त्विकपरं । तेन सर्वेषां त्रियमाणानामूर्ध्वजान्वासनमिति
प्राप्ते होतारं वृणीत इति वाक्यान्तरेणैकवाक्यतयोर्ध्वजान्वासनविशिष्ट-
होतृवरणविधानाच्च सर्वत्विवरणधर्मः ॥

सू० अध्वर्युः ॥ ६ ॥

होतृप्रवराध्वर्युप्रवरयोः क्रमेण मन्त्रपाठः ब्राह्मणपाठस्तु शाखाभे-
देन क्वचिद्विपरीतोऽपि दृश्यते । तथाऽप्यध्वर्युप्रवर एव पूर्वः स्यात् । मन्त्र-
लिङ्गोपोढूलितब्राह्मणपाठस्य मन्त्रपाठाद् बलवत्त्वात् । ब्रह्मण्वदाचवत्त-

१ "ऊर्ध्वंजुम्" इति "ग" पुस्तकपाठः ।

दिति मन्त्रे वहेर्लेटि सिपि रूपेणावाहनं कुर्यादित्यावहनस्यासिद्धत्वेन
मानात् । आवहनोत्तरमस्य मन्त्रस्य बाधितार्थतापत्तेरिति प्राप्ते मानुषेण
होत्रा देव होतारं प्रत्यावहेति प्रैषमात्रेकृतेऽपि तदात्वैव देवास्तेना-
हूताइत्यत्र मानाभावेनाभिकृतदेवतावहनस्याधुनाऽप्यसिद्धत्वाभिप्रायेण
मन्त्रलिङ्गापत्तेर्मन्त्रपाठानुसारेण होतृप्रवर एव पूर्वः ॥

सू० आवह ॥ ७ ॥

अग्नेनेमिर्दवांस्त्वम्परिभूरस्यावह देवान्यजमानायेति मन्त्रे श्रुतमा-
वाहनसमस्तदेवतानां स्यात् । त्वष्ट्रादीनामपि देवतात्वात्प्राकरणाक-
त्वाच्च । सन्निधानेन विशेषपरत्वे तु प्रयाजानामेव प्रथममिज्यमानत्वात्त-
द्वेवतापरमिति प्रयाजलोपे मन्त्रलोप इति प्राप्ते ब्राह्मणानावह चैत्रं मैत्रं
यजदत्तञ्चेति लौकिकवाक्ये सामान्यवाचिनेऽपि ब्राह्मणपदस्य चैत्रादि-
मात्रपरत्वप्रतीतिरग्निमग्न आवहेत्याद्युत्तरवाक्येषु कीर्त्यमानानामेवैतदा-
वाहनं न सर्वेषाम् ॥

सू० आहवनीयः ॥ ८ ॥

अग्निमग्न आवहेत्यत्र वाह्यत्वं वाहकत्वं चैकस्यैव प्रतीयते ।
उभयोरग्निपदेन व्यपदेशात् । युक्तं चैतत् । स्वं महिमानमावहेति
स्वाभिन्नस्य स्वमहिम्नः स्वेनैव वहनप्रतीतिः । स चोभयात्मकोऽग्निरग्नेया-
ज्यभागदेवतारूप एव । यदग्निमग्न आवहेत्याह तदानेयाज्यभागायान्नि-
मावाहयतीति श्रुतेरिति प्राप्ते वहनकर्तृकर्मत्वयोरेकस्मिन्निरोधात्स्वमहि-
मपदस्यापि कौषीतके वायुपरत्वेन व्याख्यानात्सामिधेनीभिरिष्ट्वाग्निमु-
पस्तुत्याग्निमग्नआवहेति श्रवणादाहवनीयरूपः प्रत्यक्षोऽग्निरैवावोठा ।
तेनाहवनीयभेदेऽप्याहितस्यैकत्वादौपाधिकद्वित्वस्याप्रयोजकतयाऽऽम-
न्त्रिते वचनोहाभावेऽप्यवभृथेऽग्निमापआवहतेत्यादिरूहः ॥

सू० अग्निहोत्राय ॥ ९ ॥

यदग्निं होत्रायावाहयति स्विष्टकृतं तदावाहयतीति श्रुत्या होत्रा-
र्थमोह्यमानोऽग्निः स्विष्टकृदागदेवतारूपः स्विष्टकृदुणकोऽग्निरवेत्यव-

गतं यदाहवनीये जुहोति तेन सोऽस्याभीष्टः प्रीत इति श्रुत्यन्तरे चाहव-
नीये आहुतिसंयोगादिष्टः प्रीतश्च भवतीत्यवगमात् स्विष्टकृत्त्वमाहव-
नीयानेरेव प्रतीयत इत्येकस्यैवावोढृत्वमोह्यत्वञ्चेति द्वयमपि सम्पन्नं ।
तच्चौपाधिकभेदाङ्गीकारेणापि सूपपादमित्याहवनीय एव स्विष्टकृद-
ग्निरित्यवभृथेऽग्निं होत्रा यावहेति निगदेऽप इत्यूहः । यत्तु भाष्ये देवता-
वोढुर्हव्यवोढुश्चैकत्वेनावहनहव्यवहनाभ्यां स्विष्टकृद्भागसम्बन्धादसति-
स्विष्टकृति सर्वहुते देवतावाहनस्यैव लोपइति । तत्र । तत्तद्देवतावाहने
तत्तद्भागानामेव प्रयोजकत्वात् । स्विष्टकृद्देवतावाहने हव्यवहनस्यैव प्रयो-
जकत्वात् । स्विष्टकृद्भागलोपेऽपि तत्तत्प्रयोजकलोपाभावेन देवतावाहन-
लोपायोगादिति प्राप्तेऽभीत्युपसर्गयोगादिषिधातेरिच्छार्थकात्रिष्यन्नेष्टृश-
ब्दार्थकर्तृत्वस्याहवनीयउपपादनेऽपि सूपसृष्टयजिधातुनिष्पन्नस्विष्टशब्दा-
भेदादेकस्यैवौपाधिकभेदाङ्गीकारेणोभयनिर्वाहकोपाधेरश्रवणादाहवनीया-
दन्य एवाग्निः स्विष्टकृत् ॥

सू० स गार्हपत्यः ॥ १० ॥

स आहवनीयादन्यत्वेन निश्चितो देवतारूप एव कश्चिदग्निः
स्यात् । स्विष्टकरणे देवताया एव सामर्थ्यादिति प्राप्ते गार्हपत्यः स्विष्ट-
कृद्भवतीति वचनात्तस्यापि कतिपयाहुतिसंयोगेन स्विष्टकृत्त्वसम्भवाद्गा-
र्हपत्याग्न्यधिष्ठातृदेवताविशेष एव स्विष्टकृत् ॥

स होमाय ॥ ११ ॥

स चोह्यमानो होमार्थमेव । होत्रशब्दस्य होमपरत्वात् । कति-
पयहोमाधिकरणत्वस्य तत्रापि सत्त्वात् । यस्मिन्नेवैतदग्नावाहुतयो
हूयन्त इत्यादिना होमार्थत्वश्रवणाञ्चेति प्राप्ते होतुः कर्म होत्रं तच्च
हव्यप्रापणं । हव्यावह यविष्ट याते अद्य यथा वो येन यथा
हव्यमावो वहानीत्यादिन्त्रलिङ्गेन तथा निर्णयात् । होत्रायेति ताद-
र्थ्यचतुर्थ्या च हव्यवहनप्रयोजनकत्वप्रतीतेः । अतः शंघन्तासु पत्नीसंया-
जाभावेऽपि भवेदेवाग्निं होत्रायेति निगदः ॥

सू० होत्रीयष्टु ॥ १२ ॥

स्वं महिमानमावहेत्यत्र स्वशब्दस्यात्मीयपरत्वेन सम्बोधनी-
याहवनीयपरत्वावश्यम्भावात्तन्निष्ठस्य होतृत्वयष्टुत्वादिधर्मनिकरस्यैव
महिमरूपतया तदुर्मविशिष्टो भवत्येतदर्थकोऽयन्निगदआहवनीयपर
एवेति प्राप्तेऽथ यत्स्वं महिमानमावाहयति वायुं तदावाहयति वा-
युर्वा अग्ने स्वोमहिमेति कौपीतके श्रवणाद्वायुपदस्य च वायोरग्निरित्या-
दिश्रुत्या जनकपरत्वेनाहवनीयजनकगार्हपत्यपरएवायं निगदः । होतृ-
त्वादिधर्माश्च देवतावोटृत्वेनाहवनीय इव हव्यवोटृत्वेन गार्हपत्येऽपि
सम्भवन्तीति न त आहवनीयासाधारणाः । अग्ने यदद्रविशो अध्वरस्य
होतः पावकशोचेषुहियज्वेति स्विष्टकृत्यपि प्रयोगात् । तस्मादेकस्यैव
गार्हपत्यस्य हव्यवोटृत्वेनाहवनीयजनकत्वेन चावाहनम् । आवाह्यता-
वच्छेदकभेदावहतेरावृत्तिः । तेन पितृमधे वाक्यद्वयस्यापि स्थानेऽग्निं
कव्यवाहनमावहेत्येक एव निगदः ॥

सू० अतूर्त्तः ॥ १३ ॥

अतूर्त्ता होता तूर्णहंव्यवाडिति वाक्ये हव्यवाहनलिङ्गाद्गार्हपत्य
एवाभिधीयत इति प्राप्ते देवेद्वोमन्विद्व इत्युपक्रमे समिध्यत्वलिङ्गेन
सामिधेनीभिः स्तुतस्याहवनीयस्यैव वादः ॥

सू० आचाग्ने ॥ १४ ॥

अग्निं होत्रायावहेत्युपक्रम्याचाग्ने देवान्वह सुयजा च यज जातवे-
दइत्यत्रापि गार्हपत्यवादे प्राप्तेऽग्निमग्नआवहेति सर्वापक्रमे सम्बोधित-
स्येहापि प्रत्यभिज्ञानादाहवनीयस्यैव वादः ॥

सू० स्वाहाऽग्निम् ॥ १५ ॥

उत्तमप्रयाजे स्वाहा ऽग्निं होत्राज्जुषाणा इत्यत्र होत्रायेति तादर्थ्य-
स्यानाम्नानात्प्रयाजदेवताया अग्नेरेव वादउपक्रान्तत्वादिति प्राप्ते स्वा-
हादेवानाज्यपानित्यस्योत्तरपाठादेव स्यानाद्यदनिष्ठाभ्यो देवताभ्यः
स्वाहा करोतीति वचनेन यत्प्रमाणदेवतेज्याप्रतीतेर्होत्रादित्यनेन हव्यव-

हननिमित्तकत्वस्य सौविष्टकृतहविर्जाषणे भृतिरूपे प्रतीतिसम्भवात्स्विष्टकृत एवैष वादः ॥

सू० अग्निर्होत्रेण ॥ १६ ॥

सूक्तवाकान्ने त्वं सूक्तवागसीति सम्बोधनस्य स्वाभिमुखावहनीयपरत्वेन सूक्तवागसीति सूक्तवचनसंबन्धेन होतृत्वाध्यवसायादग्निर्होत्रेणैदं हविरजुषतेत्यत्र सहार्थतृतीयया होतृकर्मसाहित्यमात्रप्रतीतिस्तावन्मात्रस्य च तूर्णैर्हव्यवाडित्यादाविबौपचारिकोक्तेराहवनीयेऽपि सम्भवादग्निर्होत्रेणेत्यपि तस्यैव वाद इति प्राप्ते इत्यम्भूतलक्षणतृतीयया स्थानाद्गार्हपत्यस्यैव वादः । सूक्तवचनसम्बन्धस्याहवनीयपरत्वेऽपि हविर्जाषणप्रायपठितस्य गार्हपत्यपरत्वावश्यम्भावात् ॥

सू० अयाडग्निः ॥ १७ ॥

स्विष्टकृद्याज्यानिगदेऽयाडग्निरग्नेः प्रियाधामानीत्यत्राहवनीयस्योपक्रान्तत्वेन यत्तदग्नेरित्यत्रापि तस्यैव वादः । जातवेदाजुषतां हविरिति हविर्जाषणलिङ्गेन गार्हपत्यस्य पृथङ्निर्दिष्टत्वादिति प्राप्ते स्थानादेव गार्हपत्यस्यैव वादः तस्यैव सोऽध्वरेत्यनेन प्रकृतहविर्जाषणाभ्यनुज्ञार्थपुनर्निर्देशोपपत्तेः ॥

सू० अग्निर्देवः ॥ १८ ॥

अध्वर्युप्रवरनिगदेऽग्निर्देवो होता देवान्यत्तदित्यत्र होतृवृष्टृत्वयैःरुभयसाधारण्यादनियमे प्राप्ते उत्तरत्र ब्रह्मण्वदा च वत्तदित्यावोढृत्वलिङ्गादाहवनीयवाद एव ॥

सू० अग्निर्होता ॥ १९ ॥

सुगादापननिगदेऽग्निर्होता वेत्वित्यत्राप्यनियमे प्राप्तेऽग्निर्होतृत्याहाग्निर्वै देवानां तं वृणीते इत्युक्त्वा यो ऽग्निं होतारमवृथा इत्याहवनीयं पुनर्वृणीत इति श्रवणात्पुनरित्यनेन पूर्ववृत्तस्य होतुरग्नेराहवनीयत्वं गम्यते । ज्वलनस्य देवतायाश्च परस्पराभेदेन बहुशो व्यवहारदर्शनात् ॥

इति सङ्कर्षे भाट्टदीपिकायां षोडशस्याध्यायस्य द्वितीयः पादः ॥ २ ॥

होत्रकाध्याये निगदपादोऽयम् ॥

अथ षोडशाध्याये तृतीयः पादः ।

सू० इमे वयम् ॥ १ ॥

सुगाद्रापनमन्त्रे शाखाभेदेनेमे वयं स्मो वयमिति पाठौ द्वावपि विनिन्द्य वेत्तु प्रावित्रमित्येव ब्रूयादिति विहितं । तथा नमस्यामनमस्या नित्यंशोऽपि शाखाभेदेन प्रथमतो मध्यतोऽन्ततश्च पठितः तत्राद्यद्वयं विनिन्द्यान्तत एव ब्रूयादिति विहितं । तत्र निन्दाया विहितस्तुत्यर्थत्वेन विकल्पे प्राप्ते निन्दितस्य गिरापदवत्कर्मान्तरे सावकाशत्वाद्यथाविधान-मेवानुष्ठानम् । आपादितयोराम्नातयोर्विकृतौ विकल्पार्थत्वमिति भाष्ये विकृतिशब्दो ब्रह्मयज्ञादिपरो नेयः ॥

सू० वषडित्येके ॥ २ ॥

वौषडिति वषट् करोतीति सामान्येन विधाय वषडित्येके वौक्षा-डित्येके षडित्येके वाक्षडित्येके इति कल्पान्तराणि विधाय वषडिति ब्राह्मणस्य वषट् कुर्याद्वौषडिति राजन्यस्य वौक्षाडिति वैश्यस्य षडिति शूद्रस्यति निमित्तसंयोगेनाप्याम्नातम् । अत्र पञ्चानां तुल्यवद्विकल्पः ब्राह्म-णस्येत्यादयो ऽवयुत्यानुवादा इति वृत्तिः कृतां पत्रे प्राप्ते भाष्यकार आह । ब्राह्मणादिवाक्यानां वैयर्थ्यायुक्तत्वाद्ब्रह्मस्यतिसव-राजसूय-वैश्यस्तो-मेषु क्रमेण त एव शब्दा नियताः नैमित्तिकैरन्येषां बाधात् । नित्यस्या-वशिष्टानां वषट्काराणां चान्यत्र तुल्यवदेव विकल्प इति । वस्तुतस्तु एतत्पत्रेऽपि ब्राह्मणादिशब्दानान्तत्तन्मात्राधिकारिककर्मविशेषे लक्षणाप-त्तेस्तत्कर्तृकर्मसामान्यसम्बन्धस्यैव सप्तदश वैश्यस्येत्यादाविव प्रतीतस्य बाधापत्तिः । अतो नैमित्तिकविधिभिः सामान्यतो विहितानामुपसंहारः । अनुपसंहृतानां तु पक्षाणां सर्वकर्मसु सर्वेषां विकल्पः । शूद्रशब्दस्तु त्रैव-र्णिकातिरिक्ते लाक्षणिकः सन्निषादादिपरस्तान्त्रिककर्मोभिप्रायो वा ॥

सू० सन्ततम् ॥ ३ ॥

याज्याया यजति वषट्कारेण प्रदीयत इति विधिभ्यामुभयोः प्रदानार्थत्वावगतेरेकार्थत्वादृग्जुषाणाधिकरणन्यायाद्विकल्पः ततश्च सन्तत-
मृचा वषट्कृत्यमिति विधावनवानसन्तानयोर्विधानायोगादेकश्रुतिरूपः
स्वरविशेष एव सान्तत्यं । यज्ञकर्मण्यजपन्यूङ्क्षसामस्विति स्मृतेः । एक-
श्रुतित्वं च तदन्तर्गताक्षराणामेकजातीयस्वरकत्वं । तच्च यथा याज्यायां
तथैव वषट्कारे इत्यर्थः । उच्चैर्वषट् करोतीति श्रुत्या “उच्चैस्तरां वा वष-
ट्कार इति स्मृत्या च विहितयोर्वैकल्पिकस्वरयोस्तु नैकश्रुत्या सह विरोध
इति प्राप्ते याज्यावषट्कारोभयोद्वेषेण स्वरविधौ वाक्यभेदात्सन्तानस्यै-
वायं विधिः । न च विकल्पितयोः सन्तानासम्भवः । एतदुलादेव समु-
च्चयस्यापि लाभात् । कथमन्यथा याज्याया अधिवषट्करोतीति याज्याव-
षट्कारयोः क्रमविधानं सङ्गच्छेत । एकश्रुतिस्तु समानवदृचा वषट्करोतीति
वचनान्तरात्सेत्स्यति ॥

सू० अवगूर्य ॥ ४ ॥

आगूः शब्दस्येवावगूर्येत्यस्यापि येयजामहवाचित्वादेवगूर्यं वषट्करो-
तीति वचनेन तदानन्तर्यस्य वषट्कारे कण्ठरेण विधानाद्याज्यावषट्कारस-
मुच्चयपक्षस्य च ज्ञापकसिद्धत्वेन निरपेक्षप्रदानार्थत्वबोधविकल्पादुर्बल-
तया चासार्वत्रिकताया एव वक्तव्यतया यदा समुच्चयस्तदा याज्याध्वं
वषट्कारः यदा केवलो वषट्कारस्तदा ये यजामहव्यवहितोत्तरमेव प्रयोक्तव्य
इति प्राप्ते किञ्चिद्व्यवधानेऽपि भुक्त्वा गत इत्यादौ लोके पुरोऽनुवाक्या-
मनूच्य याज्याया जुहोतीति वेदेऽपि त्वाप्रत्ययप्रयोगात्समुच्चयविकल्पयो-
र्विकल्पकल्पनस्यात्यन्तजघन्यत्वादुत्तरकालतायामेवावगूर्येति ल्यप् । वस्तु-
तस्तु आधानावधानयोरानयनावनयनयोराराहारावहारयोरुपसर्गभेदेना-
र्थभेदस्य बहुशो दर्शनादवगोरणस्य वधाध्यवसायपरत्वेनान्यत्र प्रयोगा-
दिह तदसम्भवेऽपि लक्षणयोच्चैस्त्वारणाध्यवसानमेवार्थः ॥

सू० यं कामयेत ॥ ५ ॥

वषट्कारमेव प्रहृत्यान्नायते । यं कामयेत प्रमायुकः स्यादिति नीचै-
 स्तरां तस्य याज्याया वषट् कुर्यादित्यस्यान्ते उच्चैः क्रौञ्चमिव वषट्
 कुर्यात्स्वर्गकामस्येति श्रुतौ द्वावपि काम्यविधी कुर्यादिति लिङ्श्रुतेरविशे-
 षात् । दीर्घरोगसन्तप्तस्य प्रत्याख्यातभिषक्क्रियस्य मरणकामनाया अपि
 सम्भवात् । अन्यथा तादृशस्यात्महननविधेः स्मृतिषु वैयर्थ्यापत्तेः ।
 सर्वस्वारादिश्रौतकर्मस्वपि मरणकामाधिकारिकतादर्शनात् । पुरुषाभि-
 प्रायाणां विचित्रत्वात् । वस्तुतस्तु यः प्रमायुकः स्यामित्यानुक्त्या
 होतृगत एवैष कामः प्रतीयते । स च द्वेष्ये यजमाने सम्भवत्येव । अत
 एव ऋत्विगाचार्यैः नातिचरितव्याविति स्मृतिरपि दृष्टार्था सती
 युज्यते । न चादधीतेत्युपग्रहविशेषविरोधः । यस्मिन् जात एतामिष्टिं
 निर्वपति पूत एव स इति श्रुत्येव क्वचिदपवादस्यापि सम्भवात् । अत एव
 प्रउगशस्त्रे सप्तदेवताः शंसतीति सप्तानां तृचानां शंसनं होतृविधाय स-
 यजमानस्य पापभद्रमाद्विद्येतेति हस्माह योऽस्य होता स्यादित्यत्रैवेनं यथा
 कामयेत तथा कुर्यादित्युपक्रम्य यं कामयेत प्राणेनैव व्यर्थयानीति वाय-
 व्यमस्य लुब्धं शंसदृचं वा पदं वातीयादित्यादिना तृचभेदेन तत्तद्गतप-
 दादित्येतेन यजमानस्य प्राणादिसप्तकव्यङ्गिहोतृकाम्यमानापतिपादितोप-
 पद्यते । तस्मात्प्रधानफलमङ्गफलं वा यजमान तदितरसाधारणं यथावचनं
 स्वीकार्यं । प्रहृते च होतृपदाश्रवणेऽप्यैतरेयब्राह्मणे प्रउगसजातीयस्यैव
 वाक्यस्य श्रवणाद्वेत्तुरेवायं काम्यो विधिरिति प्राप्ते ऽनवधिकदुःखरूपस्य
 मरणस्य सर्वथाऽनिष्टत्वेन तदधिकृतदेकजन्यफलान्तराभावेन तस्य
 नान्तरीयकत्वाभावाच्च सर्वस्वामरणदौ साधनान्तरकथनाच्चाविचि-
 क्तित्यरोगवतां मरणविधेरभ्यनुज्ञामात्रत्वाच्च न यजमानस्य कामः सम्भ-
 वतीति स्वर्गकामविधेरयमर्थवाद एव । जर्निनलवाक्यादाविव विधिप्रत्य-
 यस्याविधायकत्वात् । विषं भुञ्ज मा चास्य सद्गुनि भुङ्था इति लौकिक-
 वाक्येऽपि पूर्वविधेरुत्तरविध्युपपादकतयैकवाक्यतादर्शनात् । नापि होतुः
 कामः अनन्यथासिद्धापवादादर्शनात् । प्रउगशस्त्रेऽपि यम कामयेत

सर्वैरेनमङ्गैः सर्वणात्मना समर्थयानीत्येतदेवास्य यथापूर्वमृजुकृप्तं शंसे-
दिति विधेरर्थवादत्वेनैव सप्तवाक्यानामुपपत्तेः ॥

सू० यस्यै ॥ ६ ॥

यस्यै देवतायै वषट्कुर्यात्तां ध्यायेदिति विहितं देवताध्यानम-
विहितकालनियमेन यदा कदाचन कुर्यादिति प्राप्ते जातमञ्जलिना
गृह्णाति जातमभिप्राणितीत्यादौ जननाव्यवहितोत्तरकालस्य सामर्थ्येनापि
नियमनदर्शनाद्देवतार्चनविधौ ध्यानस्य प्राथमिकदर्शनाद्दृष्टकारात्पूर्वमेव
देवताध्यानं । वस्तुतो यस्यै देवतायै हविर्यहीतं स्यात्तां मनसा ध्याये-
दृष्टकरिष्यन्साक्षादेव तद्देवतां प्रीणातीति वचनान्तरेणैव कालनियमः ॥

सू० एवं वा ॥ ७ ॥

कान्तां ध्यायन्नास्त इत्यादौ तद्रूपध्यानस्यैव प्रकृतेऽपि देवतारूप-
ध्यानविधिः । अर्थवादिषु देवतारूपाम्नात् । विध्यपेक्षिततृतादिनियमांशे
तस्य प्रामाण्याच्च । देवतायाः फलदावृत्वं स्वरूपेण कर्माङ्गत्वं च धर्माणां
तत्प्रयुक्तता चेत्येतन्नितयनिरासेनैव सामञ्जस्ये विग्रहनिरासस्य देवताधि-
करणार्थत्वाभावात् । तथात्वे तिर्यगधिकरणे तेषामनधिकारसाधनमन-
र्थकं स्यात् । असदेव वा रूपमीदृशविध्यपेक्षितार्थनियमनार्थतयोपदिश्यते
इत्यपि सुवचं । न च शब्दद्वारेणैव देवतायाः कर्माङ्गतया शब्दस्यैव
मानसमुपनीतभानमङ्गत्वेन विधीयत इति वाच्यं । यद्वि मनसा
ध्यायति तद्वाचा वदतीति व्याप्या याज्यानुवाक्यान्तर्गतदेवताशब्दा-
च्चारणतः पूर्वं नियमतस्तत्सत्त्वेन तस्याविधेयत्वादिति प्राप्ते सर्वत्रापि
प्रथमोपस्थिते शब्दे कार्यस्यासम्भवादेव हि तदर्थपर्यन्तानुधावनं । नच
प्रकृते तदसम्भवः । सङ्कल्पपूर्वकशब्दध्यानविशेषस्येह विधेयत्वात् । या-
ज्याच्चारणपूर्वनियतशब्दध्यानस्य हेतुः सत्त्वेऽपि हविर्यहणाव्यवहि-
तोत्तरकालं यजमानस्यैतद्विधिसार्थक्यात् । तस्माद्देवतारूपः शब्द एव-
ध्यातव्यः ॥

सू० वषट्कृत्य ॥ ८ ॥

क्वचिच्छाखायां वषट्कृत्यापान्यान्निमिषदपानेनैव प्राणं दधाति निमेषेण चक्षुरिति श्रुतं वषट्कृत्य प्राण्यादथापान्यादथ निमिषेदिति तु शाखान्तरे । तत्र शाखाभेदेन केषांचिद्विधिद्वयं केषां चिद्विधित्रयमेतदिति प्राप्ते ऽपाननार्थवादस्यापाननविध्युत्तरमेव युक्तेऽपि पाठेऽपानननिमेषविध्योरुत्तरमर्थवादद्वयश्रवणेन वषट्कृत्येत्यस्य निमेषविधायप्यनुषङ्गप्रतीतिरपाननिमेषयोर्वषट्काराव्यवहितोत्तरकाल एव प्राप्तौ शाखान्तरे वषट्कारोत्तरं प्राणनस्यैकस्यैव विधिः इतरयोः क्रमार्थमनुवादः ॥

सू० न व्यपवदेत् ॥ ९ ॥

याज्यां चानुवाक्यां चान्तरा न व्यपवदेद्व्यपवदेद्व्यजं विद्विन्द्यात्पूरोऽनूच्यं यज्ञस्य सन्तत्या इति श्रुतौ पुरोऽनुवाक्यातः पूर्वं वागव्यवहारो यज्ञसन्ततिफलको नियम्यत इति प्राप्त उत्तरकाले वाग्यमनस्य विहितत्वात्तत्प्रागभावस्य तत्स्यैर्यार्थाऽयं वादः ॥

सू० सहोत्तमेन ॥ १० ॥

स्वाहा देवा आज्यपा जुषाणा इत्युत्तमप्रयाजयाज्यायां श्रुतं यद्यपि देवां आज्यपां आवाहेत्यावहनमन्त्रैः प्रयाजानुयाजदेवता मिलित्वा कीर्त्तिताः । यद्देवां आज्यपां आवाहयति प्रयाजानुयाजांस्तदावाहयतीति श्रुतेः । तथाऽपि तं स्वाहाकारेण प्रयाजेषु समस्यापयन्निति श्रुत्या यज्ञसमाप्तेरिव कीर्त्तनाद्यदनिष्टाभ्योऽदेवताभ्यः स्वाहा करोतीति श्रुत्यन्तराच्च प्रयाजानामिष्टत्वेनानिष्टानामनूयाजदेवतानामेवेदं कीर्त्तनं । तेनातिथ्यायामस्यांशस्य लोपः । अपवर्हिषोर्द्विवचनान्तोहश्च । अस्तु वाऽनिष्टत्वाविशेषेणोत्तमप्रयाजदेवताया अष्टाभिधानमित्यातिथ्यायामेकवचनान्त ऊहएवेति प्राप्ते उत्तमप्रयाजस्याग्न्येकदेवताकत्वेन यदनिष्टाभ्य इत्यर्थवादस्याज्यभागादिदेवतापरत्वेनाप्युपपत्तेर्मान्त्रवर्णिकदेवताकीर्त्तनस्य स्म-

रणरूपसंस्काराधायकत्वेन तस्य चेष्टानिष्ठसाधारण्येनाविस्मरणफलकत्वे-
नावाहनमन्त्रवैलक्षण्ययोगेन प्रयाजानूयाजदेवतानां सर्वासामभिधानम् ॥

सू० जुषाणः ॥ ११ ॥

आज्यभागयोजुषाणो अग्न आज्यस्य वेतु । जुषाणः सोम आ-
ज्यस्य हविषो वेत्विति निगदरूपौ याज्यमन्त्रौ श्रुतौ । ऋषूपावेकेषां
जुषाण याज्यौ भवतः ऋष्याज्यौ भवतः सहविषौ भवतोअहविषौ भवत
इति च विधयः । तत्र ऋजुषाणयोर्विलक्षणार्थप्रतिपादकत्वेन कार्य-
भेदात्समुच्चयः । सहविष्काहविष्कयोस्तु पदमात्रसदसद्भावकृतभेदेऽपि
प्रतिपाद्याभेदादुत्तमप्रयाजयाज्यायां हविःपदस्यैव विकल्पः कार्यैक्या-
दिति प्राप्तेऽर्थप्रतिपादनरूपद्वारभेदेऽपि मुख्यविशेष्यभूतप्रदानप्रकाशनरू-
पकार्यैकत्वादृजुषाणनिगदयोर्विकल्पः । याज्यावषट्कारयोस्तथात्वेऽपि
वाचनिकः समुच्चय इत्युक्तं । हविःपदविषये त्वहविःसहविःपदयोः
समिद्घृतन्यायेनोक्तयोरेव निगदयोः प्रयोगसम्भवादानुवादमात्रम् । उत्तम-
प्रयाजे तु शाखान्तरीयं हविःपदरहितं निगदांशमनूद्वाग्नआज्यस्य
व्यन्त्विति हैक आहुर्न तथा कुर्यादिति निषिध्य विनिन्द्य तस्मात्स्वा-
हादेवा आज्यपा जुषाणा अग्न आज्यस्य हविषो व्यन्त्वित्येव ब्रूयादिति
निगमनादुदितानुदितहोमवद्विकल्पः । प्रकृते तु हविष इत्युत्तरमाहेति
वचनान्तरेण व्यवस्थापनात्त सहविषावहविषा इत्यनयोर्विधित्वम् ॥

सू० गायत्री ॥ १२ ॥

दर्शपूर्णमासप्रकरणे गायत्रीपुरोऽनुवाक्या भवति त्रिष्टुव्याज्या त्रि-
पदापुरोऽनुवाक्या भवति चतुष्पादा याज्या । पुरस्ताल्लत्मापुरोऽनुवाक्या
भवत्युपरिष्ठाल्लत्मा याज्या । मूर्धन्वती पुरोऽनुवाक्या भवति नियुत्वती-
याज्येत्येवं जातीयकानि बहूनि वाक्यानि श्रूयन्ते । अग्निर्मूर्धत्येषर्क् त्रिपदा
गायत्री । प्रथमपादएव देवतापदवती मूर्धपदवती च । भुवोयज्ञस्येति तु चतु-
ष्पादा त्रिष्टुप् उत्तरार्धदेवतापदवती नियुत्यदवती च । एवमन्या अपृचो य-

यासम्भवं वर्तन्ते । तेनैतयोरेव क्रमप्रकरणाभ्यां प्राप्ताङ्गताकयोर्द्वयोः स्ता-
वकानि नित्यानुवादरूपाणि वाक्यानीमानीति प्राप्ते क्रमादिना तत्तद्वृ-
क्तित्वस्याङ्गतावच्छेदकत्वेन बोधितस्य बाधेन गायत्रीत्वादिधर्माणाम-
ङ्गतावच्छेदकत्वबोधनेन सार्थक्यसम्भवेन केवलं नित्यानुवादः । तेन भा-
वनासंस्पर्शेन विवक्षिततयाऽर्थिकत्वाभावेन चोदकतस्तेषामप्यतिदेशे यस्यां
विक्रतावेतद्विरुद्धा च च आम्नातास्तत्रोपदेशेनैवातिदेशबाधः । यास्त्वना-
म्नातयाज्यानुवाक्याका विक्रतयस्तत्र सति सम्भवे आनीयमाना चचश्चो-
दकातिदिष्टधर्मका एवानेया इति सिध्यति, तेन धर्माणां विक्रतौ सम्भ-
वत्समुच्चयो यथायथं बोध्यः ॥

सू० गायत्र्यौ ॥ १३ ॥

दर्शपूर्णमासयोरेव गायत्र्यौ संयाज्ये ब्रह्मवर्चसकामस्य त्रिष्टुभौ वी-
र्यकामस्येत्यादि श्रुतं । पिप्रीहि देवानाने यदद्रोत्यनयोस्त्रिष्टुभोर्नित्यव-
दान्नातत्वेन केवलकाम्यप्राये तयोर्विशिष्य पाठाभावेन च तादृशावृत्ता-
वन्ये वीर्यकामस्यागमयितव्ये इति प्राप्ते त्रिष्टुपकृद्धेनापि द्रव्यवचनेन
सन्निहितयोर्द्वयोः परामर्शसम्भवात्संयोगपृथक्त्वेनेभ्यार्थता ॥

सू० अनुष्टुभौ अयाद् ॥ १४ ॥

स्विष्टकृन्निगदे अयाद्देवानामान्यपानां प्रियाधामानीत्यंशेन
प्रयाजदेवता एवाभिधीयन्ते तासामेवेष्टत्वात् । यदनिष्टाभ्यइत्यस्या-
र्थवादत्वेनाविवक्षितार्थत्वेऽपि मन्त्रस्य तथात्वायोगात् । अयादिति
भूतार्थकलकारश्रवणाद्वाक्यगम्यार्थस्य लिङ्गेन बाधादिति प्राप्ते सर्वकालेष्व-
पि “कृन्दसि लुङ्लिङ्” इति विधानदर्शनादिष्टानामनिष्टानामपि स्म-
रणसंस्कार्यत्वस्याविशेषात्प्रयानूयाजदेवतानामुभयासामभिधानम् । अत
एव यदयाद्देवानामान्यपानामिति तत्प्रयानूयाजानामिति शाखान्त-
रीयं वचनं न्यायसिद्धानुवादकमुपपद्यते । तस्मादप्रयाज उदयनीयेऽपि
न तल्लोपः ॥

सू० अनवानम् ॥ १५ ॥

अनुयाजान्प्रकृत्यानवानं यजतीति श्रुतं । शाखान्तरे चोत्तमेनाव-
न्यादिति श्रूयते । तत्रानुयाजत्रयसामान्येन प्राप्तस्यानवानस्यात्तम उप-
संहार इति प्राप्ते उत्तम इति वाक्यस्यानुवादकत्वेन विशेषविधित्वाभा-
वाच्चापसंहारकत्वं । सूत्रेऽप्यनुवादपदमनुवर्त्तयितव्यमिति भाष्यकारः ।
वर्हिर्नराशंसयाज्ययोरन्यान्तरत्वेन तावन्मध्येऽवानस्य कादाचित्कत्वेन प्रा-
प्तावनवानोच्चारणं नियम्यते । स्विष्टकृदनुयाजयाज्यायास्त्वतिदीर्घत्वा-
न्मध्येऽवाननं नित्यमेव प्रसक्तमतस्तस्य प्रतिषेधः । तेनानयोर्भिन्नविषय-
त्वाद्विधिप्रतिषेधरूपत्वाच्च नैकेनान्यस्यापसंहारः । एवं सत्यपि प्राणा-
भ्यासशालिनो दीर्घयाज्यायामपि कदाचिदवाननस्याप्राप्तिरप्यस्तीत्येताव-
न्मात्रेण प्राक्तिकीं प्राप्तिमादाय परिधौ पशुत्रियुञ्जीतेति विधेरिव नियम-
विधित्वं तृतीयानुयाजांशेऽपि सम्भवन्न निरस्तुं शक्यम् । अतएव सकृदवा-
न्यादेवमप्यनवानमिति न्यायसिद्धस्यैव गौणानवानस्य कण्ठतोऽनुवादेना-
नवानं यजतीति विधिगतानवानपदं गौणमुख्यसाधारण्येन व्याचक्षाणा
श्रुतिरनुयाजत्रयविषयकत्वं विधेरनुमन्यते । अतस्तेनैव सिद्धौ प्रतिषेधोऽनु-
वादत्वाच्चापसंहारक्षम इत्याशयः ॥

सू० उपांशु ॥ १६ ॥

पत्नीसंयाजेषूपंशुयाजे चोपांशु यजतीति विहितमुपांशु यजतीति
विहितमुपांशुत्वं साक्षाद्वागेऽसम्भवात्तद्ङ्गमन्त्रेष्वविशेषात्सर्वेषु निविशत
इति प्राप्ते प्रैषार्थादिप्रतिपत्त्यर्थत्वेनाश्रुतप्रत्याश्रुतप्रणववषट्कारादिभिन्न-
मन्त्रेष्वेव वस्तुसामर्थ्यादुपांशुत्वम् ॥

सू० आज्येडा ॥ १७ ॥

औषधेडाया इव आज्येडाया अपि प्रकरणे पाठात्प्राकरणिकसर्वयागानामा-
ज्यसापेक्षत्वेन तत्संस्कारकत्वात्तद्द्वारेयं सर्वेषामङ्गमिति प्राप्ते येनाज्येन
पत्नीसंयाजा इष्टास्तच्छेषेणैवाज्येडायाः कथनात्तस्यैवाज्यसंस्कारद्वारा पत्नी-

संयाजमात्राङ्गम् । एवमौषधेडाप्याग्नेयादीनामेव । तिन शंखिडात्तेषु ना-
ल्येडा ॥

सू० पराचीम् ॥ १८ ॥

इडामेव प्रकृत्य यं कामयेतापशुः स्यादिति पराचीं तस्येडामुपहूयते ।
यं कामयेत पशुमान्स्यादिति प्रतीचीं तस्येडामुपहूयत इति श्रुतौ प्रत्यक्-
कृत्वेन प्रत्यङ्मुखता कर्तुंश्च्यते । एवं पराकृत्कृत्वीऽपि समुखं प्रत्युपहूयत
इति वचनान्तरादिति प्राप्तेऽभ्यासानभ्यासवचनावेतौ शब्दौ । पराचीः
सामिधेनीरन्वाह पराग्बहिष्प्रवमानेन स्तुवत इति प्रयोगात् । यदिडोप-
हूतेति तत्पराची यदुपहूतेडेति तत्प्रतीचीत्याम्नानाच्च । अभ्यासस्तु इडो-
पहूतोपहूतेत्येक इत्यादिनाऽनेकविधो यः प्रतीयते तस्यायं प्रतिषेधः ।
मुखं प्रतीति तु मुखसंमितामवस्थापयेदित्यर्थकम् । इष्टकानां तु मुखा-
सम्भवादशब्दत्वाच्च कर्तुंमुखवाद एवाश्रितः ॥

सू० चतुः ॥ १९ ॥

चतुरूपहूयत इति विधिनेडानिगदः सर्वाऽपि चतुर्वारमावर्त्तनीयः ।
चतुरनुवाकः पठ्यतामित्यादौ तथा दर्शनादिति प्राप्ते इडोपहूतेति पदे एव-
प्रकृत्यास्थपाठात्पदविषयिण्येवावृत्तिः समिद्धृतन्यायेनायम्पदवादः ॥

सू० यद् ब्रूयात् ॥ २० ॥

सूक्तवाकनिगदे यद् ब्रूयात्सूपावसाना च स्वध्ववसानाचेति प्रमा-
युक्तो यजमानः स्यादिति विनिन्द्य सूपचरणा च स्वधिचरणा चेत्येव ब्रूया-
दित्येवमादयो विधयः श्रूयन्ते । तेषु श्रुतस्यापि गिरापदस्य निषेधेनेरापद-
विधिना गिरापदघटितमन्त्रस्यान्यत्र विनियोगकल्पनवदश्रुतस्य पदस्य
निषेधेन श्रुतदृढीकरणेऽपि निषेधानुमितस्याश्रुतपदप्रयोगस्य विकृतौ निवेश
इति प्राप्ते शाखान्तरे सूपचरणा चेति पाठं विनिन्द्य सूपावसानाचेत्यस्यैव
विधिदर्शनादुभयोरपि प्रकृतौ विकल्पेन निवेशः ॥

सू० यज्ञ निर्दिशेत् ॥ २१ ॥

आशास्तेयं यज्ञमानोऽसाविति यज्ञमाननामनिर्देशस्य विधिनिषेधाभ्यां षोडशप्रकृत्य यत्र निर्दिशेत् प्रतिवेशं यज्ञस्याशीर्गच्छेत् यज्ञमानोसाविति निर्दिश्यैवैनं सुवर्गं लोकं गमयतीति श्रुतौ नामनिर्देशस्य विधिनिषेधाभ्यां षोडशिन इव विकल्पे प्राप्ते यत्र निर्दिशेदित्ययं नित्यानुवादः । अनिर्देशस्यैवोत्तरत्र निन्दितत्वात् । अनिर्देशस्य प्रापकान्तराभावात् । अतो नित्यं निर्देशः ॥

सू० नाम ॥ २२ ॥

नामानि गृह्णीयात् । नाम गृह्णीयादिति च श्रुतं । यज्ञमानस्यामुक्त्वेन ज्ञापनार्थत्वाद्वहुनामशालिनोऽपि यत्किञ्चिदेकं नाम याह्यमतो विधौ बहुत्वमविवक्षितमिति प्राप्ते द्व्यक्षरचतुरक्षरनामानि कुर्यादिति विधाय सोमयाजितृतीयं नाम कुर्वीतेति विधिना बहुनामविधेः सोमयाजिपरत्वेनोपसंहारादितरेषां द्वे एव नामनी इति स्थितिः । एतेषां च विधीनां वैयर्थ्यापत्तेर्नामानि गृह्णातीत्येक एव विवक्षितसङ्ख्याविधिः । एकवचनघटितस्त्वत्रयुत्याऽनुवादः । एतद्वशादेवासोमयाजिनामपि यज्ञकाम इति तृतीयं नामेति केचित् । नामानीत्यस्यैकत्वातिरिक्तसङ्ख्यापरत्वेन सुव्याख्यत्वाच्च यज्ञकामपदे प्रमाणमिति भाष्याशयः ॥

इति संकर्षे भाट्टदीपिकायां षोडशस्याध्यायस्य तृतीयः पादः ॥ ३ ॥

हौत्रकाध्याये नाम्ना वषट्कारपादोऽयम् ॥

अथ षोडशाध्याये चतुर्थः पादः ।

सू० एते वै ॥ १ ॥

पृथुपाजवत्यौ धाय्ये भवतः अनुपदा वाज्यभागावित्यादयोऽना-
रभ्यवादाः प्रकृतौ निविशेरन्निति प्राप्ते पञ्चदशसङ्ख्यात्तरसङ्ख्यादिविरोधा-
द्वार्त्रघ्नीवृधन्वत्यवरोधाच्च विह्वतावुत्कष्येरन् ॥

सू० कामेष्टिः ॥ २ ॥

अनुपदावाज्यभागाविति विह्वतौ निविशिमानमपि काम्येष्टि-
ष्वेव तदीयफलार्थत्वात् । अत एवादिदेशिकमन्त्राद्योऽपि काम्येष्टिषु ।
वस्तुतोऽनुपदसञ्ज्ञकमन्त्राणामभावात्पदं स्वस्थानमनुगताविति व्युत्पत्त्या
प्राकृतावेवेत्यर्थः । एवमुक्तिश्च पौर्णमास्यमावास्याविह्वतिषु वार्त्रघ्नादिव्य-
वस्थसिध्यर्था । तस्याः सर्वस्या न्यायेनैव सिद्धत्वाच्चित्यानुवाद्दोऽयमिति-
प्राप्ते कौषीतके सर्वासु विह्वतिषु सद्वृन्तावाज्यभागाविति विधिभिरपो-
दितानां प्राकृतमन्त्राणां प्रतिप्रसवार्थोऽयं विधिः । तेन विह्वतिषु सद्वृन्तौ
वा प्राकृतौ वेति विकल्पः ॥

सू० वामदेवस्य ॥ ३ ॥

सन्ति वामदेवेन दृष्टाः पञ्चदशर्चः । अगस्त्यस्य कयाशुभीयसंज्ञा
अपि तावत्यः ताः प्रत्येकं प्रकृत्य सामिधेयः स्युर्याज्यानुवाक्याश्चेत्या-
म्नातं । तत्र चकारादुभयत्र सर्वासां विनियोगस्य स्पष्टत्वात्पञ्चदशा-
नामृचां समुच्चयेन सामिधेनीत्वं । याज्यानुवाक्यार्थत्वेन चतसृणा-
मेवापेक्षितत्वेऽप्यवशिष्टानां विकल्पेन विनियोग इति प्राप्ते क्वचि-
त्सर्वापदेशः क्वचिदेकदेशापदेश इति विधिवैरूप्यस्यायुक्तत्वात्प्रथमोत्त-
मावृत्त्यैव सामिधेनीषु पञ्चदशत्वसिद्धेरेकादशर्चश्चतस्रश्चेत्येवं विभज्य
विनियोगः ॥

सू० य इन्द्रिय ॥ ४ ॥

सर्वपृष्ठायां व्यत्यासमन्वाहेत्यादिना देवताभिर्व्यतिषजतीत्यन्तेन द्वयोर्द्वयोर्ऋचोरन्योन्यं व्यतिषङ्गं विधायेन्द्राय रथन्तरायानुब्रूहीति रथन्तरस्यर्चमनूच्य बृहत ऋचा यजेदिन्द्राय बार्हतायानुब्रूहीति बृहत ऋचमनूच्य रथन्तरस्यर्चा यजेदित्यादिना मध्ये विवृतं । तत्रैव न बृहत्या वषट् कुर्यादित्यपि प्रतिषिद्धं । तत्र बृहतीशब्दस्य द्रव्यवचनत्वेन त्रिष्टुप्सं याज्याधिकरणन्यायेन बृहद्रथन्तरयोरेवोपस्थितत्वेन तयोर्याज्यात्वप्रतिषेधाद्विकल्प इति प्राप्तेऽन्तरसङ्ख्यावच्छेदकधर्मविशेषस्य बृहतीपदवाच्यतया तस्यैव प्रदानकरणतावच्छेदकत्वप्रतिषेधोऽयमनुवाक्यान्तिमात्तरचतुष्टयस्य याज्यायामधूहनविधेरर्थवादमात्रम् । अनुष्टुभं च ह वा एतां सम्पादयतीतिवत् । तथा चाभित्वाशूरेत्यारभ्येशानमित्यन्तमनुष्टुभमनूच्य इसुस्यषस्त्वामिद्वि हवामह इति पङ्क्त्या यजेत् । एवं त्वामिद्वीत्यारभ्य त्वाङ्काष्टेत्यन्तमनुष्टुभमनूच्य स्वर्वतो भित्वाशूरनोनुम इति पङ्क्त्या यजेदित्यर्थः ॥

सू० द्वे याज्ये ॥ ५ ॥

महापितृयज्ञे तिस्र ऋचो याज्यानुवाक्यात्वेनाम्नाताः । तासु द्वयोर्ऋचोः समुच्चित्य याज्यात्वं । द्वे वै देवानां याज्यानुवाक्ये इति प्रकृत्य परे हि देवेभ्यः पितर इति श्रुत्या देवापेक्षयाधिक्यकथनात् । आधिक्यं च प्रदानमन्त्रांश एव । तदेषा तृतीयैतया वै प्रददातीति श्रुत्या विवरणात् । अनुवाक्यायाज्यात्वेन क्रमप्राप्तयोर्द्वयोर्विनियोगे तृतीयाया अवशिष्टायाः सन्निहितत्वेन याज्यायामेवोक्तलिङ्गेन समुच्चित्य विनियोगस्य न्याय्यत्वादिति प्राप्ते द्वे पुरोऽनुवाक्यात्वेनैव द्वे विनियोज्ये लिङ्गस्योभयसाधारणत्वात् । प्रथमया द्वितीयया गमयति प्रैवतृतीयया यच्छतीति स्पष्टमेव कौषीतके विनियोगाच्च ॥

सू० उभे ॥ ६ ॥

अग्नीषोमयोर्देवतात्ववदुभयोः पुरोऽनुवाक्यात्वस्य व्यासज्यवृत्ति-
तयान्ते निधीयमानः प्रणवो द्वितीयर्चान्त एव स्यादिति प्राप्ते पुरोऽनुवाक्ये
इति द्विवचनेन प्रत्येकपर्याप्तत्वावधारणात्प्रतिपुरोऽनुवाक्यं प्रणवो निधेयः ।
एतेन ऋचमुक्त्वा प्रणौत्यपरामुक्त्वा प्रणौतीति श्रुतिरुपपद्यते ॥

सू० गृहमेधीये ॥ ० ॥

न सामिधेनीरन्वाहेति गृहमेधीये सामिधेनी निषेधादावाहन-
मपि न कार्यम् । कौषीतके आवाहनविधिभ्यः परतोऽथ यत्परस्तात्सा-
मिधेनीनां जपति वज्रो वै सामिधेन्य इति सामिधेनीपरामर्शनं तदवा-
न्तरप्रकरणे पाठेन तदङ्गत्वावगतेरिति प्राप्ते उभयोर्भिन्नकार्यार्थत्वेन
गुणानां च परार्थत्वादिति न्यायेन परस्पराङ्गाङ्गिभावे मानाभावात्परस्ता-
ज्जपविधेर्दूरस्यानुवादेनाप्युपपत्तावावान्तरप्रकरणाभावाच्चावाहनबाधः ॥

सू० वाजिनाम् ॥ ६ ॥

वैश्वदेवे पर्वणि वाजिनेज्यादेवतानां वाजिनामप्यावाहनकाले
स्विष्टकृदादिदेवतानामिवाहनं कर्त्तव्यमिति प्राप्ते परप्रयुक्तद्रव्योपजी-
वित्वाद्द्रव्यस्य चावाहनकाले जनिष्यमाणत्वेनानिश्चितत्वाद्दृविष्णोरु-
क्रमस्यैव नावाहनम् । अत एव सर्वै वाजिनो नावाहयतीति लिङ्गम् ।

सू० कालपृथक्कात् ॥ ६ ॥

एतामिष्टिं निरवपदानये भ्राजस्वते पुरोडाशमष्टाकपालं सौर्यं
चरुमग्नये भ्राजस्वते पुरोडाशमष्टाकपालमिति विहितायां चतुष्कामे-
ष्टावग्निं भ्राजस्वतमावृहेत्यावाहनं तन्त्रेण स्यात् । सम्प्रतिपन्नदेवताक-
त्वेन प्रदानस्यापि तन्त्रेण सम्भवादिति प्राप्ते सौर्यपूर्वात्तरत्वरूपकाल-
भेदस्य विवक्षिततया तन्त्रेण प्रदाने तदन्यतरबाधापत्तेः । पार्यक्येनैव
प्रदानादि । दधिपयसोस्तु सौविष्टकृताग्नेयपूर्वात्तरत्वयोरबाधातन्त्रतो-
पपत्तिः ।

अद्यावधि कृतिरेषाऽद्वन्तविहीनेति दीपिकाख्याऽऽहीत् ।
षोडशकलाभिरधुना परिपूर्णा भाट्टचन्द्रिकात्वमगात् ॥ ३ ॥
आसीत् षोडशलक्षणी श्रुतिपदा या धर्ममीमांसिका ।
संकर्षाख्यचतुर्थभागविधुरा कालेन साऽजायत ॥
गायत्री त्रिपदात्मिकेव विवुधैरद्यापि पापयते ।
तां पूर्णामतनोच्छ्रमेण महता गम्भीरजो भास्करः ॥ ४ ॥

इति श्रीसंकर्षे भाट्टदीपिकायां षोडशस्याऽध्यायस्य चतुर्थः पादः ॥ ४ ॥
षोडशोऽध्यायो ग्रन्थश्च समाप्तः । समाप्तं च पूर्वमीमांसाशास्त्रम् ॥

श्रीसम्बत् १९५०

शुद्धापाठशुद्धिद्वितीयाशनैः ।

